




280

63
22

3
117



३/२



ईशादिदशोपनिषत्संग्रहः ।



(ईश, केन, कठ, प्रश्न, मुण्डक, माण्डूक्य, तैत्ति-
रीय, ऐतरेय, छान्दोग्य, बृहदारण्येति)

श्वेताश्वतरोपनिषच्च

अयंच

विद्वद्द्वारा संशोध्य

मुंबय्यां

भगीरथात्मज हरिप्रसादशर्मणा

“निर्णयसागराख्य” मुद्रालयेऽङ्कयित्वा प्राकाश्यमनायि ।

शकाब्दाः १८१५ संवत् १९५०

नमः श्रीगणपतये ।



यं ब्रह्म वेदान्तविदो वदन्ति
परं प्रधानं पुरुषं तथान्ये ।
विश्वोद्भूतेः कारणमीश्वरं वा
तस्मै नमो विघ्नविनाशनाय ॥ १ ॥

अभ्यर्थना ।

भोभोः सहृदयहृदयाः विदितमस्त्वेतत्तत्रभवतां यदस्मि-
ञ्जगति सर्वेषां वर्णानां चतुर्णामाश्रमाणां चाखिलदुरवगाह-
धर्मान्धेस्तितीर्षुसुगमसेतुभूतानां आदिपुरुषश्रीनारायण-
निःश्वसितानां श्रुतीनामतिमहितत्वमूरीकरणीयमेव । श्रु-
तिशिरोभागानामुपनिषदां तु तत्त्वज्ञानप्रतिपादकत्वादज्ञा-
नान्धकूपादुत्तितीर्षूणां ज्योतिर्दर्शकत्वेन आत्मानात्मवि-
चारतो मोक्षप्रदत्वात्केवलपाठकानां पठनमात्रेणापि दुरि-
तनिवारणफलश्रुतेश्चातीवाभ्यर्हितत्वं सर्वसंमतमिति हृदये
आकलय्य संप्रति ह्ययमुपनिषत्संग्रहो विद्वद्द्वारा सम्यक्
शोधयित्वातिरमणीयकीलाक्षरैर्मुद्रणेन मया प्रकाशितः ।

इदानीमभ्यर्थये चास्य ग्रन्थस्य शोधनावसरे क्वचिन्नै-
सर्गिकमानुषाक्षिस्खलनानि यद्यस्मिन्नापतेयुस्तर्हि सदयैरु-
दारधीभिर्विद्वद्भिः शोधनीयानीत्यलं विस्तरेण ।

मुंबई कालकादेवी रोड, }
हरिप्रसादके पुस्तकालयमें. }

भगीरथात्मजो
हरिप्रसादशर्मा.

उपनिषदानुक्रमः ।

क्रमः	उपनिषद्नामानि	पृष्ठे.
१	वाजसनेयसंहितोपनिषत् (ईशावास्यं)	१
२	सामवेदीयतलवकारोपनिषत्	३
३	यजुर्वेदीयकठोपनिषत्	७
४	अथर्ववेदीयप्रश्नोपनिषत्	२१
५	अथर्ववेदीयमुण्डकोपनिषत्	३०
६	अथर्ववेदीयमाण्डूक्योपनिषत्	३९
७	यजुर्वेदीयतैत्तिरीयोपनिषत्	४१
८	ऋग्वेदीयैतरेयोपनिषत्	६०
९	सामवेदीयछान्दोग्योपनिषत्	६६
१०	वाजसनेयिब्राह्मणोपनिषत्	१९९
११	कृष्णयजुर्वेदीयश्वेताश्वतरोपनिषत्	२९९

समाप्तेयमनुक्रमणी ॥

शुभं भवतु


यह पुस्तक मिलनेका ठिकाणा.

मुंबईमें.

पंडित ज्येष्ठाराम मुकुंदजी, कालकादेवी रोड.

कानपूरमें.

हनुमानदास बृजवल्लभकी दुकानमें ठि. चोकमें कोतवालीकेपास.



ॐ परमात्मने नमः ॥

वाजसनेयसंहितोपनिषत् ॥ १ ॥

ॐ पूर्णमदः पूर्णमिदं पूर्णात्पूर्णमुदच्यते ॥ पूर्णस्य पूर्णमादाय पूर्णमेवावशिष्यते ॥ ॐ शान्तिः शान्तिः शान्तिः ॥

ईशावास्यमिदं सर्वं यत्किञ्च जगत्यां जगत् ।
तेन त्यक्तेन भुञ्जीथा मा गृधः कस्यस्विद्धनम् ॥ १ ॥
कुर्वन्नेवेह कर्माणि जिजीविषेच्छतं समाः ।
एवं त्वयि नान्यथेतोऽस्ति न कर्म लिप्यते नरे ॥ २ ॥
असूर्या नाम ते लोका अन्धेन तमसाऽऽवृताः ।
तां स्ते प्रेत्याभिगच्छन्ति ये के चात्महनो जनाः ॥ ३ ॥
अनेजदेकम्मनसो जवीयो नैनद्देवा आमुवन् पूर्वमर्षत् ।
तद्धावतोऽन्यानत्येति तिष्ठत्तस्मिन्नपो मातरिश्वा दधाति ४
तदेजति तन्नैजति तद्वरे तद्वदन्तिके ।
तदन्तरस्य सर्वस्य तदु सर्वस्यास्य बाह्यतः ॥ ५ ॥
यस्तु सर्वाणि भूतान्यात्मन्येवानुपश्यति ।
सर्वभूतेषु चात्मानं ततो न विजुगुप्सते ॥ ६ ॥
यस्मिन् सर्वाणि भूतान्यात्मैवाभूद्विजानतः ।
तत्र को मोहः कः शोक एकत्वमनुपश्यतः ॥ ७ ॥

स पर्यगाच्छुक्रमकायमत्रणमस्ताविरऽ शुद्धमपापविद्ध-
म् । कविर्मनीषी परिभूः स्वयम्भूर्याथातथ्यतोऽर्थान् व्यद-
धाच्छाश्वतीभ्यः समाभ्यः ॥ ८ ॥

अन्धन्तमः प्रविशन्ति येऽविद्यामुपासते ।

ततो भूय इव ते तमो य उ विद्यायाऽ रताः ॥ ९ ॥

अन्यदेवाहुर्विद्ययाऽन्यदाहुरविद्यया ।

इति शुश्रुम धीराणां ये नस्तद्विचक्षिरे ॥ १० ॥

विद्याञ्चाविद्याञ्च यस्तद्वेदोभयऽ स ह ।

अविद्यया मृत्युं तीर्त्वा विद्ययाऽमृतमश्नुते ॥ ११ ॥

अन्धन्तमः प्रविशन्ति येऽसम्भूतिमुपासते ।

ततो भूय इव ते तमो य उ सम्भूत्याऽ रताः ॥ १२ ॥

अन्यदेवाहुः सम्भवादन्यदाहुरसम्भवात् ।

इति शुश्रुम धीराणां ये नस्तद्विचक्षिरे ॥ १३ ॥

सम्भूतिञ्च विनाशञ्च यस्तद्वेदोभयऽ स ह ।

विनाशेन मृत्युं तीर्त्वा सम्भूत्यामृतमश्नुते ॥ १४ ॥

हिरण्ययेन पात्रेण सत्यस्यापिहितं मुखम् ।

तत्त्वम्पूषन्नपावृणु सत्यधर्माय दृष्टये ॥ १५ ॥

पूषन्नेकर्षे यम सूर्य्य प्राजापत्य व्यूह रश्मीन् समूह ।

तेजो यत्ते रूपङ्कल्याणतमन्तत्ते पश्यामि योऽसावसौ पुरुषः

सोऽहमस्मि ॥ १६ ॥

वायुरनिलममृतमथेदं भस्मान्तऽ शरीरम् ।

ॐ क्रतो स्मर कृतऽ स्मर क्रतो स्मर कृतऽ स्मर ॥ १७ ॥

अग्ने नय सुपथा राये अस्मान् विश्वानि देव वयुनानि
विद्वान् । युयोध्यस्मज्जुहुराणमेनो भूयिष्ठान्ते नम उक्तिं
विधेम ॥ १८ ॥

ॐ पूर्णमदः पूर्णमिदं पूर्णात्पूर्णमुदच्यते ॥ पूर्णस्य पूर्ण-
मादाय पूर्णमेवावशिष्यते ॥ ॐ शान्तिः शान्तिः शान्तिः ॥
इति वाजसनेयसंहितोपनिषत्सम्पूर्णा ॥

ॐ तत्सत् ॥

सामवेदीयतलवकारोपनिषत् ॥ २ ॥

ॐ आप्यायंतु ममांगानि वाक् प्राणश्चक्षुः श्रोत्रमथो ब-
लमिन्द्रियाणि च । सर्वाणि सर्वं ब्रह्मोपनिषदं माहं ब्रह्म
निराकुर्याम्मा मा ब्रह्म निराकरोदनिराकरणमस्त्वनिराक-
रणं मेऽस्तु तदात्मनि निरते य उपनिषत्सु धर्मास्ते मयि
संतु ते मयि संतु ॥ ॐ शान्तिः शान्तिः शान्तिः ॥

ॐ केनेषितं पतति प्रेषितं मनः केन प्राणः प्रथमः प्रैति
युक्तः । केनेषितां वाचमिमां वदन्ति चक्षुः श्रोत्रं क उ
देवो युनक्ति ॥ १ ॥

श्रोत्रस्य श्रोत्रं मनसो मनो यद्वाचो ह वाचः स उ

प्राणस्य प्राणश्चक्षुषश्चक्षुरतिमुच्य धीराः प्रेत्यास्माहोकाद-
मृता भवन्ति ॥ २ ॥

न तत्र चक्षुर्गच्छति न वाग्गच्छति नो मनो न विद्मो न
विजानीमो यथैतदनुशिष्यादन्यदेव तद्विदितादथो अवि-
दितादधि । इति शुश्रुम पूर्वेषां ये नस्तद्व्याचक्षिरे ॥ ३ ॥

यद्वाचानभ्युदितं येन वाग्भ्युद्यते ।

तदेव ब्रह्म त्वं विद्धि नेदं यदिदमुपासते ॥ ४ ॥

यन्मनसा न मनुते येनाहुर्मनो मतम् ।

तदेव ब्रह्म त्वं विद्धि नेदं यदिदमुपासते ॥ ५ ॥

यच्चक्षुषा न पश्यति येन चक्षूंषि पश्यति ।

तदेव ब्रह्म त्वं विद्धि नेदं यदिदमुपासते ॥ ६ ॥

यच्छ्रोत्रेण न शृणोति येन श्रोत्रमिदं श्रुतम् ।

तदेव ब्रह्म त्वं विद्धि नेदं यदिदमुपासते ॥ ७ ॥

यत्प्राणेन न प्राणिति येन प्राणः प्रणीयते ।

तदेव ब्रह्म त्वं विद्धि नेदं यदिदमुपासते ॥ ८ ॥

इति प्रथमः खण्डः ॥ १ ॥

यदि मन्यसे सुवेदेति दध्रमेवापि नूनं त्वं वेत्थ ब्रह्मण
रूपं यदस्य त्वं यदस्य देवेष्वथ नु मीमांस्यमेव ते मन्ये वि-
दितम् ॥ ९ ॥ १ ॥

नाहं मन्ये सुवेदेति नो न वेदेति वेद च ।

यो नस्तद्वेद तद्वेद नो न वेदेति वेद च ॥ १० ॥ २ ॥

यस्यामतं तस्य मतं मतं यस्य न वेद सः ।

अविज्ञातं विजानतां विज्ञातमविजानताम् ॥ ११ ॥ ३ ॥

प्रतिबोधविदितं मतममृतत्वं हि विन्दते ।

आत्मना विन्दते वीर्यं विद्यया विन्दतेऽमृतम् १२ । ४

इह चेदवेदीदथ सत्यमस्ति न चेदिहावेदीन्महती वि-
नष्टिः । भूतेषु भूतेषु विचित्य धीराः प्रेत्यास्माल्लोकादमृता
भवन्ति ॥ १३ ॥ ५ ॥

इति द्वितीयः खण्डः ॥ २ ॥

ब्रह्म ह देवेभ्यो विजिग्ये तस्य ह ब्रह्मणो विजये देवा
अमहीयन्त त ऐक्षन्तास्माकमेवायं विजयोऽस्माकमेवायं
महिमेति ॥ १४ ॥ १ ॥ तद्धैषां विजज्ञौ तेभ्यो ह प्रादु-
र्ब्बभूव तन्न व्यजानन्त किमिदं यक्षमिति ॥ १५ ॥ २ ॥

तेऽग्निमब्रुवन् जातवेद एतद्विजानीहि किमेतद्यक्षमिति
तथेति ॥ १६ ॥ ३ ॥ तदभ्यद्रवत्तमभ्यवदत् कोऽसीत्यग्नि-
र्वा अहमस्मीत्यब्रवीज्जातवेदा वा अहमस्मीति ॥ १७ ॥ ४ ॥
तस्मिंस्त्वयि किं वीर्यमित्यपीदं सर्वं दहेयम् । यदिदं
पृथिव्यामिति ॥ १८ ॥ ५ ॥ तस्मै तृणं निदधावेतद्दहेति
तदुपप्रेयाय सर्व्वजवेन तन्न शशाक दग्धुं स तत एव निव-
वृते नैतदशकं विज्ञातुं यदेतद्यक्षमिति ॥ १९ ॥ ६ ॥

अथ वायुमब्रुवन् वायवेतद्विजानीहि किमेतद्यक्षमिति
तथेति ॥ २० ॥ ७ ॥ तदभ्यद्रवत्तमभ्यवदत्कोऽसीति वायुर्वा

अहमस्मीत्यब्रवीन्मातरिश्वा वा अहमस्मीति ॥ २१ ॥ ८ ॥
 तस्मिंस्त्वयि किं वीर्यमित्यपीदं सर्वमाददीयं यदिदं
 पृथिव्यामिति ॥ २२ ॥ ९ ॥ तस्मै तृणं निदधावेतदाद-
 त्सवेति तदुपप्रेयाय सर्वजवेन तन्नशशाकादातुं स तत एव
 निववृते नैतदशकं विज्ञातुं यदेतद्यक्षमिति ॥ २३ ॥ १० ॥
 अथेन्द्रमब्रुवन्मघवन्नेतद्विजानीहि किमेतद्यक्षमिति तथेति
 तदभ्यद्रवत्तस्मात्तिरोदधे ॥ २४ ॥ ११ ॥ स तस्मिन्नेवाकाशे
 स्त्रियमाजगाम बहुशोभमानामुमां हैमवतीं तां होवाच
 किमेतद्यक्षमिति ॥ २५ ॥ १२ ॥

इति तृतीयः खण्डः समाप्तः ॥ ३ ॥

सा ब्रह्मेति होवाच ब्रह्मणो वा एतद्विजये महीयध्वमिति
 ततो हैव विदाञ्चकार ब्रह्मेति ॥ २६ ॥ १ ॥ तस्माद्वा एते
 देवा अतितरामिवान्यान्देवान् यदग्निर्वायुरिन्द्रस्ते ह्येनन्ने-
 दिष्टं पस्पर्शुस्ते ह्येनत् प्रथमो विदाञ्चकार ब्रह्मेति ॥ २७ ॥ २ ॥
 तस्माद्वा इन्द्रोऽतितरामिवान्यान् देवान् स ह्येनन्नेदिष्टं
 पस्पर्श स ह्येनत् प्रथमो विदाञ्चकार ब्रह्मेति ॥ २८ ॥ ३ ॥
 तस्यैष आदेशो यदेतद्विद्युतो व्यद्युतदा ३ इतीति न्य-
 मीमिषदा ३ इत्यधिदैवतम् ॥ २९ ॥ ४ ॥

अथाध्यात्मं यदेतद्गच्छतीव च मनोऽनेन चैतदुपस्म-
 रत्यभीक्ष्णं सङ्कल्पः ॥ ३० ॥ ५ ॥ तद्ध तद्धनं नाम तद्धन-

मित्युपासितव्यं स य एतदेवं वेदाऽभि हैनं सर्वाणि भूतानि संवाञ्छन्ति ॥ ३१ ॥ ६ ॥

उपनिषदं भो ब्रूहीत्युक्ता त उपनिषद्ब्राह्मीं वाव त उपनिषदमब्रूमेति ॥ ३२ ॥ ७ ॥ तस्यै तपो दमः कर्मेति प्रतिष्ठा वेदाः सर्वाङ्गानि सत्यमायतनम् ॥ ३३ ॥ ८ ॥ यो वा एतामेवं वेदापहत्य पाप्मानमनन्ते स्वर्गे लोके ज्येये प्रतितिष्ठति प्रतितिष्ठति ॥ ३४ ॥ ९ ॥

इति चतुर्थः खण्डः समाप्तः ॥

ॐ आप्यायंतु ममाङ्गानि वाक् प्राणश्चक्षुः श्रोत्रमथो बलमिन्द्रियाणि च । सर्वाणि सर्वं ब्रह्मोपनिषदं माहं ब्रह्म निराकुर्याम्मा मा ब्रह्म निराकरोदनिराकरणमस्त्वनिराकरणं मेऽस्तु तदात्मनि निरते य उपनिषत्सु धर्मास्ते मयि संतु ते मयि संतु ॥ ॐ शान्तिः शान्तिः शान्तिः ॥

इति सामवेदीयतलवकारोपनिषत्समाप्ता ॥

ॐ तत्सत् ॥

यजुर्वेदीयकठोपनिषद् ॥ ३ ॥

ॐ सह नाववतु । सह नौ भुनक्तु । सह वीर्यं करवावहै । तेजस्विनावधीतमस्तु मा विद्विषावहै ॥ ॐ शान्तिः शान्तिः शान्तिः ॥

॥ ॐ ॥ उशन् ह वै वाजश्रवसः सर्ववेदसन्ददौ । तस्य
ह नचिकेता नाम पुत्र आस ॥ १ ॥ तं ह कुमारं सन्तं
दक्षिणासु नीयमानासु श्रद्धाऽऽविवेश सोऽमन्यत ॥ २ ॥
पीतोदका जग्धतृणा दुग्धदोहा निरिन्द्रियाः । अनन्दा
नाम ते लोकास्तान् स गच्छति ता ददत् ॥ ३ ॥ स हो-
वाच पितरं तत कस्मै मान्दास्यसीति । द्वितीयं तृतीयन्तं
होवाच मृत्यवे त्वा ददामीति ॥ ४ ॥ बहूनामेमि प्रथमो
बहूनामेमि मध्यमः । किं स्विद्यमस्य कर्त्तव्यं यन्मयाद्य
करिष्यति ॥ ५ ॥

अनुपश्य यथा पूर्वे प्रतिपश्य तथा परे । सस्यमिव
मर्त्यः पच्यते सस्यमिवाजायते पुनः ॥ ६ ॥ वैश्वानरः प्र-
विशत्यतिथिर्ब्राह्मणो गृहान् । तस्यैतां शान्तिं कुर्वन्ति
हर वैवस्वतोदकम् ॥ ७ ॥ आशाप्रतीक्षे सङ्गतं सूनृता-
ञ्जेषापूर्त्ते पुत्रपशूँश्च सर्वान् । एतद्वृङ्क्ते पुरुषस्याल्पमेधसो
यस्यानश्नन् वसति ब्राह्मणो गृहे ॥ ८ ॥

तिस्रो रात्रीर्यदवात्सीर्गृहे मेऽनश्नन् ब्रह्मन्नतिथिर्नमस्यः ।
नमस्तेऽस्तु ब्रह्मन् स्वस्ति मेऽस्तु तस्मात्प्रति त्रीन् वरान्
वृणीष्व ॥ ९ ॥ शान्तसङ्कल्पः सुमना यथा स्याद्वीतमन्यु-
गौतमो माभिमृत्यो । त्वत्प्रसृष्टं माभिवदेत् प्रतीत एतन्न-
याणां प्रथमं वरं वृणे ॥ १० ॥ यथा पुरस्ताद्भविता प्रतीत
औदालकिरारुणिर्मत्प्रसृष्टः । सुखं रात्रीः शयिता वीत-
मन्युस्त्वां ददृशिवान्मृत्युमुखात्प्रमुक्तम् ॥ ११ ॥

स्वर्गे लोके न भयं किञ्चनास्ति न तत्र त्वं न जरया
बिभेति । उभे तीर्त्वाऽशनायापिपासे शोकातिगो मोदते
स्वर्गलोके ॥ १२ ॥ स त्वमग्निः स्वर्ग्यमध्येषि मृत्यो प्रब्रूहि
तः श्रद्धधानाय मह्यं । स्वर्गलोका अमृतत्वं भजन्त ए-
तद्वितीयेन वृणे वरेण ॥ १३ ॥ प्र ते ब्रवीमि तदु मे नि-
बोध स्वर्ग्यमग्निन्नचिकेतः प्रजानन् । अनन्तलोकास्त्रिमथो
प्रतिष्ठां विद्धि त्वमेतन्निहितं गुहायाम् ॥ १४ ॥

लोकादिमग्निन्तमुवाच तस्मै या इष्टका यावतीर्वा यथा
वा । स चापि तत्प्रत्यवदद्यथोक्तमथास्य मृत्युः पुनरैवाह
तुष्टः ॥ १५ ॥ तमब्रवीत्सीयमाणो महात्मा वरन्तवेहाद्य
ददामि भूयः । तवैव नास्नां भविताऽयमग्निः सृङ्गाञ्चेमाम-
नेकरूपाङ्गुहाण ॥ १६ ॥

त्रिणाचिकेतस्त्रिभिरेत्य सन्धिं त्रिकर्मकृत्तरति जन्म-
मृत्यू । ब्रह्मजज्ञन्देवमीज्यं विदित्वा निचाय्योमाः शा-
न्तिमत्यन्तमेति ॥ १७ ॥ त्रिणाचिकेतस्त्रयमेतद्विदित्वा य
एवं विद्वाःश्चिनुते नाचिकेतम् । स मृत्युपाशान् पुरतः
प्रणोद्य शोकातिगो मोदते स्वर्गलोके ॥ १८ ॥ एष तेऽग्नि-
र्नचिकेतः स्वर्ग्योऽयमवृणीथा द्वितीयेन वरेण । एतमग्निं
तवैव प्रवक्ष्यन्ति जनासस्तृतीयं वरन्नचिकेतो वृणीष्व ॥ १९ ॥

येयम्प्रेते विचिकित्सा मनुष्येऽस्तीत्येके नायमस्तीति
चैके । एतद्विद्यामनुशिष्टस्त्वयाऽहं वराणामेष वरस्तृतीयः

॥ २० ॥ देवैरत्रापि विचिकित्सितं पुरा न हि सुविज्ञेयम-
पुरेष धर्मः । अन्यं वरं नचिकेतो वृणीष्व मा मोपरो-
त्सीरति मा सृजैनम् ॥ २१ ॥

देवैरत्रापि विचिकित्सितं किल त्वञ्च मृत्यो यन्न सुविज्ञे-
यमात्थ । वक्ता चास्य त्वाद्गन्यो न लभ्यो नान्यो वरस्तुल्य
एतस्य कश्चित् ॥ २२ ॥ शतायुषः पुत्रपौत्रान् वृणीष्व बहून्
पशून् हस्तिहिरण्यमश्वान् । भूमेर्महदायतनं वृणीष्व स्वय-
ञ्च जीव शरदो यावदिच्छसि ॥ २३ ॥ एतत्तुल्यं यदि म-
न्यसे वरं वृणीष्व वित्तं चिरजीविकाञ्च । महाभूमौ नचि-
केतस्त्वमेधि कामानान्त्वा कामभाजं करोमि ॥ २४ ॥

ये ये कामा दुर्लभा मर्त्यलोके सर्वान् कामान्छन्द-
तः प्रार्थयस्व । इमा रामाः सरथाः सतूर्या नहीदृशा ल-
म्भनीया मनुष्यैः । आभिर्मल्लताभिः परिचारयस्व नचिके-
तो मरणं मानुप्राक्षीः ॥ २५ ॥ श्वो भावा मर्त्यस्य यदन्त-
कैतत् सर्वेन्द्रियाणाञ्जरयन्ति तेजः । अपि सर्वञ्जीवित-
मल्पमेव तवैव बाहास्तव नृत्यगीते ॥ २६ ॥ न वित्तेन त-
र्पणीयो मनुष्यो लप्स्यामहे वित्तमद्राक्ष्म चेत्त्वा । जीविष्या-
मो यावदीशिष्यसि त्वं वरस्तु मे वरणीयः स एव ॥ २७ ॥

अजीर्यताममृतानामुपेत्य जीर्यन्मर्त्यः क्रधःस्थः प्र-
जानन् । अभिध्यायन् वर्णरतिप्रमोदानतिदीर्घे जीविते
को रमेत ॥ २८ ॥ यस्मिन्निदं विचिकित्सन्ति मृत्यो यत्साः

म्पराये महति ब्रूहि नस्तत् । योऽयं वरो गूढमनुप्रविष्टो
नान्यन्तस्मान्नचिकेता वृणीते ॥ २९ ॥

इति प्रथमाध्याये प्रथमा बह्वी ॥ १ ॥

अन्यच्छ्रेयोऽन्यदुतैव प्रेयस्तं उभे नानार्थे पुरुषः सिनी-
तः । तयोः श्रेय आददानस्य साधु भवति हीयतेऽर्थाद्य उ
प्रेयो वृणीते ॥ १ ॥ श्रेयश्च प्रेयश्च मनुष्यमेतस्तौ सम्परीत्य
विविनक्ति धीरः । श्रेयो हि धीरोऽभिप्रेयसो वृणीते प्रेयो
मन्दो योगक्षेमावृणीते ॥ २ ॥

स त्वं प्रियान् प्रियरूपांश्च कामानभिध्यायन्नचिकेतो-
ऽत्यस्त्राक्षीः । नैतां सुङ्कां वित्तमयीमवाप्तो यस्याम्मज्ज-
न्ति बहवो मनुष्याः ॥ ३ ॥ दूरमेते विपरीते विष्णुची अ-
विद्या या च विद्येति ज्ञाता । विद्याभीप्सिनन्नचिकेतसं
मन्ये न त्वा कामा बहवो लोलुपन्त ॥ ४ ॥ अविद्या-
यामन्तरे वर्त्तमानाः स्वयन्धीराः पण्डितम्मन्यमानाः ।
दन्द्रम्यमाणाः परियन्ति मूढा अन्धेनैव नीयमाना यथा-
ऽन्धाः ॥ ५ ॥

न साम्परायः प्रतिभाति बालम्प्रमाद्यन्तं वित्तमोहेन
मूढम् । अयं लोको नास्ति पर इति मानी पुनः पुनर्बर्ष-
मापद्यते मे ॥ ६ ॥ श्रवणायापि बहुभिर्यो न लभ्यः शृण्व-
न्तोऽपि बहवो यन्न विद्युः । आश्चर्यो वक्ता कुशलोऽस्य
लब्धाऽऽश्चर्यो ज्ञाता कुशलानुशिष्टः ॥ ७ ॥ न नरेणावरे-

ण प्रोक्त एष सुविज्ञेयो बहुधा चिन्त्यमानः । अनन्यप्रोक्ते
गतिरत्र नास्त्यणीयान् ह्यतर्क्यमनुप्रमाणात् ॥ ८ ॥ नैषा
तर्केण मतिरापनेया प्रोक्तान्येनैव सुज्ञानाय प्रेष्ठ । यान्त्वमा-
पः सत्यधृतिर्वतासि त्वादृङ्गो भूयान्नचिकेतः प्रष्टा ॥ ९ ॥

जानाम्यहं शेवधिरित्यनित्यं न ह्यधुवैः प्राप्यते हि
ध्रुवन्तत् । ततो मया नाचिकेतश्चितोऽग्निरनित्यैर्द्रव्यैः प्रा-
सवानस्मि नित्यम् ॥ १० ॥ कामस्याप्तिञ्जगतः प्रतिष्ठां
कृतोरनन्त्यमभयस्य पारम् । स्तोमं महदुरुगायम्प्रतिष्ठा-
न्ष्टुष्टा धृत्या धीरो नचिकेतोऽत्यस्त्राक्षीः ॥ ११ ॥

तन्दुर्दर्शङ्गूढमनुप्रविष्टं गुहाहितङ्गहरेष्ठम्पुराणम् । अ-
ध्यात्मयोगाधिगमेन देवं मत्वा धीरो हर्षशोकौ जहाति
॥ १२ ॥ एतच्छ्रुत्वा सम्परिगृह्य मर्त्यः प्रवृह्य धर्म्यमणुमे-
तमाप्य । स मोदते मोदनीयं हि लब्ध्वा विवृतं सद्म
नचिकेतसम्मन्ये ॥ १३ ॥ अन्यत्र धर्मादन्यत्राधर्माद-
न्यत्रास्मात्कृताकृतात् । अन्यत्र भूताच्च भव्याच्च यत्तत्त-
न्यसि तद्वद ॥ १४ ॥

सर्व्वे वेदा यत्पदमामनन्ति तपांसि सर्वाणि च य-
द्वदन्ति । यदिच्छन्तो ब्रह्मचर्य्यञ्चरन्ति तत्ते पदं सङ्ग-
हेण ब्रवीम्योमित्येतत् ॥ १५ ॥ एतद्ध्येवाक्षरम्ब्रह्म एतदे-
वाक्षरम्परम् । एतद्ध्येवाक्षरं ज्ञात्वा यो यदिच्छति तस्य

तत् ॥ १६ ॥ एतदालम्बनं श्रेष्ठमेतदालम्बनम्परम् । ए-
तदालम्बनं ज्ञात्वा ब्रह्मलोके महीयते ॥ १७ ॥

न जायते म्रियते वा विपश्चिन्नायं कुतश्चिन्न बभूव क-
श्चित् । अजो नित्यः शाश्वतोऽयम्पुराणो न हन्यते हन्य-
माने शरीरे ॥ १८ ॥

हन्ता चेन्मन्यते हन्तुं हतश्चेन्मन्यते हतम् । उभौ तौ
न विजानीतो नायं हन्ति न हन्यते ॥ १९ ॥ अणोरणी-
यान्महतो महीयानात्मास्य जन्तोर्निहितो गुहायाम् । तम-
क्रतुः पश्यति वीतशोको धातुः प्रसादान्महिमानमात्मनः ।

आसीनो दूरं व्रजति शयानो याति सर्व्वतः ।

कस्तम्मदामदन्देवं मदन्यो ज्ञातुमर्हति ॥ २० ॥

अशरीरं शरीरेष्वनवस्थेष्ववस्थितम् । महान्तं विभु-
मात्मानं मत्वा धीरो न शोचति ॥ २१ ॥ नायमात्मा प्र-
वचनेन लभ्यो न मेधया न बहुना श्रुतेन । यमेवैष वृणुते
तेन लभ्यस्तस्यैष आत्मा विवृणुते तनूँ स्वाम् ॥ २२ ॥

नाविरतो दुश्चरितान्नाशान्तो नासमाहितः । नाशान्त-
मानसो वापि प्रज्ञानेनैनमाप्नुयात् ॥ २३ ॥ यस्य ब्रह्म च
क्षत्रञ्च उभे भवत ओदनं । मृत्युर्यस्योपसेचनं क इत्था
वेद यत्र सः ॥ २४ ॥

इति प्रथमाध्याये द्वितीया वल्ली ॥ २ ॥

ऋतं पिबन्तौ सुकृतस्य लोके गुहाम्प्रविष्टौ परमे परा-
र्द्धे । छायातपौ ब्रह्मविदो वदन्ति पञ्चाग्नयो ये च त्रिणा-
चिकेताः ॥ १ ॥

यः सेतुरीजानानामक्षरम्ब्रह्म यत्परम् ।

अभयं तित्तीर्षताम्पारं नाचिकेतः शक्यमहि ॥ २ ॥

आत्मानं रथिनं विद्धि शरीरं रथमेव तु ।

बुद्धिन्तु सारथिं विद्धि मनः प्रग्रहमेव च ॥ ३ ॥

इन्द्रियाणि हयानाहुर्विषयास्तेषु गोचरान् ।

आत्मेन्द्रियमनोयुक्तं भोक्तेत्याहुर्मनीषिणः ॥ ४ ॥

यस्त्वविज्ञानवान् भवत्ययुक्तेन मनसा सदा ।

तस्येन्द्रियाण्यवश्यानि दुष्टाश्वा इव सारथेः ॥ ५ ॥

यस्तु विज्ञानवान् भवति युक्तेन मनसा सदा ।

तस्येन्द्रियाणि वश्यानि सदश्वा इव सारथेः ॥ ६ ॥

यस्त्वविज्ञानवान् भवत्यमनस्कः सदाऽशुचिः ।

न स तत्पदमाप्नोति सत्सारञ्चाधिगच्छति ॥ ७ ॥

यस्तु विज्ञानवान् भवति समनस्कः सदा शुचिः ।

स तु तत्पदमाप्नोति यस्माद्भूयो न जायते ॥ ८ ॥

विज्ञानसारथिर्यस्तु मनः प्रग्रहवान्नरः ।

सोऽध्वनः पारमाप्नोति तद्विष्णोः परमम्पदम् ॥ ९ ॥

इन्द्रियेभ्यः परा ह्यर्था अर्थेभ्यश्च परं मनः ।

मनसस्तु परा बुद्धिर्बुद्धेरात्मा महान् परः ॥ १० ॥

महतः परमव्यक्तमव्यक्तात् पुरुषः परः ।

पुरुषान्न परं किञ्चित्सा काष्ठा सा परा गतिः ॥ ११ ॥

एष सन्वेषु भूतेषु गूढोत्मा न प्रकाशते ।

दृश्यते त्वय्यया बुद्ध्या सूक्ष्मया सूक्ष्मदर्शिभिः १२

यच्छेद्वाङ्मनसी प्राज्ञस्तद्यच्छेज्ज्ञान आत्मनि ।

ज्ञानमात्मनि महतिनियच्छेत्तद्यच्छेच्छान्त आत्मनि

उत्तिष्ठत जागृत प्राप्य वरान्निबोधत । क्षुरस्य धारा
निशिता दुरत्यया दुर्गम्पथस्तत्कवयो वदन्ति ॥ १४ ॥ अ-

शब्दमस्पर्शमरूपमव्ययं तथाऽरसन्नित्यमगन्धवच्च यत् ।

अनाद्यनन्तम्महतः परन्ध्रुवं निचाय्य तन्मृत्युमुखात्प्रमुच्य-

ते ॥ १५ ॥ नाचिकेतमुपाख्यानां मृत्युप्रोक्तं सनातनम् ।

उक्त्वा श्रुत्वा च मेधावी ब्रह्मलोके महीयते ॥ १६ ॥ य

इमं परमं गुह्यं श्रावयेद्ब्रह्मसंसदि । प्रयतः श्राद्धकाले वा

तदानन्त्याय कल्पते तदानन्त्याय कल्पत इति ॥ १७ ॥

इति प्रथमाध्याये तृतीया बह्वी ॥ ३ ॥

इति प्रथमोऽध्यायः समाप्तः ॥

पराञ्चि खानि व्यतृणत्स्वयम्भूस्तस्मात्पराङ् पश्यति ना-
न्तरात्मन् । कश्चिद्धीरः प्रत्यगात्मानं मैक्षदावृत्तचक्षुरमृतत्व-
मिच्छन् ॥ १ ॥

पराचः कामाननुयन्ति बालास्ते मृत्योर्यन्ति विततस्य

पाशम् । अथ धीरा अमृतत्वं विदित्वा ध्रुवमध्रुवेष्विह न प्रार्थयन्ते ॥ २ ॥

येन रूपं रसं गन्धं शब्दान् स्पर्शाश्च मैथुनान् । एते-
नैव विजानाति किमत्र परिशिष्यते । एतद्वै तत् ॥ ३ ॥

स्वप्नान्तं जागरितान्तश्चोभौ येनानुपश्यति । महान्तं
विभुमात्मानं मत्वा धीरो न शोचति ॥ ४ ॥ य इमं म-
ध्वदं वेद आत्मानं जीवमन्तिकात् । ईशानम्भूतभव्यस्य
न ततो विजुगुप्सते । एतद्वै तत् ॥ ५ ॥ यः पूर्व्वन्तपसो
जातमद्भ्यः पूर्व्वमजायत । गुहां प्रविश्य तिष्ठन्तं यो भूते-
भिर्व्यपश्यत । एतद्वै तत् ॥ ६ ॥

या प्राणेन सम्भवत्यदितिर्देवतामयी । गुहां प्रविश्य
तिष्ठन्तीं या भूतेभिर्व्यजायत । एतद्वै तत् ॥ ७ ॥ अरण्यो-
र्निहितो जातवेदा गर्भं इव सुभृतो गर्भिणीभिः । दिवे दिव
ईड्यो जागृवद्भिर्हविष्मद्भिर्मनुष्येभिरग्निः । एतद्वै तत् ॥ ८ ॥
यतश्चोदेति सूर्य्योऽस्तं यत्न च गच्छति । तन्देवाः सर्व्वे-
ऽर्पितास्तदु नात्येति कश्चन । एतद्वै तत् ॥ ९ ॥

यदेवेह तदमुत्र यदमुत्र तदन्विह । मृत्योः स मृत्युमा-
प्नोति य इह नानेव पश्यति ॥ १० ॥

मनसैवेदमाप्तव्यन्नेह नानास्ति किञ्चन । मृत्योः स मृ-
त्युङ्गच्छति य इह नानेव पश्यति ॥ ११ ॥ अङ्गुष्ठमात्रः
पुरुषो मध्य आत्मनि तिष्ठति । ईशानो भूतभव्यस्य न त-

तो विजुगुप्सते । एतद्वै तत् ॥ १२ ॥ अङ्गुष्ठमात्रः पुरुषो
ज्योतिरिवाधूमकः । ईशानो भूतभव्यस्य स एवाद्यं स
उ श्वः । एतद्वै तत् ॥ १३ ॥

यथोदकन्दुर्गे वृष्टम्पर्व्वतेषु विधावति । एवं धर्म्मान्
पृथक् पश्यंस्तानेवानुविधावति ॥ १४ ॥ यथोदकं शुद्धे
शुद्धमासिक्तन्तादृगेव भवति । एवमुनेर्विजानत आत्मा
भवति गौतम ॥ १५ ॥

इति चतुर्थीं वल्ली समाप्ता ॥ ४ ॥

पुरमेकादशद्वारमजस्यावक्रचेतसः । अनुष्ठाय न शो-
चति विमुक्तश्च विमुच्यते । एतद्वै तत् ॥ १ ॥ हृत्सः शु-
चिषद्वसुरन्तरिक्षसद्भोता वेदिषदतिथिर्दुरोणसत् । नृषद्वर-
सदृतसद्व्योमसदब्जा गोजा ऋतजा अद्रिजा ऋतम्बृहत् २
ऊर्ध्वम्प्राणमुन्नयत्यपानं प्रत्यगस्यति । मध्ये वामनमा-
सीनं विश्वेदेवा उपासते ॥ ३ ॥ अस्य विस्रंसमानस्य
शरीरस्थस्य देहिनः । देहाद्विमुच्यमानस्य किमत्र परिशि-
ष्यते । एतद्वै तत् ॥ ४ ॥

न प्राणेन नापानेन मर्त्यो जीवति कश्चन । इतरेण तु
जीवन्ति यस्मिन्नेताबुपाश्रितौ ॥ ५ ॥ हन्त त इदम्प्रव-
क्ष्यामि गुह्यं ब्रह्म सनातनं । यथा च मरणं प्राप्य आत्मा
भवति गौतम ॥ ६ ॥ योनिमन्ये प्रपद्यन्ते शरीरत्वाय दे-
हिनः । स्थाणुमन्येऽनुसंयन्ति यथा कर्म यथा श्रुतम् ॥ ७ ॥

य एष सुप्तेषु जागर्ति कामं कामं पुरुषो निर्म्ममाणः ।
 तदेव शुक्रं तद्ब्रह्म तदेवामृतमुच्यते । तस्मिँल्लोकाः श्रिताः
 सर्वे तदु नात्येति कश्चन । एतद्वै तत् ॥ ८ ॥ अग्निर्यथैको
 भुवनं प्रविष्टो रूपं रूपं प्रतिरूपो बभूव । एकस्तथा सर्व-
 भूतान्तरात्मा रूपं रूपं प्रतिरूपो बहिश्च ॥ ९ ॥ वायुर्य-
 थैको भुवनं प्रविष्टो रूपं रूपं प्रतिरूपो बभूव । एकस्तथा
 सर्वभूतान्तरात्मा रूपं रूपं प्रतिरूपो बहिश्च ॥ १० ॥
 सूर्यो यथा सर्वलोकस्य चक्षुर्न लिप्यते चाक्षुषैर्बाह्यदोषैः ।
 एकस्तथा सर्वभूतान्तरात्मा न लिप्यते लोकदुःखेन
 बाह्यः ॥ ११ ॥

एको वशी सर्वभूतान्तरात्मा एकं रूपम्बहुधा यः क-
 रोति । तमात्मस्थं येऽनुपश्यन्ति धीरास्तेषां सुखं शाश्वत-
 नेतरेषाम् ॥ १२ ॥ नित्योऽनित्यानाञ्चेतनश्चेतनानामेको
 बहूनां यो विदधाति कामान् । तमात्मस्थं येऽनुपश्यन्ति
 धीरास्तेषां शान्तिः शाश्वती नेतरेषाम् ॥ १३ ॥

तदेतदिति मन्यन्तेऽनिर्देश्यम्परमं सुखम् । कथञ्चु तद्वि-
 जानीयां किमु भाति विभाति वा ॥ १४ ॥ न तत्र सूर्यो
 भाति न चन्द्रतारकज्ञेमा विद्युतो भान्ति कुतोऽयमग्निः ।
 तमेव भान्तमनुभाति सर्वन्तस्य भासा सर्वमिदं वि-
 भाति ॥ १५ ॥

इति प्रश्नमी वल्ली समाप्ता ॥ ५ ॥

ऊर्ध्वमूलोऽवाक्शाख एषोऽश्वत्थः सनातनः । तदेव
शुक्रन्तद्ब्रह्म तदेवामृतमुच्यते । तस्मिँल्लोकाः श्रिताः सर्वे
तदु नात्येति कश्चन । एतद्वै तत् ॥ १ ॥

यदिदं किञ्च जगत्सर्वं प्राण एजति निःसृतम् । मह-
द्भयं वज्रमुद्यतं य एतद्विदुरमृतास्ते भवन्ति ॥ २ ॥ भ-
यादस्याग्निस्तपति भयात्तपति सूर्यः । भयादिन्द्रश्च वायु-
श्च मृत्युर्धावति पञ्चमः ॥ ३ ॥

इह चेदशकद्बोद्धुम्प्राक् शरीरस्य विस्त्रसः । ततः सर्गे-
षु लोकेषु शरीरत्वाय कल्पते ॥ ४ ॥ यथाऽऽदर्शे तथाऽऽ-
त्मनि यथा स्वप्ने तथा पितृलोके । यथाप्सु परीव ददृशे
तथा गन्धर्व्वलोके छायातपयोरिव ब्रह्मलोके ॥ ५ ॥

इन्द्रियाणाम्पृथग्भावमुदयास्तमयौ च यत् ।

पृथगुत्पद्यमानानां मत्वा धीरो न शोचति ॥ ६ ॥

इन्द्रियेभ्यः परं मनो मनसः सत्त्वमुत्तमम् ।

सत्त्वादधि महानात्मा महतोऽव्यक्तमुत्तमम् ॥ ७ ॥

अव्यक्तात्तु परः पुरुषो व्यापकोऽलिङ्ग एव च ।

यज्ज्ञात्वा मुच्यते जन्तुरमृतत्वञ्च गच्छति ॥ ८ ॥

न सन्दृशे तिष्ठति रूपमस्य न चक्षुषा पश्यति कश्चनैनम् ।
हृदा मनीषी मनसाभिकृष्टो य एतद्विदुरमृतास्ते भवन्ति ९

यदा पञ्चावतिष्ठन्ते ज्ञानानि मनसा सह ।

बुद्धिश्च न विचेष्टते तामाहुः परमाङ्गतिम् ॥ १० ॥

तां योगमिति मन्यन्ते स्थिरामिन्द्रियधारणाम् ।

अप्रमत्तस्तदा भवति योगो हि प्रभवाप्ययौ ॥ ११ ॥

नैव वाचा न मनसा प्राप्तुं शक्यो न चक्षुषा ।

अस्तीति श्रुत्वतोऽन्यत्र कथं तदुपलभ्यते ॥ १२ ॥

अस्तीत्येवोपलब्धव्यस्तत्त्वभावेन चोभयोः ।

अस्तीत्येवोपलब्धस्य तत्त्वभावः प्रसीदति ॥ १३ ॥

यदा सर्वे प्रमुच्यन्ते कामा येऽस्य हृदि श्रिताः ।

अथ मर्त्योऽमृतो भवत्यत्र ब्रह्म समश्नुते ॥ १४ ॥

यदा सर्वे प्रभिद्यन्ते हृदयस्येह ग्रन्थयः ।

अथ मर्त्योऽमृतो भवत्येतावदनुशासनम् ॥ १५ ॥

शतश्रैका च हृदयस्य नाड्यस्तासाम्मूर्ध्नि नमभिनिःसृतैका ।

तयोर्ध्वमायन्नमृतत्वमेति विष्वङ्जन्या उत्क्रमणे भवन्ति १६

अङ्गुष्ठमात्रः पुरुषोऽन्तरात्मा सदा जनानां हृदये स-

न्निविष्टः । तं स्वाच्छरीरात्प्रवृहेन्मुञ्जादिवेषीकां धैर्येण ।

तं विद्याच्छुक्रममृतं तं विद्याच्छुक्रममृतमिति ॥ १७ ॥ मृ-

त्युपरोक्तान्नचिकेतोऽथ लब्ध्वा विद्यामेतां योगविधिश्च कृ-

त्स्वम् । ब्रह्मप्राप्ता विरजोऽभूद्विमृत्युरन्योऽप्येवं यो विद-

ध्यात्ममेव ॥ १८ ॥

इति षष्ठी वल्ली समाप्ता ॥ ६ ॥

ॐ सह नाववतु सह नौ भुनक्तु सह वीर्यं करवावहै तेज-
स्विनावधीतमस्तु मा विद्विषावहै ॐ शान्तिः शान्तिः शान्तिः

इति यजुर्वेदीयकठोपनिषत्समाप्ता ॥ ५ ॥

॥ ॐ तत्सत् ॥

अथर्ववेदीयप्रश्नोपनिषदारम्भः ॥ ४ ॥

ॐ भद्रं कर्णेभिः शृणुयाम देवाः । भद्रं पश्येमाक्षभि-
र्यजत्राः । स्थिरैरङ्गैस्तुष्टुवाग्ँ सस्तनूभिः । व्यशेम देवहितं
यदायुः ॥ स्वस्तिन इन्द्रो वृद्धश्रवाः । स्वस्तिनः पूषा विश्व-
वेदाः । स्वस्तिनस्ताक्षर्यो अरिष्टनेमिः । स्वस्ति नो बृहस्प-
तिर्दधातु ॥ ॐ शांतिः शांतिः शांतिः ॥

ॐ सुकेशा च भारद्वाजः शैब्यश्च सत्यकामः सौर्व्या-
यणी च गार्ग्यः कौशल्यश्चाश्वलायनो भार्गवो वैदर्भिः
कबन्धी कात्यायनस्ते हैते ब्रह्मपरा ब्रह्मनिष्ठाः परं ब्रह्मा-
न्वेषमाणा एष ह वै तत्सर्व्वं वक्ष्यतीति ते ह समित्पाणयो
भगवन्तं पिप्पलादमुपसन्नाः ॥ १ ॥

तान् ह स ऋषिरुवाच भूय एव तपसा ब्रह्मचर्य्येण
श्रद्धया संवत्सरं संवत्स्यथ यथाकामं प्रश्नान् पृच्छथ यदि
विज्ञास्यामः सर्व्वं ह वो वक्ष्याम इति ॥ २ ॥ अथ कब-
न्धी कात्यायन उपेत्य पप्रच्छ । भगवन् कुतो ह वा इमाः
प्रजाः प्रजायन्त इति ॥ ३ ॥

तस्मै स होवाच प्रजाकामो वै प्रजापतिः स तपोऽत-
प्यत स तपस्तप्त्वा स मिथुनमुत्पादयते । रयिश्च प्राणञ्चेत्ये-
ता मे बहुधा प्रजाः करिष्यत इति ॥ ४ ॥

आदित्यो ह वै प्राणो रयिरेव चन्द्रमा रयिर्वा एतत्स-
र्व्वं यन्मूर्त्तञ्चामूर्त्तञ्च तस्मान्मूर्तिरेव रयिः ॥ ५ ॥

अथादित्य उदयन्यत्प्राचीं दिशं प्रविशति तेन प्राच्या-
न् प्राणान्नश्मिषु सन्निधत्ते । यदक्षिणां यत्प्रतीचीं यदु-
दीचीं यदधो यदूर्ध्वं यदन्तरा दिशो यत्सर्व्वं प्रकाशयति
तेन सर्व्वान् प्राणान् रश्मिषु सन्निधत्ते ॥ ६ ॥ स एष वै-
श्वानरो विश्वरूपः प्राणोऽग्निरुदयते । तदेतद्वचाभ्युक्तम्
॥ ७ ॥ विश्वरूपं हरिणं जातवेदसं परायणं ज्योतिरेकं त-
पन्तम् । सहस्ररश्मिः शतधा वर्त्तमानः प्राणः प्रजानामु-
दयत्येष सूर्य्यः ॥ ८ ॥

संवत्सरो वै प्रजापतिस्तस्यायने दक्षिणञ्चोत्तरञ्च । तद्ये
ह वै तदिष्टापूत्ते कृतमित्युपासते । ते चान्द्रमसमेव लोक-
मभिजयन्ते । त एव पुनरावर्त्तन्ते तस्मादेते ऋषयः प्रजा-
कामा दक्षिणं प्रतिपद्यन्ते एष ह वै रयिर्यः पितृयाणः ॥ ९ ॥

अथोत्तरेण तपसा ब्रह्मचर्य्येण श्रद्धया विद्ययात्मानम-
न्विष्यादित्यमभिजयन्त एतद्वै प्राणानामायतनमेतदमृत-
मभयमेतत् परायणमेतस्मान्न पुनरावर्त्तन्त इत्येष निरोध-
स्तदेष श्लोकः ॥ १० ॥

पञ्चपादं पितरं द्वादशाकृतिं दिव आहुः परे अर्द्धे पु-
रीषिणम् । अथेमे अन्य उ परे विचक्षणं सप्तचक्रे षडर
आहुरर्पितमिति ॥

मासो वै प्रजापतिस्तस्य कृष्णपक्ष एव रयिः शुक्लः प्रा-
णस्तस्मादेते ऋषयः शुक्ल इष्टिं कुर्वन्तीतर इतरस्मिन् ॥ १२ ॥

अहोरात्रो वै प्रजापतिस्तस्याहरेव प्राणो रात्रिरेव रयिः
प्राणं वा एते प्रस्कन्दन्ति । ये दिवा रत्या संयुज्यन्ते ब्र-
ह्मचर्यमेव तद्यद्रात्रौ रत्या संयुज्यन्ते ॥ १३ ॥

अन्नं वै प्रजापतिस्ततो ह वै तद्रेतस्तस्मादिमाः प्रजाः
प्रजायन्त इति ॥ १४ ॥ तद्ये ह तत्प्रजापतिव्रतं चरन्ति ते
मिथुनमुत्पादयन्ते । तेषामेवैष ब्रह्मलोको येषां तपो ब्रह्म-
चर्यं येषु सत्यं प्रतिष्ठितम् ॥ १५ ॥ तेषामसौ विरजो
ब्रह्मलोको न येषु जिह्वामनृतं न माया चेति ॥ १६ ॥

इति प्रथमः प्रश्नः ॥ १ ॥

अथ हैनं भार्गवो वैदर्भिः पप्रच्छ । भगवन् कत्येव
देवाः प्रजां विधारयन्ते कतर एतत् प्रकाशयन्ते कः पुन-
रेषां वरिष्ठ इति ॥ १ ॥ तस्मै स होवाचाकाशो ह वा एष
देवो वायुरग्निरापः पृथिवी वाङ्मनश्चक्षुः श्रोत्रञ्च । ते प्र-
काश्याभिवदन्ति वयमेतद्वाणमवष्टभ्य विधारयामः ॥ २ ॥

तान् वरिष्ठः प्राण उवाच । मा मोहमापद्यथाऽहमेवैतत्
पञ्चधात्मानं प्रविभज्यैतद्वाणमवष्टभ्य विधारयामीति ॥ ३ ॥
तेऽश्रद्धाना बभूवुः सोऽभिमानादूर्ध्वमुत्क्रमत इव तस्मिन्नु-
त्क्रामत्यथेतरे सर्व्व एवोत्क्रामन्ते तस्मिंश्च प्रतिष्ठमाने सर्व्व

एव प्रातिष्ठन्ते यद्यथा मक्षिका मधुकरराजानमुत्क्रामन्तं
सर्वा एवोत्क्रामन्ते तस्मिंश्च प्रतिष्ठमाने सर्वा एव प्राति-
ष्ठन्त एवं वाङ्मनश्चक्षुः श्रोत्रञ्च ते प्रीताः प्राणं स्तुन्वन्ति ॥ ४ ॥

एषोऽग्निस्तपत्येष सूर्य्य एष पर्जन्यो मघवानेष वायुरेष
पृथिवी रयिर्देवः सदसच्चामृतञ्च यत् ॥ ५ ॥ अरा इव
रथनाभौ प्राणे सर्व्वं प्रतिष्ठितम् । ऋचो यजूंषि सामानि
यज्ञः क्षत्वं ब्रह्म च ॥ ६ ॥ प्रजापतिश्चरसि गर्भे त्वमेव
प्रतिजायसे । तुभ्यं प्राणः प्रजास्त्विमा बलिं हरन्ति यः
प्राणैः प्रतितिष्ठसि ॥ ७ ॥ देवानामसि वह्नितमः पितॄणां
प्रथमा स्वधा । ऋषीणाञ्चरितं सत्यमथर्वाङ्गिरसामसि
॥ ८ ॥ इन्द्रस्त्वं प्राण तेजसा रुद्रोऽसि परिरक्षिता ।
त्वमन्तरिक्षे चरसि सूर्य्यस्त्वं ज्योतिषाम्पतिः ॥ ९ ॥ यदा
त्वमभिवर्षस्यथेमाः प्राण ते प्रजाः । आनन्दरूपास्तिष्ठन्ति
कामायाज्ञं भविष्यतीति ॥ १० ॥

ब्राह्मणस्त्वं प्राणैकऋषिरत्ता विश्वस्य सत्पतिः ।

वयमाद्यस्य दातारः पिता त्वं मातरिश्च नः ॥ ११ ॥

या ते तनूर्वाचि प्रतिष्ठिता या श्रोत्रे या च चक्षुषि ।

या च मनसि सन्तता शिवां तां कुरु मोत्क्रमीः ॥ १२ ॥

प्राणस्येदं वशे सर्व्वं त्रिदिवे यत्प्रतिष्ठितम् ।

मातेव पुत्रात्रक्षस्व श्रीश्च प्रज्ञाश्च विधेहिन इति ॥ १३ ॥

इति द्वितीयः प्रश्नः ॥ २ ॥

अथ हैनं कौसल्यश्चाश्वलायनः पप्रच्छ । भगवन् कुत
एष प्राणो जायते कथमायात्यस्मिञ्छरीर आत्मानं वा प्र-
विभज्य कथं प्रातिष्ठते केनोत्क्रमते कथं बाह्यमभिधत्ते क-
थमध्यात्ममिति ॥ १ ॥ तस्मै स होवाचाति प्रश्नान् पृच्छसि
ब्रह्मिष्ठोऽसीति तस्मात्तेऽहं ब्रवीमि ॥ २ ॥

आत्मन एष प्राणो जायते । यथैषा पुरुषे छायेतस्मिन्ने-
तदाततं मनोकृतेनायात्यस्मिञ्छरीरे ॥ ३ ॥ यथा सम्रा-
डेवाधिकृतान्विनियुक्ते । एतान् ग्रामानेतान् ग्रामानधि-
तिष्ठस्वेत्येवमेवैष प्राणः । इतरान् प्राणान् पृथक् पृथगेव
सन्निधत्ते ॥ ४ ॥ पायूपस्थेऽपानं चक्षुः श्रोत्रे मुखनासिका-
भ्यां प्राणः स्वयं प्रातिष्ठते मध्ये तु समानः । एष ह्येतद्बु-
तमन्नं समुन्नयति तस्मादेताः सप्ताच्चिषो भवन्ति ॥ ५ ॥

हृदि ह्येष आत्मा । अत्रैतदेकशतं नाडीनां तासां शतं
तमेकैकस्यां द्वासप्ततिर्द्वासप्ततिः प्रतिशाखानाडीसहस्राणि
भवन्त्यासु व्यानश्चरति ॥ ६ ॥ अथैकयोर्ध्व उदानः पुण्ये-
न पुण्यं लोकं नयति पापेन पापमुभाभ्यामेव मनुष्यलोक-
म् ॥ ७ ॥ आदित्यो ह वै बाह्यः प्राण उदयत्येष ह्येनं चा-
क्षुषं प्राणमनुगृह्णानः । पृथिव्यां या देवता सैषा पुरुषस्या-
पानमवष्टभ्यान्तरा यदाकाशः स समानो वायुर्व्यानः
॥ ८ ॥ तेजो ह वै उदानस्तस्मादुपशांततेजाः । पुनर्भव-
मिन्द्रियैर्मनसि सम्पद्यमानैः ॥ ९ ॥ यच्चित्तस्तेनैष प्राण-

मायाति प्राणस्तेजसा युक्तः । सहात्मना यथा सङ्कल्पितं
लोकं नयति ॥ १० ॥

य एवं विद्वान् प्राणं वेद । न हास्य प्रजा हीयतेऽमृतो
भवति तदेष श्लोकः ॥ ११ ॥ उत्पत्तिमायतिं स्थानं विभु-
त्वञ्चैव पञ्चधा । अध्यात्मञ्चैव प्राणस्य विज्ञायामृतमश्रुते
विज्ञायामृतमश्रुत इति ॥ १२ ॥

इति तृतीयः प्रश्नः ॥ ३ ॥

अथ हैनं सौर्यायणी गार्ग्यः पप्रच्छ । भगवन्नेतस्मिन्
पुरुषे कानि स्वपन्ति कान्यस्मिन् जाग्रति कतर एष देवः
स्वप्नान् पश्यति कस्यैतत् सुखं भवति कस्मिन्नु सर्वे स-
म्प्रतिष्ठिता भवन्तीति ॥ १ ॥

तस्मै स होवाच । यथा गार्ग्य मरीचयोऽर्कस्यास्तं ग-
च्छतः सर्वा एतस्मिन्स्तेजोमण्डल एकीभवन्ति । ताः पुनः-
पुनरुदयतः प्रचरन्त्येवं ह वै तत्सर्वं परे देवे मनस्येकीभव-
न्ति । तेन तर्ह्येष पुरुषो न शृणोति न पश्यति न जिघ्रति
न रसयते न स्पृशते नाभिवदते नादत्ते नानन्दयते न वि-
सृजते नेयायते स्वपितीत्याचक्षते ॥ २ ॥

प्राणाग्नय एवैतस्मिन् पुरे जाग्रति । गार्हपत्यो ह वा
एषोऽपानो व्यानोऽन्वाहार्यपचनो यद्गार्हपत्यात्प्रणीयते
प्रणयनादाहवनीयः प्राणः ॥ ३ ॥

यदुच्छ्वासनिःश्वासावेतावाहुता समं नयतीति स स-

मानः मनो ह वाव यजमान इष्टफलमेवोदानः स एनं
यजमानमहरहर्ब्रह्म गमयति ॥ ४ ॥ अत्रैष देवः स्वप्ने
महिमानमनुभवति । यदृष्टं दृष्टमनुपश्यति श्रुतं श्रुतमेवार्थ-
मनुशृणोति देशदिगन्तरैश्च प्रत्यनुभूतं पुनःपुनः प्रत्यनुभ-
वति दृष्टञ्चादृष्टञ्च श्रुतञ्चाश्रुतञ्चानुभूतञ्चाननुभूतञ्च सच्चा-
सच्च सर्व्वं पश्यति सर्व्वः पश्यति ॥ ५ ॥

स यदा तेजसाऽभिभूतो भवति । अत्रैष देवः स्वप्नात्
पश्यत्यथ तदैतस्मिञ्छरीरे एतत् सुखं भवति ॥ ६ ॥ स
यथा सोम्य वयांसि वासो वृक्षं सम्प्रतिष्ठन्ते । एवं ह वै
सत्सर्व्वं पर आत्मनि सम्प्रतिष्ठते ॥ ७ ॥ पृथिवी च पृथि-
वीमात्रा चापश्चापोमात्रा च ते तेजश्च तेजोमात्रा च वायु-
श्च वायुमात्रा चाकाशश्चाकाशमात्रा च चक्षुश्च द्रष्टव्यञ्च
श्रोत्रञ्च श्रोतव्यञ्च घ्राणञ्च घ्रातव्यञ्च रसश्च रसितव्यञ्च
त्वक् च स्पर्शयितव्यञ्च वाक् च वक्तव्यञ्च हस्तौ चादात-
व्यञ्चोपस्थश्चानन्दयितव्यञ्च पायुश्च विसर्जयितव्यञ्च पादौ
च गन्तव्यञ्च मनश्च मन्तव्यञ्च बुद्धिश्च बोद्धव्यञ्चाहङ्कार-
श्चाहङ्कर्तव्यञ्च चित्तञ्च चेतयितव्यञ्च तेजश्च विद्योतयित-
व्यञ्च प्राणश्च विधारयितव्यञ्च ॥ ८ ॥

एष हि द्रष्टा स्प्रष्टा श्रोता घ्राता रसयिता मन्ता बोद्धा
कर्त्ता विज्ञानात्मा पुरुषः । स परेऽक्षरे आत्मनि सम्प्रति-
ष्ठते ॥ ९ ॥ परमेवाक्षरं प्रतिपद्यते स यो ह वै तदच्छाय-
मशरीरमलोहितं शुभ्रमक्षरं वेदयते यस्तु सोम्य । स सर्व्व-

ज्ञः सर्वो भवति तदेष श्लोकः ॥ १० ॥ विज्ञानात्मा सह
देवैश्च सर्वैः प्राणा भूतानि सम्प्रतिष्ठन्ति यत्र । तदक्षरं
वेदयते यस्तु सोम्य स सर्वज्ञः सर्वमेवाविवेशेति ॥ ११ ॥

इति चतुर्थः प्रश्नः ॥ ४ ॥

अथ हैनं शैब्यः सत्यकामः पप्रच्छ । स यो ह वै तद्ब्र-
ह्मन्मनुष्येषु प्रायणान्तमोङ्कारमभिध्यायीत । कतमं वा
स तेन लोकं जयतीति ॥ १ ॥

तस्मै स होवाच । एतद्वै सत्यकाम परञ्चापरञ्च ब्रह्म
यदोङ्कारस्तस्माद्विद्वानेतेनैवायतनेनैकतरमन्वेति ॥ २ ॥ स
यद्येकमात्रमभिध्यायीत स तेनैव संवेदितस्तूर्णमेव जग-
त्यामभिसम्पद्यते । तमृचो मनुष्यलोकमुपनयन्ते स तत्र
तपसा ब्रह्मचर्येण श्रद्धया सम्पन्नो महिमानमनुभवति ॥ ३ ॥
अथ यदि द्विमात्रेण मनसि सम्पद्यते सोऽन्तरिक्षं यजुर्भि-
रुन्नीयते । स सोमलोकं स सोमलोके विभूतिमनुभूय पुन-
रावर्त्तते ॥ ४ ॥

यः पुनरेतन्त्रिमात्रेणैवोमित्येतेनैवाक्षरेण परं पुरुषमभि-
ध्यायीत स तेजसि सूर्ये सम्पन्नो यथा पादोदरस्त्वचा
विनिर्मुच्यत एवं ह वै स पाप्मना विनिर्मुक्तः स साम-
भिरुन्नीयते ब्रह्मलोकं स एतस्माज्जीवघनात्परात्परं पुरिश-
यं पुरुषमीक्षते तदेतौ श्लोकौ भवतः ॥ ५ ॥

तिस्रो मात्रा मृत्युमत्यः प्रयुक्ता अन्योन्यसक्ता अन-
विप्रयुक्ताः । क्रियासु बाह्याभ्यन्तरमध्यमासु सम्यक् प्रयु-
क्तासु न कम्पते ज्ञः ॥ ६ ॥ ऋग्भिरेतं यजुर्भिरन्तरिक्षं स
सामभिर्यत्तत्कवयो वेदयन्ते । तमोङ्कारेणैवायतनेनान्वेति
विद्वान् यत्तच्छान्तमजरममृतमभयं परञ्चेति ॥ ७ ॥

इति पञ्चमः प्रश्नः ॥ ५ ॥

अथ हैनं सुकेशा भारद्वाजः प्रपच्छ । भगवन् हिरण्य-
नाभः कौसल्यो राजपुत्रो मामुपेत्यैतं प्रश्नमपृच्छत । षोड-
शकलं भारद्वाज पुरुषं वेत्थ तमहं कुमारमब्रुवं नाहमिमं
वेद यद्यहमिममवेदिषं कथं ते नावक्ष्यमिति समूलो वा
एष परिशुष्यति योऽनृतमभिवदति तस्मान्नार्हाम्यनृतं वक्तुं
स तूष्णीं रथमारुह्य प्रवव्राज । तं त्वा पृच्छामि कासौ पु-
रुष इति ॥ १ ॥ तस्मै स होवाच । इहैवान्तःशरीरे सोम्य
स पुरुषो यस्मिन्नेताः षोडशकलाः प्रभवन्तीति ॥ २ ॥

स ईक्षाञ्चक्रे । कस्मिन्नहमुत्क्रान्त उत्क्रान्तो भविष्या-
मि कस्मिन् वा प्रतिष्ठिते प्रतिष्ठास्यामीति ॥ ३ ॥

स प्राणमसृजत प्राणाच्छ्रद्धां खं वायुर्ज्योतिरापः पृथि-
वीन्द्रियम् । मनोऽन्नपानाद्वीर्यं तपो मन्त्राः कर्मलोका
लोकेषु च नाम च ॥ ४ ॥

स यथेमा नद्यः स्यन्दमानाः समुद्रायणाः समुद्रं प्रा-
प्यास्तं गच्छन्ति भिद्येते तासां नामरूपे समुद्र इत्येवं प्रो-

च्यते । एवमेवास्य परिद्रष्टुरिमाः षोडशकलाः पुरुषायणाः
 पुरुषं प्राप्यास्तं गच्छन्ति भिद्येते तासां नामरूपे पुरुष इ-
 त्येवं प्रोच्यते स एषोऽकलोऽमृतो भवति तदेष श्लोकः
 ॥ ५ ॥ अरा इव रथनाभौ कला यस्मिन् प्रतिष्ठिताः । तं
 वेद्यं पुरुषं वेद यथा मा वो मृत्युः परिव्यथा इति ॥ ६ ॥

तान् होवाचैतावदेवाहमेतत्परं ब्रह्म वेद । नातः परम-
 स्तीति ॥ ७ ॥ ते तमर्चयन्तस्त्वं हि नः पिता योऽस्मा-
 कमविद्यायाः परं पारं तारयसीति । नमः परमऋषिभ्यो
 नमः परमऋषिभ्यः ॥ ८ ॥ इति षष्ठः प्रश्नः ॥ ६ ॥

ॐ भद्रं कर्णेभिः शृणुयाम देवाः । भद्रं पश्येमाक्षभिर्य-
 जत्राः । स्थिरैरङ्गैस्तुष्टुवाग्ँसस्तनूभिः । व्यशेम देवहितं य-
 दायुः । स्वस्तिन इन्द्रो वृद्धश्रवाः । स्वस्तिनः पूषा विश्व-
 वेदाः । स्वस्तिनस्ताक्ष्यो अरिष्टनेमिः । स्वस्ति नो बृहस्प-
 तिर्दधातु ॥ ओम् शान्तिः शान्तिः शान्तिः ॥

॥ इति प्रश्नोपनिषत् समाप्ता ॥

॥ ॐ तत्सत् ॥

अथर्ववेदीयमुण्डकोपनिषदारम्भः ॥ ५ ॥

ॐ भद्रं कर्णेभिः शृणुयाम देवाः । भद्रं पश्येमाक्षभिर्य-
 जत्राः । स्थिरैरङ्गैस्तुष्टुवाग्ँसस्तनूभिः । व्यशेम देवहितं य-
 दायुः ॥ स्वस्तिन इन्द्रो वृद्धश्रवाः स्वस्तिनः पूषा विश्व-

वेदाः । स्वस्तिनस्ताक्षर्यो अरिष्टनेमिः । स्वस्ति नो बृहस्प-
तिर्दधातु ॥ ओम् शांतिः शांतिः शांतिः ॥

ॐ ब्रह्मा देवानां प्रथमः सम्बभूव विश्वस्य कर्त्ता भु-
वनस्य गोप्ता । स ब्रह्मविद्यां सर्वविद्याप्रतिष्ठामथर्व्याय
ज्येष्ठपुत्राय प्राह ॥ १ ॥ अथर्वणे यां प्रवदेत ब्रह्माथर्व्या
तां पुरोवाचाङ्गिरे ब्रह्मविद्यां । स भारद्वाजाय सत्यवाहाय
प्राह भारद्वाजोऽङ्गिरसे परावराम् ॥ २ ॥

शौनको ह वै महाशालोऽङ्गिरसं विधिवदुपसन्नः प्र-
च्छ । कस्मिन् भगवो विज्ञाते सर्वमिदं विज्ञातं भवतीति
॥ ३ ॥ तस्मै स होवाच ॥ द्वे विद्ये वेदितव्य इति ह स्म
यद्ब्रह्मविदो वदन्ति परा चैवापरा च ॥ ४ ॥

तत्रापरा ऋग्वेदो यजुर्वेदः सामवेदोऽथर्ववेदः शिक्षा
कल्पो व्याकरणं निरुक्तं छन्दो ज्योतिषमिति । अथ परा
यथा तदक्षरमधिगम्यते ॥ ५ ॥

यत्तददृश्यमग्राह्यमगोत्रमवर्णमचक्षुःश्रोत्रं तदपाणिपादं
नित्यं विभुं सर्वगतं सुसूक्ष्मं तदव्ययं तद्भूतयोनिं परिप-
श्यन्ति धीराः ॥ ६ ॥ यथोर्णनाभिः सृजते गृह्णते च यथा
पृथिव्यामोषधयः सम्भवन्ति । यथा सतः पुरुषात् केशलो-
मानि तथाऽक्षरात् सम्भवतीह विश्वम् ॥ ७ ॥

तपसा जीयते ब्रह्म ततोऽन्नमभिजायते । अन्नात् प्राणो
मनः सत्यं लोकाः कर्मसु चामृतम् ॥ ८ ॥

यः सर्वज्ञः सर्वविद्यस्य ज्ञानमयं तपः । तस्मादेतद्ब्रह्म नाम रूपमज्ञश्च जायते ॥ ९ ॥

इति प्रथममुण्डके प्रथमः खण्डः ॥ १ ॥

तदेतत्सत्यं मन्त्रेषु कर्माणि कवयो यान्यपश्यंस्तानि त्रेतायां बहुधा सन्ततानि । तान्याचरथ नियतं सत्यकामा एष वः पन्थाः सुकृतस्य लोके ॥ १ ॥ यदा लेलायते ह्यर्चिः समिद्धे हव्यवाहने । तदाज्यभागावन्तरेणाहुतीः प्रतिपादयेच्छ्रद्धया हुतम् ॥ २ ॥ यस्याग्निहोत्रमदर्शमपौर्णमासमचातुर्मास्यमनाग्रयणमतिथिर्वर्जितञ्च । अहुतमवैश्वदेवमविधिना हुतमासप्तमांस्तस्य लोकान् हिनस्ति ॥ ३ ॥ काली कराली च मनोजवा च सुलोहिता या च सुधूस्रवर्णा । स्फुलिङ्गिनी विश्वरूपी च देवी लेलायमाना इति सप्त जिह्वाः ॥ ४ ॥ एतेषु यश्चरते भ्राजमानेषु यथाकालं चाहुतयो ह्याददायन् । तन्नयन्त्येताः सूर्यस्य रश्मयो यत्र देवानां पतिरेकोऽधिवासः ॥ ५ ॥ एह्येहीति तमाहुतयः सुवर्चसः सूर्यस्य रश्मिभिर्यजमानं वहन्ति । प्रियां वाचमभिवदन्त्योऽर्चयन्त्य एष वः पुण्यः सुकृतो ब्रह्मलोकः ॥ ६ ॥ पुवा ह्येते अदृढा यज्ञरूपा अष्टादशोक्तमवरं येषु कर्म । एतच्छ्रेयो येऽभिनन्दन्ति मूढा जरामृत्युं ते पुनरेवापि यन्ति ॥ ७ ॥ अविद्यायामन्तरे वर्त्तमानाः स्वयं धीराः पण्डितम्मन्यमानाः । जङ्घन्यमानाः परियन्ति मूढा अन्धेनैव नीयमाना यथान्धाः ॥ ८ ॥

अविद्यायां बहुधा वर्त्तमाना वयं कृतार्था इत्यभिमन्य-
न्ति बालाः । यत्कर्मिणो न प्रवेदयन्ति रागात्तेनातुराः
क्षीणलोकाश्च्यवन्ते ॥ ९ ॥ इष्टापूर्त्तं मन्यमाना वरिष्ठं ना-
न्यच्छ्रेयो वेदयन्ते प्रमूढाः । नाकस्य पृष्ठे ते सुकृतेऽनुभू-
त्वेमं लोकं हीनतरञ्चाविशन्ति ॥ १० ॥ तपःश्रद्धे ये ह्युप-
वसन्त्यरण्ये शान्ता विद्वांसो भैक्षचर्यां चरन्तः । सूर्य-
द्वारेण ते विरजाः प्रयान्ति यत्रामृतः स पुरुषो ह्यव्य-
यात्मा ॥ ११ ॥

परीक्ष्य लोकान् कर्मचितान् ब्राह्मणो निर्वेदमायान्ना-
स्त्यकृतः कृतेन । तद्विज्ञानार्थं स गुरुमेवाभिगच्छेत् स-
मित्पाणिः श्रोत्रियं ब्रह्मनिष्ठम् ॥ १२ ॥ तस्मै स विद्वानु-
पसन्नाय सम्यक् प्रशान्तचित्ताय शमान्विताय । येनाक्षरं
पुरुषं वेद सत्यं प्रोवाच तां तत्त्वतो ब्रह्मविद्याम् ॥ १३ ॥

इति प्रथममुण्डके द्वितीयः खण्डः ॥ २ ॥

इति प्रथममुण्डकं समाप्तम् ॥

तदेतत्सत्यं यथा सुदीप्तात् पावकाद्विस्फुलिङ्गाः सह-
स्रशः प्रभवन्ते सरूपाः । तथाक्षराद्विविधाः सोम्य भावाः
प्रजायन्ते तत्र चैवापि यन्ति ॥ १ ॥ दिव्यो ह्यमूर्त्तः पु-
रुषः स बाह्याभ्यन्तरो ह्यजः । अप्राणो ह्यमनाः शुभ्रो
ह्यक्षरात् परतः परः ॥ २ ॥ एतस्माज्जायते प्राणो मनः

सर्वेन्द्रियाणि च । खं वायुर्ज्योतिरापः पृथिवी विश्वस्य
धारिणी ॥ ३ ॥

अग्निर्मूर्द्धा चक्षुषी चन्द्रसूर्यौ दिशः श्रोत्रे वाग्वि-
वृताश्च वेदाः । वायुः प्राणो हृदयं विश्वमस्य पद्भ्यां पृ-
थिवी ह्येष सर्वभूतान्तरात्मा ॥ ४ ॥ तस्मादग्निः समिधो
यस्य सूर्यः सोमात् पर्जन्य ओषधयः पृथिव्याम् । पुमान्
रेतः सिञ्चति योषितायां बह्वीः प्रजाः पुरुषात् सम्प्रसूताः ५

तस्मादृचः साम यजूंषि दीक्षा यज्ञाश्च सर्वे क्रतवो
दक्षिणाश्च । संवत्सरं च यजमानश्च लोकाः सोमो यत्र प-
वते यत्र सूर्यः ॥ ६ ॥ तस्माच्च देवा बहुधा सम्प्रसूताः
साध्या मनुष्याः पशवो वयांसि । प्राणापानौ ब्रीहियवौ
तपश्च श्रद्धां सत्यं ब्रह्मचर्यं विधिश्च ॥ ७ ॥

सप्त प्राणाः प्रभवन्ति तस्मात्सप्तार्चिषः समिधः सप्त
होमाः । सप्त इमे लोका येषु चरन्ति प्राणा गुहाशया
निहिताः सप्त सप्त ॥ ८ ॥ अतः समुद्रा गिरयश्च सर्वे-
ऽस्मात् स्यन्दन्ते सिन्धवः सर्वरूपाः । अतश्च सर्वा ओ-
षधयो रसश्च येनैष भूतैस्तिष्ठते ह्यन्तरात्मा ॥ ९ ॥ पुरुष
एवेदं विश्वं कर्म तपो ब्रह्म परामृतम् । एतद्यो वेद नि-
हितं गुहायां सोऽविद्याग्रन्थि विकिरतीह सोम्य ॥ १० ॥

इति द्वितीयमुण्डके प्रथमः खण्डः ॥ १ ॥

आविः सन्निहितं गुहाचरन्नाम महत्पदमत्रैतत् समर्पि-
तम् । एजत्प्राणन्निमिषच्च यदेतज्जानथ सदसद्वरेण्यं परं वि-
ज्ञानाद्यद्वरिष्ठं प्रजानाम् ॥ १ ॥ यद्विचिमद्यदणुभ्योऽणु यस्मिन्
लोका निहिता लोकिनश्च । तदेतदक्षरं ब्रह्म स प्राणस्तदु-
वाङ्मनः । तदेतत्सत्यं तदमृतं तद्वेद्धव्यं सोम्य विद्धि ॥ २ ॥

धनुर्गृहीत्वौपनिषदं महास्त्रं शरं ह्युपासा निशितं सन्धी-
यत । आयम्य तद्भावगतेन चेतसा लक्ष्यं तदेवाक्षरं सोम्य
विद्धि ॥ ३ ॥ प्रणवो धनुः शरो ह्यात्मा ब्रह्म तल्लक्ष्यमु-
च्यते । अप्रमत्तेन वेद्धव्यं शरवत्तन्मयो भवेत् ॥ ४ ॥

यस्मिन् द्यौः पृथिवी चान्तरिक्षमोतं मनः सह प्राणैश्च
सर्वैः । तमेवैकं जानथ आत्मानमन्या वाचो विमुञ्चथ
अमृतस्यैष सेतुः ॥ ५ ॥ अरा इव रथनाभौ संहता यत्र
नाड्यः । स एषोऽन्तश्चरते बहुधा जायमानः । ॐमित्येवं
ध्यायथ आत्मानं स्वस्ति वः पाराय तमसः परस्तात् ॥ ६ ॥

यः सर्वज्ञः सर्वविद्यस्यैष महिमा भुवि । दिव्ये ब्रह्मपुरे
ह्येष व्योमन्यात्मा प्रतिष्ठितः । मनोमयः प्राणशरीरनेता
प्रतिष्ठितोऽन्ने हृदयं सन्निधाय । तद्विज्ञानेन परिपश्यन्ति
धीरा आनन्दरूपममृतं यद्विभाति ॥ ७ ॥ भिद्यते हृदय-
ग्रन्थिश्छिद्यन्ते सर्वसंशयाः । क्षीयन्ते चास्य कर्माणि
तस्मिन्हृष्टे परावरे ॥ ८ ॥

हिरण्यमये परे कोशे विरजं ब्रह्म निष्कलम् । तच्छुभ्रं

ज्योतिषां ज्योतिस्तद्यदात्मविदो विदुः ॥ ९ ॥ न तत्र सूर्यो
 भाति न चन्द्रतारकं नेमा विद्युतो भान्ति कुतोऽयमग्निः ।
 तमेव भान्तमनु भाति सर्वं तस्य भासा सर्वमिदं विभा-
 ति ॥ १० ॥ ब्रह्मैवेदममृतं पुरस्ताद्ब्रह्म पश्चाद्ब्रह्म दक्षि-
 णतश्चोत्तरेण । अधश्चोर्ध्वश्च प्रसृतं ब्रह्मैवेदं विश्वमिदं वरि-
 ष्टम् ॥ ११ ॥ इति द्वितीयमुण्डके द्वितीयः खण्डः ॥ २ ॥
 इति द्वितीयमुण्डकं समाप्तम् ॥

द्वा सुपर्णा सयुजा सखाया समानं वृक्षं परिषस्वजाते ।
 तयोरन्यः पिप्पलं स्वाद्वत्त्यनश्नन्नन्योऽभिचाकशीति ॥ १ ॥
 समाने वृक्षे पुरुषो निमग्नोऽनीशया शोचति मुह्यमानः ।
 जुष्टं यदा पश्यत्यन्यमीशमस्य महिमानमिति वीतशोकः
 ॥ २ ॥ यदा पश्यः पश्यते रुक्मवर्णं कर्त्तारमीशं पुरुषं
 ब्रह्मयोनिम् । तदा विद्वान् पुण्यपापे विधूय निरञ्जनः
 परमं साम्यमुपैति ॥ ३ ॥

प्राणो ह्येष यः सर्वभूतैर्विभाति विजानन् विद्वान्
 भवते नातिवादी । आत्मक्रीड आत्मरतिः क्रियावानेष
 ब्रह्मविदां वरिष्ठः ॥ ४ ॥ सत्येन लभ्यस्तपसा ह्येष आत्मा
 सम्यग्ज्ञानेन ब्रह्मचर्येण नित्यं । अन्तःशरीरे ज्योतिर्ममयो
 हि शुभ्रो यं पश्यन्ति यतयः क्षीणदोषाः ॥ ५ ॥ सत्यमेव
 जयते नानृतं सत्येन पन्था विततो देवयानः । येनाक्रम-

न्त्यृषयो ह्याप्तकामा यत् तत्सत्यस्य परमं निधानम् ॥ ६ ॥
 बृहच्च तद्विव्यमचिन्त्यरूपं सूक्ष्माच्च तत् सूक्ष्मतरं विभाति ।
 दूरात्सुदूरे तदिहान्तिके च पश्यत्स्विहैव निहितं गुहायां ॥ ७ ॥
 न चक्षुषा गृह्यते नापि वाचा नान्यैर्देवैस्तपसा कर्मणा
 वा । ज्ञानप्रसादेन विशुद्धसत्त्वस्ततस्तु तं पश्यते निष्कलं
 ध्यायमानः ॥ ८ ॥ एषोऽणुरात्मा चेतसा वेदितव्यो य-
 स्मिन् प्राणः पञ्चधा संविवेश । प्राणैश्चित्तं सर्वमोतं प्र-
 जानां यस्मिन् विशुद्धे विभवत्येष आत्मा ॥ ९ ॥ यं यं
 लोकं मनसा संविभाति विशुद्धसत्त्वः कामयते यांश्च का-
 मान् । तं तं लोकं जायते तांश्च कामांस्तस्मादात्मज्ञं ह्य-
 र्चयेद्भूतिकामः ॥ १० ॥

इति तृतीयमुण्डके प्रथमः खण्डः ॥ १ ॥

स वेदैतत्परमं ब्रह्म धाम यत्र विश्वं निहितं भाति शु-
 भ्रम् । उपासते पुरुषं ये ह्यकामास्ते शुक्रमेतदतिवर्तन्ति
 धीराः ॥ १ ॥ कामान् यः कामायते मन्यमानः स काम-
 भिर्जायते तत्र तत्र । पर्योप्तकामस्य कृतात्मनस्तु इहैव स-
 र्व्वे प्रविलीयन्ति कामाः ॥ २ ॥ नायमात्मा प्रवचनेन लभ्यो
 न मेधया न बहुना श्रुतेन । यमेवैष वृणुते तेन लभ्यस्तस्यैष
 आत्मा विवृणुते तनुं स्वाम् ॥ ३ ॥

नायमात्मा बलहीनेन लभ्यो न च प्रमादात्तपसो वा-
 प्यलिङ्गात् । एतैरुपायैर्यतते यस्तु विद्वांस्तस्यैष आत्मा वि-

शते ब्रह्मधाम ॥ ४ ॥ संप्राप्यैनमृषयो ज्ञानतृप्ताः कृता-
त्मानो वीतरागाः प्रशान्ताः । ते सर्व्वगं सर्व्वतः प्राप्य
धीरा युक्तात्मानः सर्व्वमेवाविशन्ति ॥ ५ ॥ वेदान्तवि-
ज्ञानमुनिश्चितार्थाः सन्न्यासयोगाद्यतयः शुद्धसत्त्वाः । ते
ब्रह्मलोकेषु परान्तकाले परामृताः परिमुच्यन्ति सर्व्वे ॥ ६ ॥

गताः कलाः पञ्चदश प्रतिष्ठा देवाश्च सर्व्वे प्रतिदेव-
तासु । कर्म्मणि विज्ञानमयश्च आत्मा परेऽव्यये सर्व ए-
कीभवन्ति ॥ ७ ॥ यथा नद्यः स्यन्दमानाः समुद्रेऽस्तं ग-
च्छन्ति नामरूपे विहाय । तथा विद्वान्नामरूपाद्विमुक्तः प-
रात्परं पुरुषमुपैति दिव्यम् ॥ ८ ॥ स यो ह वै तत्परमं ब्रह्म
वेद ब्रह्मेव भवति । नास्याब्रह्मवित्कुले भवति । तरति
शोकं तरति पाप्मानं गुहाग्रन्थिभ्यो विमुक्तोऽमृतो भवति
॥ ९ ॥ तदेतदृचाऽभ्युक्तं क्रियावन्तः श्रोत्रिया ब्रह्मनिष्ठाः ।
स्वयं जुह्वते एकांषि श्रद्धयन्तस्तेषामेवैतां ब्रह्मविद्यां वदेत
शिरोव्रतं विधिवद्यैस्तु चीर्णम् ॥ १० ॥ तदेतत् सत्यमृ-
षिरङ्गिराः पुरोवाच नैतदचीर्णव्रतोऽधीते । नमः परमऋ-
षिभ्यो नमः परमऋषिभ्यः ॥ ११ ॥

इति तृतीयमुण्डके द्वितीयः खण्डः ॥ २ ॥

ॐ भद्रं कर्णेभिः शृणुयाम देवाः । भद्रं पश्येमाक्षभि-
र्यजत्राः । स्थिरैरङ्गैस्तुष्टुवाग्ँ सस्तनूभिः । व्यशेम देवहितं

यदायुः ॥ स्वस्ति न इन्द्रो वृद्धश्रवाः स्वस्ति नः पूषा विश्व-
वेदाः । स्वस्ति नस्तार्क्ष्यो अरिष्टनेमिः । स्वस्ति नो बृहस्प-
तिर्दधातु ॥ ओम् शांतिः शांतिः शांतिः ॥

इति मुण्डकोपनिषत्समाप्ता ॥ ५ ॥

॥ ॐ तत्सत् ॥

अथर्ववेदीयमाण्डूक्योपनिषदारम्भः ॥६॥

ॐ भद्रं कर्णेभिः शृणुयाम देवाः । भद्रं पश्येमाक्षभि-
र्यजत्राः । स्थिरैरङ्गैस्तुष्टुवाꣳ सस्तनूभिः । व्यशेम देवहितं
यदायुः ॥ स्वस्ति न इन्द्रो वृद्धश्रवाः स्वस्ति नः पूषा विश्व-
वेदाः । स्वस्ति नस्तार्क्ष्यो अरिष्टनेमिः । स्वस्ति नो बृहस्प-
तिर्दधातु ॥ ओम् शांतिः शांतिः शांतिः ॥

ओमित्येतदक्षरमिदꣳ सर्वं तस्योपव्याख्यानं भूतं भ-
वद्भविष्यदिति सर्वमोङ्कार एव । यच्चान्यत्रिकालातीतं
तदप्योङ्कार एव ॥ १ ॥ सर्वꣳ ह्येतद्ब्रह्मायमात्मा ब्रह्म
सोऽयमात्मा चतुष्पात् ॥ २ ॥

जागरितस्थानो बहिःप्रज्ञः सप्ताङ्ग एकोनविंशतिमुखः
स्थूलभुग्वैश्वानरः प्रथमः पादः ॥ ३ ॥

स्वप्नस्थानोऽन्तःप्रज्ञः सप्ताङ्ग एकोनविंशतिमुखः प्रवि-
विक्तभुक् तैजसो द्वितीयः पादः ॥ ४ ॥

यत्र सुप्तो न कञ्चन कामं कामयते न कञ्चन स्वप्नं पश्यति तत्सुषुप्तम् । सुषुप्तस्थान एकीभूतः प्रज्ञानघन एवानन्दमयो ह्यानन्दभुक् चेतोमुखः प्राज्ञस्तृतीयः पादः ॥५॥ एष सर्वेश्वर एष सर्वज्ञ एषोऽन्तर्याम्येष योनिः सर्वस्य प्रभवाप्ययौ हि भूतानाम् ॥ ६ ॥

नान्तःप्रज्ञं न बहिःप्रज्ञं नोभयतःप्रज्ञं न प्रज्ञानघनं न प्रज्ञं नाप्रज्ञम् । अदृष्टमव्यवहार्यमग्राह्यमलक्षणमचिन्त्यमव्यपदेश्यमेकात्म्यप्रत्ययसारं प्रपञ्चोपशमं शान्तं शिवमद्वैतं चतुर्थं मन्यन्ते स आत्मा स विज्ञेयः ॥ ७ ॥

सोऽयमात्माऽध्यक्षरमोङ्कारोऽधिमात्रं पादा मात्रा मात्राश्च पादा अकार उकारो मकार इति ॥ ८ ॥

जागरितस्थानो वैश्वानरोऽकारः प्रथमा मात्राप्तेरादिमत्वाद्वाप्नोति ह वै सर्वान् कामानादिश्च भवति य एवं वेद ॥ ९ ॥

स्वप्नस्थानस्तैजस उकारो द्वितीया मात्रोत्कर्षादुभयत्वाद्वोत्कर्षति ह वै ज्ञानसन्ततिं समानश्च भवति नास्याब्रह्मवित्कुले भवति य एवं वेद ॥ १० ॥

सुषुप्तस्थानः प्राज्ञो मकारस्तृतीया मात्रा मितेरपीतेर्वा मिनोति ह वा इदं सर्वमपीतिश्च भवति य एवं वेद ॥ ११ ॥

अमात्रश्चतुर्थोऽव्यवहार्यः प्रपञ्चोपशमः शिवोऽद्वैत

एवमोङ्कार आत्मैव संविशत्यात्मनाऽऽत्मानं य एवं वेद
य एवं वेद ॥ १२ ॥

इति माण्डूक्योपनिषत् समाप्तिङ्गता ॥

ॐ भद्रं कर्णेभिः शृणुयाम देवाः । भद्रं पश्येमाक्षभि-
र्यजत्राः । स्थिरैरङ्गैस्तुष्टुवाग्ँ सस्तनूभिः । व्यशेम देवहितं
यदायुः ॥ स्वस्तिन इन्द्रो बृद्धश्रवाः । स्वस्ति नः पूषा विश्व-
वेदाः । स्वस्ति नस्तार्क्ष्यो अरिष्टनेमिः । स्वस्ति नो बृहस्प-
तिर्दधातु ॥ ओम् शांतिः शांतिः शांतिः ॥

इति माण्डूक्योपनिषत्समाप्ता ॥ ६ ॥

॥ ॐ तत्सत् ॥

यजुर्वेदीयतैत्तिरीयोपनिषदारम्भः ॥ ७ ॥

॥ शिक्षोपनिषद् ॥

ॐ शं नो मित्रः शं वरुणः । शं नो भवत्वय्यमा ।
शं न इन्द्रो बृहस्पतिः । शं नो विष्णुरुक्रमः । नमो ब्र-
ह्मणे । नमस्ते वायो । त्वमेव प्रत्यक्षं ब्रह्मासि । त्वामेव
प्रत्यक्षं ब्रह्म वदिष्यामि । ऋतं वदिष्यामि । सत्यं वदि-
ष्यामि । तन्मामवतु । तद्वक्तारमवतु । अवतु माम् । अ-
वतु वक्तारम् ॥ ॐ शांतिः शांतिः शांतिः ॥

ॐ शं नो मितः शं वरुणः । शं नो भवत्वय्यमा । शं
 न इन्द्रो बृहस्पतिः । शं नो विष्णुरुक्रमः । नमो ब्रह्मणे ।
 नमस्ते वायो । त्वमेव प्रत्यक्षं ब्रह्मासि । त्वामेव प्रत्यक्षं
 ब्रह्म वदिष्यामि । ऋतं वदिष्यामि । सत्यं वदिष्यामि ।
 तन्मामवतु । तद्वक्तारमवतु । अवतु माम् । अवतु वक्ता-
 रम् ॥ ॐ शान्तिः शान्तिः शान्तिः ॥ १ ॥ सत्यं वदि-
 ष्यामि पञ्च च ॥ १ ॥

इति प्रथमोऽनुवाकः ॥

ॐ शीक्षां व्याख्यास्यामः । वर्णः स्वरः । मात्रा बलम् ।
 साम सन्तानः । इत्युक्तः शीक्षाध्यायः ॥ १ ॥ शीक्षां पञ्च ॥

इति द्वितीयोऽनुवाकः ॥

सह नौ यशः । सह नौ ब्रह्मवर्चसम् । अथातः संहि-
 ताया उपनिषदं व्याख्यास्यामः ॥ पञ्चस्वधिकरणेषु । अ-
 धिलोकमधिज्योतिषमधिविद्यमधिप्रजमध्यात्मम् । ता म-
 हासंहिता इत्याचक्षते । अथाधिलोकम् । पृथिवी पूर्व-
 रूपम् । द्यौरुत्तररूपम् । आकाशः सन्धिः ॥ १ ॥ वायुः
 सन्धानम् । इत्यधिलोकम् । अथाधिज्योतिषम् । अग्निः
 पूर्वरूपम् । आदित्य उत्तररूपम् । आपः सन्धिः । वैद्युतः
 सन्धानम् । इत्यधिज्योतिषम् । अथाधिविद्यम् । आचार्य्यः
 पूर्वरूपम् ॥ २ ॥ अन्तेवास्युत्तररूपम् । विद्या सन्धिः ।

प्रवचनं सन्धानम् । इत्यधिविद्यम् । अथाधिप्रजम् । माता
 पूर्वरूपम् । पितोत्तररूपम् । प्रजा सन्धिः । प्रजननं स-
 न्धानम् । इत्यधिप्रजम् ॥ ३ ॥ अथाध्यात्मम् । अधरा
 हनुः पूर्वरूपम् । उत्तरा हनुरुत्तररूपम् । वाक् सन्धिः ।
 जिह्वा सन्धानम् । इत्यध्यात्मम् । इतीमा महासंहिताः ।
 य एवमेता महासंहिता व्याख्याता वेद । सन्धीयते प्र-
 जया पशुभिः । ब्रह्मवर्चसेनान्नाद्येन सुवर्गेण लोकेन ॥४॥
 सन्धिराचार्यः पूर्वरूपमित्यधिप्रजं लोकेन ॥

इति तृतीयोऽनुवाकः ॥

यश्छन्दसामृषभो विश्वरूपः । छन्दोभ्योऽध्यमृतात्सम्ब्र-
 भूव । स मेन्द्रो मेधया स्पृणोतु । अमृतस्य देवधारणो
 भूयासम् । शरीरं मे विचर्षणम् । जिह्वा मे मधुमत्तमा ।
 कर्णाभ्यां भूरि विश्रुवम् । ब्रह्मणः कोशोऽसि मेधया पि-
 हितः । श्रुतं मे गोपाय । आवहन्ती वितन्वाना ॥ १ ॥
 कुर्वाणा चीरमात्मनः । वासांसि मम गावश्च । अन्न-
 पाने च सर्वदा । ततो मे श्रियमावह । लोमशां पशुभिः
 सह स्वाहा । आमायन्तु ब्रह्मचारिणः स्वाहा । विमायन्तु
 ब्रह्मचारिणः स्वाहा । प्रमायन्तु ब्रह्मचारिणः स्वाहा ।
 दमायन्तु ब्रह्मचारिणः स्वाहा । शमायन्तु ब्रह्मचारिणः
 स्वाहा ॥ २ ॥ यशो जनेऽसानि स्वाहा । श्रेयान् वस्यसो-
 ऽसानि स्वाहा । तं त्वा भग प्रविशानि स्वाहा । स मा

भग प्रविश स्वाहा । तस्मिन् सहस्रशाखे । निभगाऽहं त्वयि
मृजे स्वाहा । यथाऽऽपः प्रवता यन्ति । यथा मासा अह-
र्जरम् । एवं मां ब्रह्मचारिणः । धातरायन्तु सर्वतः स्वाहा ।
प्रतिवेशोऽसि प्र मा भाहि प्र मा पद्यस्व ॥ ३ ॥ वित-
न्वाना शमायन्तु ब्रह्मचारिणः स्वाहा । धारयन्तु सर्वतः
स्वाहैकञ्च ॥

इति चतुर्थोऽनुवाकः ॥

भूर्भुवः सुवरिति वा एतास्तिस्रो व्याहृतयः । तासामु
ह स्मैतां चतुर्थीम् । माहाचमस्य प्रवेदयते । मह इति ।
तद्ब्रह्म । स आत्मा । अङ्गान्यन्या देवताः । भूरिति वा
अयं लोकः । भुव इत्यन्तरिक्षम् । सुवरित्यसौ लोकः ॥ १ ॥
मह इत्यादित्यः । आदित्येन वाव सर्वे लोका महीयन्ते ।
भूरिति वा अग्निः । भुव इति वायुः । सुवरित्यादित्यः ।
मह इति चन्द्रमाः । चन्द्रमसां वाव सर्वाणि ज्योतींषि म-
हीयन्ते । भूरिति वा ऋचः । भुव इति सामानि । सुवरिति
यजूंषि ॥ २ ॥ मह इति ब्रह्म । ब्रह्मणा वाव सर्वे वेदा
महीयन्ते । भूरिति वै प्राणः । भुव इत्यपानः । सुवरिति
व्यानः । मह इत्यन्नं । अन्नेन वाव सर्वे प्राणा महीयन्ते ।
ता वा एताश्चतस्रश्चतुर्धा । चतस्रश्चतस्रो व्याहृतयः । ता
यो वेद । स वेद ब्रह्म । सर्वेऽस्मै देवा बलिमावहन्ति ॥ ३ ॥
असौ लोको यजूंषि वेद द्वे च ॥

इति पञ्चमोऽनुवाकः ॥

स य एषोऽतर्हृदय आकाशः । तस्मिन्नयं पुरुषो मनो-
मयः । अमृतो हिरण्मयः । अन्तरेण तालुके । य एष स्तन
इवावलम्बते । सेन्द्रयोनिः । यत्रासौ केशान्तो विवर्तते ।
व्यपोह्य शीर्षकपाले । भूरित्यग्नौ प्रतितिष्ठति । भुव इति
वायौ ॥ १ ॥ सुवरित्यादित्ये । मह इति ब्रह्मणि । आ-
प्नोति स्वाराज्यम् । आप्नोति मनसस्पतिम् । वाक्पतिश्च-
क्षुष्पतिः । श्रोत्रपतिर्विज्ञानपतिः । एतत्ततो भवति । आ-
काशशरीरं ब्रह्म । सत्यात्मप्राणारामं मन आनन्दम् । शा-
न्तिसमृद्धममृतं । इति प्राचीनयोग्योपास्व ॥ २ ॥ वाया-
वमृतमेकञ्च ॥

इति षष्ठोऽनुवाकः ॥

पृथिव्यन्तरिक्षं द्यौर्दिशोऽवान्तरदिशः । अग्निर्वायुरा-
दित्यश्चन्द्रमा नक्षत्राणि । आप ओषधयो वनस्पतय आ-
काश आत्मा । इत्यधिभूतम् । अथाध्यात्मम् । प्राणोव्या-
नोऽपान उदानः समानः । चक्षुः श्रोत्रं मनो वाक् त्वक् ।
चर्म मांसं स्नावास्थिमज्जा । एतदधिविधाय ऋषिरवो-
चत् । पाङ्क्तं वा इदं सर्वम् । पाङ्क्तेनैव पाङ्क्तं स्पृणो-
तीति ॥ १ ॥ सर्वमेकञ्च ॥

इति सप्तमोऽनुवाकः ॥

ओमिति ब्रह्म । ओमितीदं सर्वम् । ओमित्येतदनुकृति
ह्रस्व वा अप्योश्रावयेत्याश्रावयन्ति । ओमिति सामानि

गायन्ति । ओ३शोमिति शस्त्राणि श३सन्ति । ओमित्य-
ध्वर्युः प्रतिगरं प्रतिगृणाति । ओमिति ब्रह्म प्रस्तौति ।
ओमित्यग्निहोत्रमनुजानाति । ओमिति ब्राह्मणः प्रवक्ष्य-
न्नाह ब्रह्मोपायुवानीति । ब्रह्मैवोपाप्नोति ॥ १ ॥ ॐ दश ॥

इति अष्टमोऽनुवाकः ॥ ८ ॥

ऋतञ्च स्वाध्यायप्रवचने च । सत्यञ्च स्वाध्यायप्रवचने
च । तपश्च स्वाध्यायप्रवचने च । दमश्च स्वाध्यायप्रवचने
च । शमश्च स्वाध्यायप्रवचने च । अग्नयश्च स्वाध्यायप्रव-
चने च । अग्निहोत्रञ्च स्वाध्यायप्रवचने च । अतिथयश्च
स्वाध्यायप्रवचने च । मानुषश्च स्वाध्यायप्रवचने च । प्रजा च
स्वाध्यायप्रवचने च । प्रजनश्च स्वाध्यायप्रवचने च । प्रजा-
तिश्च स्वाध्यायप्रवचने च । सत्यमिति सत्यवचा राथीतरः ।
तप इति तपो नित्यः पौरुशिष्टिः । स्वाध्यायप्रवचने ए-
वेति नाको मौद्गल्यः । तद्धि तपस्तद्धि तपः ॥ १ ॥ प्रजा
च स्वाध्यायप्रवचने च षट् च ॥

इति नवमोऽनुवाकः ॥ ९ ॥

अहं वृक्षस्य रेरिवा । कीर्तिः पृष्ठं गिरेरिव । उर्ध्वपवित्रो
वाजिनीव स्वमृतमस्मि । द्रविण३सुवर्चसम् । सुमेधा अमृतो-
ऽक्षितः । इति त्रिशङ्कोर्वेदानुवचनम् ॥ १ ॥ अह३षट् ॥

इति दशमोऽनुवाकः ॥

वेदमनूच्याचार्य्योऽन्तेवासिनमनुशास्ति । सत्यं वद ।
 धर्मश्चर । स्वाध्यायान्मा प्रमदः । आचार्य्याय प्रियं धन-
 माहत्य प्रजातन्तुं मा व्यवच्छेत्सीः । सत्यान्न प्रमदित-
 व्यम् । धर्मान्न प्रमदितव्यम् । कुशलान्न प्रमदितव्यम् ।
 भूत्यै न प्रमदितव्यम् । स्वाध्यायप्रवचनाभ्यां न प्रमदि-
 तव्यम् ॥ १ ॥ देवपितृकार्य्याभ्यां न प्रमदितव्यम् । मा-
 तृदेवो भव । पितृदेवो भव । आचार्य्यदेवो भव । अति-
 थिदेवो भव । यान्यनवद्यानि कर्माणि । तानि सेवित-
 व्यानि । नो इतराणि । यान्यस्माकमुचरितानि । तानि
 त्वयोपास्यानि ॥ २ ॥ नो इतराणि । ये के चास्मच्छ्रेयाः-
 सो ब्राह्मणाः । तेषां त्वयाऽऽसनेन प्रश्वसितव्यम् । श्र-
 द्धया देयम् । अश्रद्धया देयम् । श्रिया देयम् । ह्रिया दे-
 यम् । भिया देयम् । संविदा देयम् । अथ यदि ते कर्म-
 विचिकित्सा वा वृत्तविचिकित्सा वा स्यात् ॥ ३ ॥ ये तत्र
 ब्राह्मणाः सम्मर्शिनः । युक्ता अयुक्ताः । अलूक्षा धर्म-
 कामाः स्युः । यथा ते तत्र वर्त्तेरन् । तथा तत्र वर्त्तेथाः ।
 अथाभ्याख्यातेषु । ये तत्र ब्राह्मणाः सम्मर्शिनः । युक्ता
 अयुक्ताः । अलूक्षा धर्मकामाः स्युः । यथा ते तेषु वर्त्ते-
 रन् । तथा तेषु वर्त्तेथाः । एष आदेशः, एष उपदेशः ।
 एषा वेदोपनिषत् । एतदनुशासनम् । एवमुपासितव्यम् ।
 एवमु चैतदुपास्यम् ॥ ४ ॥ स्वाध्यायप्रवचनाभ्यां न प्रम-

दितव्यम् । तानि त्वयोपास्यानि । विचिकित्सा वा स्यात्तेषु
वर्त्तेरन् सप्त च ॥

इत्येकादशोऽनुवाकः ॥

शन्नो मित्रः शं वरुणः । शन्नो भवत्वय्यमा । शन्न इन्द्रो
बृहस्पतिः । शन्नो विष्णुरुरुक्रमः । नमो ब्रह्मणे । नमस्ते
वायो । त्वमेव प्रत्यक्षं ब्रह्मासि । त्वामेव प्रत्यक्षं ब्रह्मावा-
दिषम् । ऋतमवादिषम् । सत्यमवादिषम् । तन्मामावीत् ।
तद्वक्तारमावीत् । आवीन्माम् । आवीद्वक्तारम् ॥ १ ॥
ॐ शान्तिः शान्तिः शान्तिः ॥ सत्यमवादिषं पञ्च च ॥

इति द्वादशोऽनुवाकः ॥

शन्नः शीक्षा सह नौ यश्छन्दसां भूः स यः पृथिव्यो-
मित्यृतञ्चाहं वेदमनूच्य शन्नो द्वादश ॥ १२ ॥ शन्नो मह
इत्यादित्यो नो इतराणि त्रयोविंशतिः ॥ २३ ॥

ॐ शं नो मित्रः शं वरुणः । शं नो भवत्वय्यमा । शं
न इन्द्रो बृहस्पतिः । शं नो विष्णुरुरुक्रमः । नमो ब्रह्मणे ।
नमस्ते वायो । त्वमेव प्रत्यक्षं ब्रह्मासि । त्वामेव प्रत्यक्षं
ब्रह्म वदिष्यामि । ऋतं वदिष्यामि । सत्यं वदिष्यामि ।
तन्मामवतु । तद्वक्तारमवतु । अवतु माम् । अवतु वक्ता-
रम् ॥ ॐ शान्तिः शान्तिः शान्तिः ॥

इति शिक्षाध्यायः प्रथमा वल्ली ॥ १ ॥

अथ ब्रह्मानन्दवल्ली ॥ २ ॥

ॐ सह नाववतु । सह नौ भुनक्तु । सह वीर्यं कर-
वावहै । तेजस्विनावधीतमस्तु मा विद्विषावहै ॥ ॐ शान्तिः
शान्तिः शान्तिः ॥

ॐ ब्रह्मविदामोति परम् । तदेषाऽभ्युक्ता । सत्यं ज्ञा-
नमनन्तं ब्रह्म । यो वेद निहितं गुहायाम् परमे व्योमन् ।
सोऽश्रुते सर्वान् कामान् सह । ब्रह्मणा विपश्चितेति ।
तस्माद्वा एतस्मादात्मन आकाशः सम्भूतः । आकाशा-
द्वायुः । वायोरग्निः । अग्नेरापः । अद्भ्यः पृथिवी । पृथि-
व्या ओषधयः । ओषधीभ्योऽन्नम् । अन्नाद्रेतः । रेतसः
पुरुषः । स वा एष पुरुषोऽन्नरसमयः । तस्येदमेव शिरः ।
अयं दक्षिणः पक्षः । अयमुत्तरः पक्षः । आयमात्मा । इदं
पुच्छं प्रतिष्ठा । तदप्येष श्लोको भवति ॥

इति प्रथमोऽनुवाकः ॥ १ ॥

अन्नाद्वै प्रजाः प्रजायन्ते । याः काश्च पृथिवीऽश्रिताः ।
अथो अन्नेनैव जीवन्ति । अथैनदपि यन्त्यन्ततः । अन्नं
हि भूतानां ज्येष्ठम् । तस्मात्सर्वौषधमुच्यते । सर्वं वै तेऽन्न-
मामुवन्ति । येऽन्नं ब्रह्मोपासते । अन्नं हि भूतानां ज्येष्ठ-
म् । तस्मात्सर्वौषधमुच्यते । अन्नाद्भूतानि जायन्ते । जा-
तान्यन्नेन वर्द्धन्ते । अद्यतेऽस्ति च भूतानि । तस्मादन्नं तदु-

च्यत इति । तस्माद्वा एतस्मादन्नरसमयात् अन्योऽन्तर
 आत्मा प्राणमयः । तेनैष पूर्णः । स वा एष पुरुषविध एव ।
 तस्य पुरुषविधताम् । अन्वयं पुरुषविधः । तस्य प्राण एव
 शिरः । व्यानो दक्षिणः पक्षः । अपान उत्तरः पक्षः । आ-
 काश आत्मा । पृथिवी पुच्छं प्रतिष्ठा । तदप्येष श्लोको
 भवति ॥

इति द्वितीयोऽनुवाकः ॥ २ ॥

प्राणं देवा अनु प्राणन्ति । मनुष्याः पशवश्च ये । प्राणो
 हि भूतानामायुः । तस्मात्सर्वायुषमुच्यते । सर्वमेव त आ-
 युर्यन्ति । ये प्राणं ब्रह्मोपासते । प्राणो हि भूतानामायुः ।
 तस्मात्सर्वायुषमुच्यत इति । तस्यैष एव शारीर आत्मा ।
 यः पूर्वस्य । तस्माद्वा एतस्मात्प्राणमयात् । अन्योऽन्तर
 आत्मा मनोमयः । तेनैष पूर्णः । स वा एष पुरुषविध
 एव । तस्य पुरुषविधताम् । अन्वयं पुरुषविधः । तस्य य-
 जुरेव शिरः । ऋग् दक्षिणः पक्षः । सामोत्तरः पक्षः । आ-
 देश आत्मा । अथर्वाङ्गिरसः पुच्छं प्रतिष्ठा । तदप्येष
 श्लोको भवति ॥

इति तृतीयोऽनुवाकः ॥ ३ ॥

यतो वाचो निवर्त्तन्ते । अप्राप्य मनसा सह । आनन्दं
 ब्रह्मणो विद्वान् । न विभेति कदाचनेति । तस्यैष एव
 शारीर आत्मा । यः पूर्वस्य । तस्माद्वा एतस्मान्मनोम-

यात् । अन्योऽन्तर आत्मा विज्ञानमयः । तेनैष पूर्णः ।
स वा एष पुरुषविध एव । तस्य पुरुषविधताम् । अन्वयं
पुरुषविधः । तस्य श्रद्धैव शिरः । ऋतं दक्षिणः पक्षः ।
सत्यमुत्तरः पक्षः । योग आत्मा । महः पुच्छं प्रतिष्ठा ।
तदप्येष श्लोको भवति ॥

इति चतुर्थोऽनुवाकः ॥ ४ ॥

विज्ञानं यज्ञं तनुते । कर्माणि तनुतेऽपि च । विज्ञानं
देवाः सर्वे । ब्रह्म ज्येष्ठमुपासते । विज्ञानं ब्रह्म चेद्वेद ।
तस्माच्चेन्न प्रमाद्यति । शरीरे पाप्मनो हित्वा । सर्वान् का-
मान् समश्नुत इति । तस्यैष एव शारीर आत्मा । यः पू-
र्वस्य । तस्माद्वा एतस्माद्विज्ञानमयात् । अन्योऽन्तर आ-
त्माऽऽनन्दमयः । तेनैष पूर्णः । स वा एष पुरुषविध एव ।
तस्य पुरुषविधताम् । अन्वयं पुरुषविधः । तस्य प्रियमेव
शिरः । मोदो दक्षिणः पक्षः । प्रमोद उत्तरः पक्षः ।
आनन्द आत्मा । ब्रह्म पुच्छं प्रतिष्ठा । तदप्येष श्लोको
भवति ॥

इति पञ्चमोऽनुवाकः ॥ ५ ॥

असन्नेव स भवति । असद्ब्रह्मेति वेद चेत् । अस्ति ब्र-
ह्मेति चेद्वेद । सन्तमेनं ततो विदुरिति । तस्यैष एव शा-
रीर आत्मा । यः पूर्वस्य । अथातोऽनुप्रश्नाः । उताविद्वानमुं
लोकं प्रेत्य । कश्च न गच्छति ३ । आहो विद्वानमुं लोकं

प्रेत्य । कश्चित्समश्नुता ३ उ । सोऽकामयत् । बहुस्यां प्र-
जायेयेति । स तपोऽतप्यत् । स तपस्तप्त्वा । इदं सर्वमसृ-
जत् । यदिदं किञ्च । तत्सृष्ट्वा । तदेवानुप्राविशत् । तदनु-
प्रविश्य । सञ्च त्यच्चाभवत् । निरुक्तञ्चानिरुक्तञ्च । निल-
यनञ्चानिलयनञ्च । विज्ञानञ्चाविज्ञानञ्च । सत्यञ्चानृतञ्च ।
सत्यमभवत् । यदिदं किञ्च । तत्सत्यमित्याचक्षते । तद-
प्येष श्लोको भवति ॥

इति षष्ठोऽनुवाकः ॥ ६ ॥

असद्वा इदमग्र आसीत् । ततो वै सदजायत् । तदात्मा-
नं स्वयमकुरुत् । तस्मात्तत्सुकृतमुच्यत इति । यद्वै तत्सुकृ-
तम् । रसो वै सः । रसं ह्येवायं लब्ध्वाऽऽनन्दी भवति । को
ह्येवान्यात्कः प्राणयात् । यदेष आकाश आनन्दो न स्यात् ।
एष ह्येवानन्दयाति । यदा ह्येवैष एतस्मिन्नदृश्येऽनात्म्ये-
ऽनिरुक्तेऽनिलयनेऽभयं प्रतिष्ठां विन्दते । अथ सोऽभयं
गतो भवति । यदा ह्येवैष एतस्मिन्नुदरमन्तरं कुरुते । अथ
तस्य भयं भवति । तच्चेव भयं विदुषो मन्वानस्य । तद-
प्येष श्लोको भवति ॥

इति सप्तमोऽनुवाकः ॥ ७ ॥

भीषाऽस्माद्वातः पवते । भीषोदेति सूर्यः । भीषाऽस्मा-
दग्निश्चेन्द्रश्च मृत्युर्धावति पञ्चम इति । सैषाऽऽनन्दस्य
मीमांसा भवति । युवा स्यात्साधुयुवाध्यापकः । आ-

शिष्ठो दृढिष्ठो बलिष्ठः । तस्येयं पृथिवी सर्वा वित्तस्य
 पूर्णा स्यात् । स एको मानुष आनन्दः । ते ये शतं मानुषा
 आनन्दाः । स एको मनुष्यगन्धर्वाणामानन्दः । श्रोत्रि-
 यस्य चाकामहतस्य । ते ये शतं मनुष्यगन्धर्वाणामानन्दाः ।
 स एको देवगन्धर्वाणामानन्दः । श्रोत्रियस्य चाकामह-
 तस्य । ते ये शतं देवगन्धर्वाणामानन्दाः । स एकः पितॄणां
 चिरलोकलोकानामानन्दः । श्रोत्रियस्य चाकामहतस्य ।
 ते ये शतं पितॄणां चिरलोकलोकानामानन्दाः । स एक
 आजानजानां देवानामानन्दः । श्रोत्रियस्य चाकामहतस्य ।
 ते ये शतमाजानजानां देवानामानन्दाः । स एकः कर्म-
 देवानां देवानामानन्दः । ये कर्मणा देवानपि यन्ति । श्रो-
 त्रियस्य चाकामहतस्य । ते ये शतं कर्मदेवानां देवाना-
 मानन्दाः । स एको देवानामानन्दः । श्रोत्रियस्य चाका-
 महतस्य । ते ये शतं देवानामानन्दाः । स एक इन्द्रस्या-
 नन्दः । श्रोत्रियस्य चाकामहतस्य । ते ये शतमिन्द्रस्या-
 नन्दाः । स एको बृहस्पतेरानन्दः । श्रोत्रियस्य चाकामह-
 तस्य । ते ये शतं बृहस्पतेरानन्दाः । स एकः प्रजापतेरा-
 नन्दः । श्रोत्रियस्य चाकामहतस्य । ते ये शतं प्रजापते-
 रानन्दाः । स एको ब्रह्मण आनन्दः । श्रोत्रियस्य चाका-
 महतस्य । स यश्चायं पुरुषे । यश्चासावादित्ये । स एकः ।
 स य एवंवित् । अस्माँल्लोकात्तेत्य । एतमन्नमयमात्मान-

मुपसंक्रामति । एतं प्राणमयमात्मानमुपसंक्रामति । एतं मनोमयमात्मानमुपसंक्रामति । एतं विज्ञानमयमात्मानमुपसंक्रामति । एतमानन्दमयमात्मानमुपसंक्रामति । तदप्येष श्लोको भवति ॥

इत्यष्टमोऽनुवाकः ॥ ८ ॥

यतो वाचो निवर्त्तते । अप्राप्य मनसा सह । आनन्दं ब्रह्मणो विद्वान् । न बिभेति कुतश्चनेति । एतच्छ्रुत्वा न तपति । किमहं साधु नाकरवम् । किमहं पापमकरवमिति । स य एवं विद्वानेते आत्मानं स्पृणुते । उभे ह्येवैष एते आत्मानं स्पृणुते । य एवं वेद । इत्युपनिषत् ॥

इति नवमोऽनुवाकः ॥ ९ ॥

ब्रह्मविदिदमयमिदमेकविंशतिरन्नादन्नरसमयात्माणो-
व्यानोऽपान आकाशः पृथिवी पुच्छं षड्विंशतिः प्राणं
यजुर्ऋक् सामादेशोऽथर्वाङ्गिरसः पुच्छं द्वाविंशतिर्यतः
श्रद्धर्तं सत्ययोगो महोऽष्टादशविज्ञानं प्रियं मोदः प्र-
मोद आनन्दो ब्रह्मपुच्छं द्वाविंशतिरसन्नेवाथाष्टाविंश-
तिरसत्षोडश भीषाऽस्मान्मानुषो मनुष्यगन्धर्वाणां देव-
गन्धर्वाणां पितृणां चिरलोकलोकानामाजानजानां कर्मदे-
वानां ये कर्मणा देवानामिन्द्रस्य बृहस्पतेः प्रजापतेर्ब्रह्मणः
स यश्च संक्रामत्येकपञ्चाशद्यतः कुतश्च नैतमेकादश नव ॥

ब्रह्मविद्य एवं वेदेत्युपनिषत् ॥

सह नाववतु । सह नौ भुनक्तु । सह वीर्यं करवावहै ।
तेजस्विनावधीतमस्तु मा विद्विषावहै ॥ ॐ शान्तिः शा-
न्तिः शान्तिः ॥

इति ब्रह्मानन्दवल्ली ॥ २ ॥

अथ भृगुवल्ली प्रारभ्यते ॥ ३ ॥

हरिः ॐ ॥ सह नाववतु । सह नौ भुनक्तु । सह वी-
र्यं करवावहै । तेजस्विनावधीतमस्तु मा विद्विषावहै ॥
ॐ शान्तिः शान्तिः शान्तिः ॥

भृगुर्वै वारुणिः । वरुणं पितरमुपससार । अधीहि भ-
गवो ब्रह्मेति । तस्मा एतत्प्रोवाच । अन्नं प्राणं चक्षुः श्रोत्रं
मनो वाचमिति । तद् होवाच । यतो वा इमानि भूतानि
जायन्ते । येन जातानि जीवन्ति । यत्प्रयन्त्यभिसंविशन्ति ।
तद्विजिज्ञासस्व । तद्ब्रह्मेति । स तपोऽतप्यत । स तप-
स्तप्त्वा ॥

इति प्रथमोऽनुवाकः ॥ १ ॥

अन्नं ब्रह्मेति व्यजानात् । अन्नाच्चेव खल्विमानि भूता-
नि जायन्ते । अन्नेन जातानि जीवन्ति । अन्नं प्रयन्त्य-
भिसंविशन्तीति । तद्विज्ञाय । पुनरेव वरुणं पितरमुपससार ।

अधीहि भगवो ब्रह्मेति । तद्धोवाच । तपसा ब्रह्म विजि-
ज्ञासस्व । तपो ब्रह्मेति । स तपोऽतप्यत । स तपस्तप्त्वा ।
इति द्वितीयोऽनुवाकः ॥ २ ॥

प्राणो ब्रह्मेति व्यजानात् । प्राणाच्चेव खल्विमानि
भूतानि जायन्ते । प्राणेन जातानि जीवन्ति । प्राणं प्रय-
न्त्यभिसंविशन्तीति । तद्विज्ञाय । पुनरेव वरुणं पितरमुप-
ससार । अधीहि भगवो ब्रह्मेति । तद्धोवाच । तपसा
ब्रह्म विजिज्ञासस्व । तपो ब्रह्मेति । स तपोऽतप्यत ॥ स
तपस्तप्त्वा ॥

इति तृतीयोऽनुवाकः ॥ ३ ॥

मनो ब्रह्मेति व्यजानात् । मनसो ह्येव खल्विमानि भू-
तानि जायन्ते । मनसा जातानि जीवन्ति । मनः प्रयन्त्य-
भिसंविशन्तीति । तद्विज्ञाय । पुनरेव वरुणं पितरमुपस-
सार । अधीहि भगवो ब्रह्मेति । तद्धोवाच । तपसा ब्रह्म
विजिज्ञासस्व । तपो ब्रह्मेति । स तपोऽतप्यत । स तप-
स्तप्त्वा ॥

इति चतुर्थोऽनुवाकः ॥ ४ ॥

विज्ञानं ब्रह्मेति व्यजानात् । विज्ञानाच्चेव खल्विमानि
भूतानि जायन्ते । विज्ञानेन जातानि जीवन्ति । विज्ञानं
प्रयन्त्यभिसंविशन्तीति । तद्विज्ञाय । पुनरेव वरुणं पितर-
मुपससार । अधीहि भगवो ब्रह्मेति । तद्धोवाच । तपसा

ब्रह्म विजिज्ञासस्व । तपो ब्रह्मेति । स तपोऽतप्यत । स तपस्तप्त्वा ॥

इति पञ्चमोऽनुवाकः ॥ ५ ॥

आनन्दो ब्रह्मेति व्यजानात् । आनन्दाद्धेव खल्विमानि भूतानि जायन्ते । आनन्देन जातानि जीवन्ति । आनन्दं प्रयन्त्यभिसंविशन्तीति । सैषा भार्गवी वारुणी विद्या । परमे व्योमन् प्रतिष्ठिता । य एवं वेद प्रतितिष्ठति । अन्नवानन्नादो भवति । महान् भवति प्रजया पशुभिर्ब्रह्मवर्चसेन । महान् कीर्त्या ॥

इति षष्ठोऽनुवाकः ॥ ६ ॥

अन्नं न निन्द्यात् । तद्व्रतम् । प्राणो वा अन्नम् । शरीरमन्नादम् । प्राणे शरीरं प्रतिष्ठितं । शरीरे प्राणः प्रतिष्ठितः । तदेतदन्नमन्ने प्रतिष्ठितं । स य एतदन्नमन्ने प्रतिष्ठितं वेद प्रतितिष्ठति । अन्नवानन्नादो भवति । महान् भवति प्रजया पशुभिर्ब्रह्मवर्चसेन । महान् कीर्त्या ॥

इति सप्तमोऽनुवाकः ॥ ७ ॥

अन्नं न परिचक्षीत । तद्व्रतम् । आपो वा अन्नम् । ज्योतिरन्नादं । अप्सु ज्योतिः प्रतिष्ठितम् । ज्योतिष्यापः प्रतिष्ठिताः । तदेतदन्नमन्ने प्रतिष्ठितम् । स य एतदन्नमन्ने प्रतिष्ठितं वेद प्रतितिष्ठति । अन्नवानन्नादो भवति । महान् भवति प्रजया पशुभिर्ब्रह्मवर्चसेन । महान् कीर्त्या १

इत्यष्टमोऽनुवाकः ॥ ८ ॥

अन्नं बहु कुर्वीत । तद्व्रतम् । पृथिवी वा अन्नम् । आ-
काशोऽन्नादः । पृथिव्यामाकाशः प्रतिष्ठितः । आकाशे
पृथिवी प्रतिष्ठिता । तदेतदन्नमन्ने प्रतिष्ठितम् । स य एत-
दन्नमन्ने प्रतिष्ठितं वेद प्रतितिष्ठति । अन्नवानन्नादो भवति ।
महान् भवति प्रजया पशुभिर्ब्रह्मवर्चसेन । महान् कीर्त्या ॥
इति नवमोऽनुवाकः ॥ ९ ॥

न कञ्चन वसतौ प्रत्याचक्षीत । तद्व्रतम् । तस्माद्यया
कया च विधया बह्वन्नं प्राप्नुयात् । अराध्यस्मा अन्नमित्या-
चक्षते । एतद्वै मुखतोऽन्नं ऽराध्यम् । मुखतोऽस्मा अन्नं
राध्यते । एतद्वै मध्यतोऽन्नं ऽराध्यम् । मध्यतोऽस्मा अन्नं
राध्यते । एतद्वा अन्ततोऽन्नं ऽराध्यम् । अन्ततोऽस्मा अ-
न्नं ऽराध्यते ॥ १ ॥ य एवं वेद । क्षेम इति वाचि । योग-
क्षेम इति प्राणापानयोः । कर्मेति हस्तयोः । गतिरिति
पादयोः । विमुक्तिरिति पायौ । इति मानुषीः समाज्ञाः ।
अथ दैवीः । तृप्तिरिति वृष्टौ । बलमिति विद्युति ॥ २ ॥
यश इति पशुषु । ज्योतिरिति नक्षत्रेषु । प्रजापतिरमृतमान-
न्द इत्युपस्थे । सर्वमित्याकाशे । तत्प्रतिष्ठेत्युपासीत । प्र-
तिष्ठावान् भवति । तन्मह इत्युपासीत । महान् भवति ।
तन्मन इत्युपासीत । मानवान् भवति ॥ ३ ॥ तन्नम इ-
त्युपासीत । नम्यन्तेऽस्मै कामाः । तद्वह्ने इत्युपासीत । ब्र-
ह्मवान् भवति । तद्वह्मणः परिमर इत्युपासीत । पर्य्येणं

म्रियन्ते द्विषन्तः सपत्नाः । परि येऽप्रिया भ्रातृव्याः । स
यश्चायं पुरुषे । यश्चासावादित्ये । स एकः ॥ ४ ॥ स य
एवंवित् । अस्माँल्लोकात्प्रेत्य । एतमन्नमयमात्मानमुपसं-
क्रम्य । एतं प्राणमयमात्मानमुपसंक्रम्य । एतं मनोमयमा-
त्मानमुपसंक्रम्य । एतं विज्ञानमयमात्मानमुपसंक्रम्य । ए-
तमानन्दमयमात्मानमुपसंक्रम्य । इमाँल्लोकान् काम्यन्नी-
कामरूप्यनुसञ्चरन् । एतत्सामगायन्नास्ते । हा ३ बु हा ३
बु हा ३ बु ॥ ५ ॥ अहमन्नमहमन्नमहमन्नम् । अहमन्नादो-
ऽहमन्नादो२ ऽहमन्नादः । अहँश्लोककृदहँश्लोककृदह-
ँश्लोककृत् । अहमस्मि प्रथमजा ऋता३स्य । पूर्वं देवेभ्यो-
ऽमृतस्य ना ३ भायि । यो मा ददाति स इदेव मा३वाः ।
अहमन्नमन्नमदन्तमा३न्नि । अहं विश्वं भुवनमभ्यभवां ३
सुवर्णज्योतीः । य एवं वेद । इत्युपनिषत् ॥ ६ ॥

राध्यते विद्युति मानवान् भवत्येको हा ३ बु । य एवं
वेदैकश्च ॥

इति दशमोऽनुवाकः ॥ १० ॥

भृगुस्तस्मै यतो विशन्ति तद्विजिज्ञासस्व तत्रयोदशान्नं
प्राणं मनो विज्ञानमिति विज्ञाय तं तपसा द्वादश द्वाद-
शानन्द इति सैषादशान्नं न निन्द्यात् प्राणः शरीरमन्नं
न परिचक्षीतापो ज्योतिरन्नं बहु कुर्वीत पृथिव्यामाकाश
एकादशैकादश । न कञ्चनैकषष्ठिरेकान्नविंशतिरेकान्न-
विंशतिः ॥

सह नाववतु । सह नौ भुनक्तु । सह वीर्यं करवावहै ।
तेजस्विनावधीतमस्तु मा विद्विषावहै ॥ ॐ शान्तिः शा-
न्तिः शान्तिः ॥

भृगुरित्युपनिषत् ॥

इति भृगुवल्ली समाप्ता ॥ ३ ॥

शं नो मित्रः शं वरुणः । शं नो भवत्वय्यमा । शं न
इन्द्रो बृहस्पतिः । शं नो विष्णुरुक्रमः । नमो ब्रह्मणे ।
नमस्ते वायो । त्वमेव प्रत्यक्षं ब्रह्मासि । त्वमेव प्रत्यक्षं ब्रह्म
वदिष्यामि । सत्यं वदिष्यामि । तन्मामवतु । तद्वक्तार-
मवतु । अवतु माम् । अवतु वक्तारम् ॥ ॐ शान्तिः शा-
न्तिः शान्तिः ॥

इति तैरियोपनिषत्संपूर्णा ॥ ७ ॥

॥ ॐ तत्सत् ॥

अथ ऋग्वेदीयैतरेयोपनिषत्प्रारंभः ॥ ८ ॥

वाङ्मे मनसि प्रतिष्ठिता मनो मे वाचि प्रतिष्ठिता-
विरावीर्म एधि । वेदस्य म आणीस्थः श्रुतं मे मा प्रहा-
सीरनेनाधीते नाऽहोरात्रान्संदधाम्यृतं वदिष्यामि । सत्यं
वदिष्यामि । तन्मामवतु । तद्वक्तारमवतु मामवतु व-
क्तारमवतु वक्तारम् ॥ ॐ शान्तिः शान्तिः शान्तिः ॥

आत्मा वा इदमेक एवाग्र आसीन्नान्यापत्रप्स्यत् ॥ ५ ॥
स ईक्षत लोकान्नु सृजा इति ॥ १ ॥

स इमाँल्लोकानसृजताम्भो मरीचीर्मरमापोऽदोऽ^{य । स य-}
रेण दिवं द्यौः प्रतिष्ठाऽन्तरिक्षं मरीचयः । पृथिवी^{तत्त्व-}
या अधस्तात्ता आपः ॥ २ ॥

स ईक्षतेमे नु लोका लोकपालान्नु सृजा इति । सो-
ऽद्भ्य एव पुरुषं समुद्धृत्यामूर्च्छयत् ॥ ३ ॥

तमभ्यतपत्तस्याभितप्तस्य मुखं निरभिद्यत यथाण्डं मु-
खाद्वाग्वाचोऽग्निर्नासिके निरभिद्येतां नासिकाभ्यां प्राणः
प्राणाद्वायुरक्षिणी निरभिद्येतामक्षीभ्याञ्चक्षुश्चक्षुष आदि-
त्यः कर्णौ निरभिद्येतां कर्णाभ्यां श्रोत्रं श्रोत्रादिशस्त्व-
ङ्गिरभिद्यत त्वचो लोमानि लोमभ्य ओषधिवनस्पतयो हृ-
दयं निरभिद्यत हृदयान्मनो मनसश्चन्द्रमा नाभिर्निरभि-
द्यत नाभ्या अपानोऽपानान्मृत्युः शिश्रं निरभिद्यत शि-
श्नाद्रेतो रेतस आपः ॥ ४ ॥

इति प्रथमः खण्डः ॥ १ ॥

ता एता देवताः सृष्टा अस्मिन् महत्यर्णवे प्रापतंस्त-
मशनायापिपासाभ्यामन्ववार्जत्ता एनमब्रुवन्नायतनं नः प्र-
जानीहि यस्मिन् प्रतिष्ठिता अन्नमदामेति ॥ १ ॥

ताभ्यो गामानयत्ता अब्रुवन्न वै नोऽयमलमिति । ता-
भ्योऽश्वमानयत्ता अब्रुवन्न वै नोऽयमलमिति ॥ २ ॥

सह नाववतु । रुषमानयत्ता अब्रुवन् सुकृतं बतेति पुरुषो
तेजस्विनावधी । ता अब्रवीद्यथाऽऽयतनं प्रविशतेति ॥ ३ ॥

न्तिः शान्तिर्वाग्भूत्वा मुखं प्राविशद्वायुः प्राणो भूत्वा ना-
के प्राविशदादित्यश्चक्षुर्भूत्वाऽक्षिणी प्राविशद्दिशः श्रोत्रं
भूत्वा कर्णौ प्राविशन्नोषधिवनस्पतयो लोमानि भूत्वा त्वचं
प्राविशंश्चन्द्रमा मनो भूत्वा हृदयं प्राविशन्मृत्युरपानो
भूत्वा नाभिं प्राविशदापो रेतो भूत्वा शिश्रं प्राविशन् ४

तमशनायापिपासे अब्रूतामावाभ्यामभिप्रजानीहिति ।
ते अब्रवीदेतास्वेव वां देवतास्वाभजाम्येतासु भागिन्यौ
करोमीति । तस्माद्यस्यै कस्यै च देवतायै हविर्गृह्यते भा-
गिन्यावेवास्यामशनायापिपासे भवतः ॥ ५ ॥

इति द्वितीयः खण्डः ॥ २ ॥

स ईक्षतेमे नु लोकाश्च लोकपालाश्चान्नमेभ्यः सृजा इति ?
सोऽपोऽभ्यतपत् ताभ्योऽभितप्ताभ्यो मूर्तिरजायत ।
या वै सा मूर्तिरजायताऽन्नं वै तत् ॥ २ ॥

तदेनदभिसृष्टं पराङ्मत्यजिघांसत् तद्वाचा जिघृक्षत्तन्न
शक्नोद्वाचा ग्रहीतुम् । स यद्धैनद्वाचाऽग्रहैष्यदभिव्याहृत्यहै-
वान्नमन्नप्स्यत् ॥ ३ ॥ तत्प्राणेनाजिघृक्षत् तन्नाशक्नोत्प्रा-
णेन ग्रहीतुम् । स यद्धैनत्प्राणेनाग्रहैष्यदभिप्राण्यहैवान्नम-
न्नप्स्यत् ॥ ४ ॥ तच्चक्षुषाऽजिघृक्षत् तन्नाशक्नोच्चक्षुषा ग्र-

हीतुम् । स यद्धैनच्चक्षुषाऽग्रहैष्यदृष्ट्वा हैवान्नमत्रप्स्यत् ॥ ५ ॥
तच्छ्रोत्रेणाजिघृक्षत् तन्नाशक्रोच्छ्रोत्रेण ग्रहीतुम् । स य-
द्धैनच्छ्रोत्रेणाग्रहैष्यच्छ्रुत्वा हैवान्नमत्रप्स्यत् ॥ ६ ॥ तत्त्व-
चाजिघृक्षत् तन्नाशक्रोत्त्वचा ग्रहीतुम् । स यद्धैनत्त्वचा-
ऽग्रहैष्यत्स्पृष्ट्वा हैवान्नमत्रप्स्यत् ॥ ७ ॥ तन्मनसाऽजिघृक्षत्
तन्नाशक्रोन्मनसा ग्रहीतुम् । स यद्धैनन्मनसाऽग्रहैष्यद्ध्या-
त्वा हैवान्नमत्रप्स्यत् ॥ ८ ॥ तच्छिश्रेनाजिघृक्षत्तन्नाशक्रो-
च्छिश्रेण ग्रहीतुम् । स यद्धैनच्छिश्रेणाग्रहैष्यद्विसृज्य हैवा-
न्नमत्रप्स्यत् ॥ ९ ॥ तदपानेनाजिघृक्षत् तदायवत् सैषोऽ-
न्नस्य ग्रहो यद्वायुरन्नायुर्वा एष यद्वायुः ॥ १० ॥ स ईक्षत
कथं न्विदं महते स्यादिति स ईक्षत कतरेण प्रपद्या इति ।
स ईक्षत यदि वाचाऽभिव्याहृतं यदि प्राणेनाभिप्राणितं
यदि चक्षुषा दृष्टं यदि श्रोत्रेण श्रुतं यदि त्वंचा स्पृष्टं यदि
मनसा ध्यातं यद्यपानेनाभ्यपानितं यदि शिश्रेण विसृष्टमथ
कोहऽमिति ॥ ११ ॥ स एतमेव सीमानं विदार्यैतया
द्वारा प्रापद्यत । सैषा विद्वतिर्नाम द्वास्तदेतन्नान्दनं तस्य
त्रय आवसथास्त्रयः स्वप्ना अयमावसथोऽयमावसथोऽयमा-
वसथ इति ॥ १२ ॥ स जातो भूतान्यभिव्यैख्यत् किमि-
हान्यं वावदिषदिति । स एतमेव पुरुषं ब्रह्म ततमपश्य-
दिदमदर्शमिति ॥ १३ ॥ तस्मादिदंद्रो नामेदंद्रो हवै नाम

तमिदन्द्रं सन्तमिन्द्र इत्याचक्षते परोक्षेण परोक्षप्रिया इव
हि देवाः परोक्षप्रिया इव हि देवाः ॥ १४ ॥

इति तृतीयः खण्डः ॥ ३ ॥

इत्यैतरेये द्वितीयारण्यके चतुर्थोऽध्यायः ॥ ४ ॥

उपनिषत्सु प्रथमोऽध्यायः ॥ १ ॥

पुरुषे ह वा अयमादितो गर्भो भवति यदेतद्रेतस्तदेतत्
सर्वेभ्योऽङ्गेभ्यस्तेजः सम्भूतमात्मन्येवात्मानं बिभर्ति तद्य-
दा स्त्रियां सिञ्चत्यथैनज्जनयति तदस्य प्रथमं जन्म ॥ १ ॥

तत् स्त्रिया आत्मभूयं गच्छति यथा स्वमङ्गं तथा त-
स्मादेनां न हिनस्ति साऽस्यैतमात्मानमत्र गतं भावयति २

सा भावयित्री भावयितव्या भवति तं स्त्री गर्भं बि-
भर्ति सोऽग्र एव कुमारं जन्मनोऽग्रेऽधिभावयति स य-
त्कुमारं जन्मनोऽग्रेऽधिभावयत्यात्मानमेव तद्भावयत्येषां
लोकानां सन्तत्या एवं सन्तता हीमे लोकास्तदस्य द्वितीयं
जन्म ॥ ३ ॥

सोऽस्याऽयमात्मापुण्येभ्यः कर्मभ्यः प्रतिधीयतेऽथा-
स्याऽयमितर आत्मा कृतकृत्यो वयोगतः प्रैति स इतः प्रय-
न्नेव पुनर्जायते तदस्य तृतीयं जन्म तदुक्तमृषिणा ॥ ४ ॥

गर्भेनु सन्नन्वेषामवेदमहं देवानां जनिमानि विश्वा ॥
शतं मा पुर आयसीररक्षन्नधः द्येनोजवसा निरदीयमिति
गर्भं एवैतच्छयानो वामदेव एवमुवाच ॥ ५ ॥

स एवं विद्वानस्माच्छरीरभेदादूर्ध्व उत्क्रम्यामुष्मिन् स्वर्गे
लोके सर्वान् कामानाप्त्वाऽमृतः समभवत् समभवत् ॥ ६ ॥

इति चतुर्थः खण्डः ॥ ४ ॥

इत्यैतरेयारण्यके पञ्चमोऽध्यायः ॥ ५ ॥

उपनिषत्सु द्वितीयोऽध्यायः ॥ २ ॥

कोऽयमात्मेति वयमुपास्महे कतरः स आत्मा येन वा
रूपं पश्यति येन वा शब्दं शृणोति येन वा गन्धानाजि-
घ्रति येन वा वाच्यं व्याकरोति येन वा स्वादु चास्वादु
च विजानाति ॥ १ ॥

यदेतद्दृढं मनश्चैतत् संज्ञानमाज्ञानं विज्ञानं प्रज्ञानं
मेधा दृष्टिर्धृतिर्मतिर्मनीषा जूतिः स्मृतिः सङ्कल्पः क्रतुरसुः
कामो वश इति सर्वाण्येवैतानि प्रज्ञानस्य नामधेयानि भ-
वन्ति ॥ २ ॥

एष ब्रह्मैष इन्द्र एष प्रजापतिरेते सर्वे देवा इमानि च
पञ्च महाभूतानि पृथिवी वायुराकाश आपो ज्योतीर्षीत्ये-
तानीमानि च क्षुद्रमिश्राणीव बीजानीतराणि चेताराणि
चाण्डजानि च जारुजानि च स्वेदजानि चोद्भिज्जानि
चाश्वा गावः पुरुषा हस्तिनो यत्किञ्चेदं प्राणि जङ्गमं च प-
तत्रि च यच्च स्थावरं सर्वं तत्प्रज्ञानेत्रं प्रज्ञाने प्रतिष्ठितं
प्रज्ञानेत्रो लोकः प्रज्ञा प्रतिष्ठा प्रज्ञानं ब्रह्म ॥ ३ ॥ स ए-

तेन प्रज्ञेनात्मनास्माल्लोकादुत्क्रम्यामुष्मिन् स्वर्गे लोके स-
र्वान्कामानाप्त्वाऽमृतः समभवत् समभवत् ॥ इत्योम् ४

इति पञ्चमः खण्डः ॥ ५ ॥

इत्यैतरेयारण्यके षष्ठोऽध्यायः ॥ ६ ॥

उपनिषत्सु तृतीयोऽध्यायः ॥ ३ ॥

वाङ्मे मनसि प्रतिष्ठिता मनो मे वाचि प्रतिष्ठितमावि-
रावीर्म एधि । वेदस्य म आणीस्थः श्रुतं मे मा प्रहासीर-
नेनाधीते नाऽहोरात्रान्संदधाम्यृतं वदिष्यामि । सत्यं व-
दिष्यामि । तन्मामवतु । तद्वक्तारमवत्ववतुमामवतु वक्तार-
मवतु वक्तारम् ॥ ॐ शान्तिः शान्तिः शान्तिः ॥

इत्यैतरेयोपनिषत्संपूर्णा ॥ ८ ॥

॥ ॐ तत्सत् ॥

अथ सामवेदीयछान्दोग्योपनिषत् ॥ ९ ॥

ॐ आप्यायन्तु ममाङ्गानि वाक्प्राणश्चक्षुः श्रोत्रमथो
बलमिन्द्रियाणि च ॥ सर्वाणि सर्वं ब्रह्मोपनिषदं माहं ब्रह्म
निराकुर्यां मा मा ब्रह्म निराकरोदनिराकरणमस्त्वनिराक-
रणं मेऽस्तु तदात्मनि निरते य उपनिषत्सु धर्मास्ते मयि
सन्तु ते मयि सन्तु ॥ ॐ शान्तिः शान्तिः शान्तिः ॥

ओमित्येतदक्षरमुद्गीथमुपासीतोमिति ब्रुद्वायति तस्यो-

पव्याख्यानम् ॥ १ ॥ एषां भूतानां पृथिवी रसः पृथिव्या
 आपो रसोऽपामोषधयो रस ओषधीनां पुरुषो रसः पुरुष-
 स्य वाग्रसो वाच ऋग्रस ऋचः साम रसः साम उद्गीथो
 रसः ॥ २ ॥ स एष रसानां रसतमः परमः पराङ्घ्र्यो-
 ऽष्टमो यदुद्गीथः ॥ ३ ॥ कतमा कतमर्कतमत्कतमत्साम
 कतमः कतम उद्गीथ इति विमृष्टं भवति ॥ ४ ॥ वागेवर्क
 प्राणः सामोमित्येतदक्षरमुद्गीथस्तद्वा एतन्मिथुनं यद्वाक्
 च प्राणश्चर्क च साम च ॥ ५ ॥ तदेतन्मिथुनमोमित्येत-
 स्मिन्नक्षरे सः सृज्यते यदा वै मिथुनौ समागच्छत आपय-
 तो वै तावन्योन्यस्य कामम् ॥ ६ ॥ आपयिता ह वै कामा-
 नां भवति य एतदेवं विद्वानक्षरमुद्गीथमुपास्ते ॥ ७ ॥
 तद्वा एतदनुज्ञाक्षरं यद्धि किञ्चानुजानात्योमित्येव तदाहै-
 षो एव समृद्धिर्यदनुज्ञा समर्द्धयिता ह वै कामानां भवति
 य एतदेवं विद्वानक्षरमुद्गीथमुपास्ते ॥ ८ ॥ तेनेयं त्रयी
 विद्या वर्त्तते ओमित्याश्रावयत्योमिति शः सत्योमित्युद्गाय-
 त्येतस्यैवाक्षरस्याप्रचित्यै महिम्ना रसेन ॥ ९ ॥ तेनोभौ
 कुरुतो यश्चैतदेवं वेद यश्च न वेद । नाना तु विद्या चावि-
 द्या च यदेव विद्यया करोति श्रद्धयोपनिषदा तदेव वीर्य्य-
 वत्तरं भवतीति खल्वेतस्यैवाक्षरस्योपव्याख्यानं भवति १०

तृतीयस्य प्रथमः खण्डः ॥ १ ॥

देवासुरा ह वै यत्र संयेतिरे उभये प्राजापत्यास्तद्ध देवा

उद्गीथमाजहुरनेनैनामभिभविष्याम इति ॥ १ ॥ ते ह ना-
 सिक्यं प्राणमुद्गीथमुपासाञ्चक्रिरे तऽहासुराः पाप्मना वि-
 विधुस्तस्मात्तेनोभयं जिघ्रति सुरभि च दुर्गन्धि च पाप्मना
 ह्येष विद्धः ॥ २ ॥ अथ ह वाचमुद्गीथमुपासाञ्चक्रिरे ताऽ
 हासुराः पाप्मना विविधुस्तस्मात्तयोभयं वदति सत्यञ्चानृतं
 च पाप्मना ह्येषा विद्धा ॥ ३ ॥ अथ ह चक्षुरुद्गीथमुपासा-
 ञ्चक्रिरे तद्धासुराः पाप्मना विविधुस्तस्मात्तेनोभयं पश्यति
 दर्शनीयं चादर्शनीयं च पाप्मना ह्येतद्विद्धम् ॥ ४ ॥ अथ ह
 श्रोत्रमुद्गीथमुपासाञ्चक्रिरे तद्धासुराः पाप्मना विविधुस्त-
 स्मात्तेनोभयऽ शृणोति श्रवणीयञ्चाश्रवणीयञ्च पाप्मना
 ह्येतद्विद्धम् ॥ ५ ॥ अथ ह मन उद्गीथमुपासाञ्चक्रिरे तद्धा-
 सुराः पाप्मना विविधुस्तस्मात्तेनोभयऽ सङ्कल्पयते सङ्कल्प-
 नीयञ्चासङ्कल्पनीयञ्च पाप्मना ह्येतद्विद्धम् ॥ ६ ॥ अथ ह
 य एवायं मुख्यः प्राणस्तमुद्गीथमुपासाञ्चक्रिरे तऽहासुरा
 ऋत्वा विदध्वंसुर्यथाश्मानमाखणमृत्वा विध्वऽसेत् ॥ ७ ॥
 एवं यथाश्मानमाखणमृत्वा विध्वऽसत एवऽ हैव स वि-
 ध्वऽसते य एवंविदि पापं कामयते यश्चैनमभिदासति स
 एषोऽश्माखणः ॥ ८ ॥ नैवैतेन सुरभि न दुर्गन्धि विजा-
 नात्यपहतपाप्मा ह्येष तेन यदश्नाति यत्पिबति तेनेतरान्
 प्राणानवत्येतमु एवान्ततोऽवित्त्वोत्क्रामति व्याददालेवा-
 न्तत इति ॥ ९ ॥ तऽहाङ्गिरा उद्गीथमुपासाञ्चक्रे एतमु

एवाङ्गिरसं मन्यन्तेऽङ्गानां यद्रसः ॥ १० ॥ तेन तद् बृहस्पतिरुद्गीथमुपासाञ्चक एतमु एव बृहस्पतिं मन्यन्ते वाग्धि बृहती तस्या एष पतिः ॥ ११ ॥ तेन तद् हायास्य उद्गीथमुपासाञ्चक एतमु एवायास्यं मन्यन्त आस्याद्यदयते ॥ १२ ॥ तेन तद् बको दालभ्यो विदाञ्चकार । स ह नैमिषीयानामुद्गाता बभूव स ह सौभ्यः कामानागायति ॥ १३ ॥ आगाता ह वै कामानां भवति य एतदेवं विद्वानक्षरमुद्गीथमुपास्त इत्यध्यात्मम् ॥ १४ ॥

तृतीयस्य द्वितीयः खण्डः ॥ २ ॥

अथाधिदैवतं य एवासौ तपति तमुद्गीथमुपासीतोद्यन्वा एष प्रजाभ्य उद्गायति उद्यत्स्तमोभयमपहन्त्यपहन्ता ह वै भयस्य तमसो भवति य एवं वेद ॥ १ ॥ समान उ एवायञ्चासौ चोष्णोऽयमुष्णोऽसौ स्वर इतीममाचक्षते स्वर इति प्रत्यास्वर इत्यमुं तस्माद्वा एतमिमममुञ्चोद्गीथमुपासीत ॥ २ ॥ अथ खलु व्यानमेवोद्गीथमुपासीत यद्वै प्राणिति स प्राणो यदपानिति सोऽपानोऽथ यः प्राणापानयोः सन्धिः स व्यानो यो व्यानः सा वाक् तस्मादप्राणन्ननपानन्वाचमभिव्याहरति ॥ ३ ॥ या वाक्सर्क्तस्मादप्राणन्ननपानन्नृचमभिव्याहरति यर्क्तसाम तस्मादप्राणन्ननपानन्साम गायति यत्साम स उद्गीथस्तस्मादप्राणन्ननपानन्नृद्गायति ॥ ४ ॥ अतो यान्यन्यानि धीर्यवन्ति कर्मा-

णि यथाग्नेर्मन्थनमाजेः सरणं दृढस्य धनुष आयमनम-
 प्राणन्ननपानंस्तानि करोत्येतस्य हेतोर्व्यानमेवोद्गीथमुपा-
 सीत ॥ ५ ॥ अथ खलूद्गीथाक्षराण्युपासीतोद्गीथ इति
 प्राण एवोत्प्राणेन ह्युत्तिष्ठति वाग्गीर्वाचो ह गिर इत्याचक्ष-
 तेऽन्नं थमन्ने हीदं सर्वं स्थितम् ॥ ६ ॥ द्यौरेवोदन्तरिक्षं
 गीः पृथिवी थमादित्य एवोद्वायुर्गिरग्निस्थं सामवेद एवो-
 द्यजुर्वेदो गीः ऋग्वेदस्थं दुग्धेऽस्मै वाग्दोहं यो वाचोदोहो-
 ऽन्नवानन्नादो भवति य एतान्येवं विद्वानुद्गीथाक्षराण्युपास्त
 उद्गीथ इति ॥ ७ ॥ अथ खल्वाशीः समृद्धिरुपसरणानीत्यु-
 पासीत येन साम्ना स्तोष्यन् स्यात्तत्सामोपधावेत् ॥ ८ ॥
 यस्यामृचि तामृचं यदार्घ्यं तमृषिं यां देवतामभिष्टोष्यन्
 स्यात्तां देवतामुपधावेत् ॥ ९ ॥ येन छन्दसा स्तोष्यन् स्या-
 त्छन्द उपधावेद्येन स्तोमेन स्तोष्यमाणः स्यात् तं स्तो-
 ममुपधावेत् ॥ १० ॥ यां दिशमभिष्टोष्यन् स्यात्तां दिश-
 मुपधावेत् ॥ ११ ॥ आत्मानमन्तत उपसृत्य स्तुवीत कामं
 ध्यायन्नप्रमत्तोऽभ्यासो ह यदस्मै स कामः समृद्धयेत यत्का-
 मः स्तुवीतेति यत्कामः स्तुवीतेति ॥ १२ ॥

तृतीयस्य तृतीयः खण्डः ॥ ३ ॥

ॐ मित्येतदक्षरमुद्गीथमुपासीतोमिति ह्युद्गायति तस्योप
 व्याख्यानम् ॥ १ ॥ देवा वै मृत्योर्बिभ्यतस्त्रयीं विद्यां प्रा-
 विशंस्ते छन्दोभिरच्छादयन्त्यदेभिरच्छादयंस्तच्छन्दसां

छन्दस्त्वम् ॥ २ ॥ तानु तत्र मृत्युर्यथा मत्स्यमुदके परि-
पश्येदेवं पर्य्यपश्यद्दृचि साम्नि यजुषि ते नु विस्वोर्ध्वा ऋ-
चः साम्नो यजुषः स्वरमेव प्राविशन् ॥ ३ ॥ यदा वा ऋ-
चमाम्नोत्योमित्येवातिस्वरत्येवऽ सामैवं यजुरेष उ स्वरो य-
देतदक्षरमेतदमृतमभयं तत्प्रविश्य देवा अमृता अभया
अभवन् ॥ ४ ॥ स य एतदेवं विद्वानक्षरं प्रणौत्येतदेवाक्ष-
रऽ स्वरममृतमभयं प्रविशति तत्प्रविश्य यदमृता देवास्त-
दमृतो भवति ॥ ५ ॥

तृतीयस्य चतुर्थः खण्डः ॥ ४ ॥

अथ खलु य उद्गीथः स प्रणवो यः प्रणवः स उद्गीथ
इत्यसौ वा आदित्य उद्गीथ एष प्रणव ओमिति ह्येष स्वर-
न्नेति ॥ १ ॥ एतमु एवाहमभ्यागासिषं तस्मान्मम त्वमे-
कोऽसीति ह कौषीतकिः पुत्रमुवाच रश्मीऽ स्त्वं पर्याव-
र्त्तयाद्ब्रह्मो वै ते भविष्यन्तीत्यधिदैवतम् ॥ २ ॥ अथाध्या-
त्मं य एवायं मुख्यः प्राणस्तमुद्गीथमुपासीतोमिति ह्येष
स्वरन्नेति ॥ ३ ॥ एतमु एवाहमभ्यागासिषं तस्मान्मम त्वमे-
कोऽसीति ह कौषीतकिः पुत्रमुवाच प्राणाऽस्त्वं भूमा-
नमभिगायताद्ब्रह्मो वै मे भविष्यन्तीति ॥ ४ ॥ अथ खलु
य उद्गीथः स प्रणवो यः प्रणवः स उद्गीथ इति होतृषद-
नाद्धैवापि दुरुद्गीथमनुसमाहरतीत्यनुसमाहरतीति ॥ ५ ॥

तृतीयस्य पञ्चमः खण्डः ॥ ५ ॥

इयमेवर्गग्निः साम तदेतदेतस्यामृच्यध्यूढः साम तस्मा-
 दृच्यध्यूढः साम गीयते इयमेव साऽग्निरमस्तत्साम ॥ १ ॥
 अन्तरिक्षमेवर्वायुः साम तदेतदेतस्यामृच्यध्यूढः साम
 तस्मादृच्यध्यूढः साम गीयतेऽन्तरिक्षमेव सा वायुरमस्त-
 त्साम ॥ २ ॥ द्यौरेवर्गादित्यः साम तदेतदेतस्यामृच्यध्यू-
 ढः साम तस्मादृच्यध्यूढः साम गीयते द्यौरेव साऽऽदि-
 त्योऽमस्तत्साम ॥ ३ ॥ नक्षत्राण्येवर्क् चन्द्रमाः साम तदे-
 तदेतस्यामृच्यध्यूढः साम तस्मादृच्यध्यूढः साम गीयते
 नक्षत्राण्येव सा चन्द्रमा अमस्तत्साम ॥ ४ ॥ अथ यदे-
 तदादित्यस्य शुक्लं भाः सैवर्गथ यन्नीलं परः कृष्णं तत्साम
 तदेतदेतस्यामृच्यध्यूढः साम तस्मादृच्यध्यूढः साम गी-
 यते ॥ ५ ॥ अथ यदेवैतदादित्यस्य शुक्लं भाः सैव साऽथ
 यन्नीलं परः कृष्णं तदमस्तत्सामाथ य एषोऽन्तरादित्ये
 हिरण्मयः पुरुषो दृश्यते हिरण्यश्मश्रुर्हिरण्यकेश आप्रण-
 खात्सर्व्व एव सुवर्णः ॥ ६ ॥ तस्य यथा कप्यासं पुंडरी-
 क्रमेवमक्षिणी तस्योदिति नाम स एष सर्व्वेभ्यः पाप्मभ्य
 उदित उदेति ह वै सर्व्वेभ्यः पाप्मभ्यो य एवं वेद ॥ ७ ॥
 तस्यर्क् च साम च गेष्णौ तस्मादुद्गीथस्तस्मात्त्वेवोद्गातैत-
 स्य हि गाता स एष ये चामुष्मात्पराञ्चो लोकास्तेषां चेष्टे
 देवकामानां चेत्यधिदैवतम् ॥ ८ ॥

तृतीयस्य षष्ठः खण्डः ॥ ६ ॥

अथाध्यात्मं वागेवर्क प्राणः साम तदेतदेतस्यामृच्यध्यूढं साम तस्मादृच्यध्यूढं साम गीयते वागेव सा प्राणोऽमस्तत्साम ॥ १ ॥ चक्षुरेवर्गात्मा साम तदेतदेतस्यामृच्यध्यूढं साम तस्मादृच्यध्यूढं साम गीयते चक्षुरेव साऽऽत्माऽमस्तत्साम ॥ २ ॥ श्रोत्रमेवर्ज्जनः साम तदेतदेतस्यामृच्यध्यूढं साम तस्मादृच्यध्यूढं साम गीयते श्रोत्रमेव सा मनोऽमस्तत्साम ॥ ३ ॥ अथ यदेतदक्ष्णः शुक्लं भाः सैवर्गथ यन्नीलं परः कृष्णं तत्साम तदेतदेतस्यामृच्यध्यूढं साम तस्मादृच्यध्यूढं साम गीयते अथ यदेवैतदक्ष्णः शुक्लं भाः सैव साऽथ यन्नीलं परः कृष्णं तदमस्तत्साम ॥ ४ ॥ अथ य एषोऽन्तरक्षिणि पुरुषो दृश्यते सैवर्कत्साम तदुक्थं तद्यजुस्तद्ब्रह्म तस्यैतस्य तदेव रूपं यदमुष्य रूपं यावमुष्य गेष्णौ तौ गेष्णौ यन्नाम तन्नाम ॥ ५ ॥ स एष ये चैतस्मादर्वाञ्चो लोकास्तेषां चेष्टे मनुष्यकामानाञ्चेति तद्य इमे वीणायां गायन्त्येतं ते गायन्ति तस्मात्ते धनसनयः ॥ ६ ॥ अथ य एतदेवं विद्वान् साम गायत्युभौ स गायति सोऽमुनैव स एष ये चामुष्मात्पराञ्चो लोकास्तांश्चामोति देवकामांश्च ॥ ७ ॥ अथानेनैव ये चैतस्मादर्वाञ्चो लोकास्तांश्चामोति मनुष्यकामांश्च तस्मादु हैवं विदुद्वाता ब्रूयात् ॥ ८ ॥ कं ते काममागाया-

नीत्येष ह्येव कामगानस्येष्टे य एवं विद्वान् साम गायति
साम गायति ॥ ९ ॥

तृतीयस्य सप्तमः खण्डः ॥ ७ ॥

त्रयो होद्गीथे कुशला बभूवुः शिलकः शालावत्यश्चैकि-
तायनो दाल्भ्यः प्रवाहणो जैवलिरिति ते होचुरुद्गीथे वै
कुशलाः स्मो हन्तोद्गीथे कथां वदाम इति ॥ १ ॥ तथेति
ह समुपविविशुः स ह प्रवाहणो जैवलिरुवाच भगवन्ताव-
ग्रे वदतां ब्राह्मणयोर्वदतोर्वाचः श्रोष्यामीति ॥ २ ॥ स ह
शिलकः शालावत्यश्चैकितायनं दाल्भ्यमुवाच हन्त त्वा
पृच्छानीति पृच्छेति होवाच ॥ ३ ॥ का साम्नो गतिरिति
स्वर इति होवाच स्वरस्य का गतिरिति प्राण इति होवा-
च प्राणस्य का गतिरित्यन्नमिति होवाचान्नस्य का गतिरि-
त्याप इति होवाच ॥ ४ ॥ अपां का गतिरित्यसौ लोक
इति होवाच अमुष्य लोकस्य का गतिरिति न स्वर्गं
लोकमतिनयेदिति होवाच स्वर्गं वयं लोकः सामाभिसं-
स्थापयामः स्वर्गसंस्तावः हि सामेति ॥ ५ ॥ तः ह
शिलकः शालावत्यश्चैकितायनं दाल्भ्यमुवाचाप्रतिष्ठितं वै
किल ते दाल्भ्य साम यस्त्वेतर्हि ब्रूयान्मूर्द्धा ते विपति-
ष्यतीति मूर्द्धा ते विपतेदिति ॥ ६ ॥ हन्ताहमेतद्भगवत्तो
वेदानीति विद्मीति होवाचामुष्य लोकस्य का गतिरित्ययं
लोक इति होवाच अस्य लोकस्य का गतिरिति न प्रति-

ष्ठां लोकमतिनयेदिति होवाच प्रतिष्ठां वयं लोकं सा-
माभिसंस्थापयामः प्रतिष्ठासंस्तावहि सामेति ॥ ७ ॥
तं ह प्रवाहणो जैवलिरुवाचान्तवद्वै किल ते शालावत्य
साम यस्त्वेतर्हि ब्रूयान्मूर्द्धा ते विपतिष्यतीति मूर्द्धा ते वि-
पतेदिति हन्ताहमेतद्भगवत्तो वेदानीति विद्धीति होवाच
तृतीयस्याष्टमः खण्डः ॥ ८ ॥

अस्य लोकस्य का गतिरित्याकाश इति होवाच सर्वा-
णि ह वा इमानि भूतान्याकाशादेव समुत्पद्यन्त आकाशं
प्रत्यस्तं यन्त्याकाशो ह्येवैभ्यो ज्यायानाकाशः परायणम्
॥ १ ॥ स एष परोवरीयानुद्गीथः स एषोऽनन्तः परोव-
रीयो हास्य भवति परोवरीयसो ह लोकान् जयति य ए-
तदेवं विद्वान् परोवरीयांसमुद्गीथमुपास्ते ॥ २ ॥ तंहै-
तमतिधन्वा शौनक उदरशाण्डिल्यायोक्तवोवाच यावत्त
एनं प्रजायामुद्गीथं वेदिष्यन्ते परोवरीयो हैभ्यस्तावदस्मिँ-
ल्लोके जीवनं भविष्यति ॥ ३ ॥ तथामुष्मिँल्लोके लोक
इति स य एतमेवं विद्वानुपास्ते परोवरीय एव हास्यास्मिँ-
ल्लोके जीवनं भवति तथामुष्मिँल्लोके लोक इति लोके लो-
क इति ॥ ४ ॥

तृतीयस्य नवमः खण्डः ॥ ९ ॥

मटचीहतेषु कुरुष्वाटिक्या सह जाययोषस्तिर्ह चाक्रा-
यण इभ्यग्रामे प्रद्राणक उवास ॥ १ ॥ स हेभ्यं कुलमाषा-

न् खादन्तं विभिक्षे तः होवाच । नेतोऽन्ये विद्यन्ते यच्च
 ये म इम उपनिहिता इति ॥ २ ॥ एतेषां मे देहीति होवा-
 च तानस्मै प्रददौ हन्तानुपानमित्युच्छिष्टं वै मे पीतः स्या-
 दिति होवाच ॥ ३ ॥ न स्विदेतेऽप्युच्छिष्टा इति न वा
 अजीविष्यमिमां न खादन्निति होवाच कामो म उदपान-
 मिति ॥ ४ ॥ स ह खादित्वाऽतिशेषान् जायाया आज-
 हार साग्र एव सुभिक्षा बभूव तान् प्रतिगृह्य निदधौ
 ॥ ५ ॥ स ह प्रातः सञ्जिहान उवाच यद्वृताऽन्नस्य लभे-
 महि लभेमहि धनमात्राः राजाऽसौ यक्ष्यते समा सर्वैरा-
 त्विज्यैर्वृणीतेति ॥ ६ ॥ तं जायोवाच हन्त पत इम एव
 कुल्माषा इति तान् खादित्वाऽमुं यज्ञं विततमेयाय ॥ ७ ॥
 तत्रोद्गादनास्तावे स्तोष्यमाणानुपोपविवेश स ह प्रस्तोतार-
 मुवाच ॥ ८ ॥ प्रस्तोतर्या देवता प्रस्तावमन्वायत्ता ताञ्चेद-
 विद्वान् प्रस्तोष्यसि मूर्ध्ना ते विपतिष्यतीति ॥ ९ ॥ एवमे-
 वोद्गातारमुवाचोद्गातर्या देवतोद्गीथमन्वायत्ता ताञ्चेदवि-
 द्वानुद्गास्यसि मूर्ध्ना ते विपतिष्यतीति ॥ १० ॥ एवमेव प्रति-
 हर्तारमुवाच प्रतिहर्तर्या देवता प्रतिहारमन्वायत्ता ताञ्चेद-
 विद्वान् प्रतिहरिष्यसि मूर्ध्ना ते विपतिष्यतीति ते ह
 समारतास्तूष्णीमासाञ्चक्रिरे ॥ ११ ॥

तृतीयस्य दशमः खण्डः ॥ १० ॥

अथ हैनं यजमान उवाच भगवन्तं वा अहं विविदि-

षाणीत्युषस्तिरस्मि चाक्रायण इति होवाच ॥ १ ॥ स हो-
वाच भगवन्तं वा अहमेभिः सर्वैरार्तिवज्यैः पर्यैशिषं भग-
वतो वा अहमविद्यान्यानवृषि ॥ २ ॥ भगवाऽस्त्वेव मे
सर्वैरार्तिवज्यैरिति तथेत्यथ तर्ह्येत एव समतिसृष्टाः स्तुवतां
यावत्त्वेभ्यो धनं दद्यास्तावन्मम दद्या इति तथेति ह यज-
मान उवाच ॥ ३ ॥ अथ हैनं प्रस्तोतोपससाद प्रस्तोतर्या
देवता प्रस्तावमन्वायत्ता ताञ्चेदविद्वान्प्रस्तोष्यसि मूर्द्धा ते
विपतिष्यतीति मा भगवानवोचत्कतमा सा देवतेति ॥ ४ ॥
प्राण इति होवाच सर्वाणि ह वा इमानि भूतानि प्राण-
मेवाभिसंविशन्ति प्राणमभ्युज्जिहते सैषा देवता प्रस्तावम-
न्वायत्ता ताञ्चेदविद्वान्प्रास्तोष्यो मूर्द्धा ते व्यपतिष्यत्तथो-
क्तस्य मयेति ॥ ५ ॥ अथ हैनमुद्गातोपससादोद्गातर्या दे-
वतोद्गीथमन्वायत्ता ताञ्चेदविद्वानुद्गास्यसि मूर्द्धा ते विप-
तिष्यतीति मा भगवानवोचत्कतमा सा देवतेति ॥ ६ ॥
आदित्य इति होवाच सर्वाणि ह वा इमानि भूतान्या-
दित्यमुच्चैः सन्तं गायन्ति सैषा देवतोद्गीथमन्वायत्ता ता-
ञ्चेदविद्वानुदगास्यो मूर्द्धा ते व्यपतिष्यत्तथोक्तस्य मयेति
॥ ७ ॥ अथ हैनं प्रतिहर्तोपससाद प्रतिहर्तर्या देवता प्रति-
हारमन्वायत्ता ताञ्चेदविद्वान् प्रतिहरिष्यसि मूर्द्धा ते विप-
तिष्यतीति मा भगवानवोचत्कतमा सा देवतेति ॥ ८ ॥
अन्नमिति होवाच सर्वाणि ह वा इमानि भूतान्यन्नमेव

प्रतिहरमाणानि जीवन्ति सैषा देवता प्रतिहारमन्वायत्ता
ताश्चेदविद्वान् प्रत्यहरिष्यो मूर्द्धा ते व्यपतिष्यत्तथोक्तस्य
मयेति तथोक्तस्य मयेति ॥ ९ ॥

तृतीयस्यैकादशः खण्डः ॥ ११ ॥

अथातः शौच उद्गीथस्तद्ध बको दालभ्यो ग्लावो वा
मैत्रेयः स्वाध्यायमुद्ववाज ॥ १ ॥ तस्मै श्वा श्वेतः प्रादुर्ब-
भूव तमन्ये श्वान उपसमेत्योचुरन्नं नो भगवानागायत्व-
शनायाम वा इति ॥ २ ॥ तान् होवाचे हैवमाप्रातरुपसमी-
यातेति तद्ध बको दालभ्यो ग्लावो वा मैत्रेयः प्रतिपालया-
ञ्चकार ॥ ३ ॥ ते ह यथैवेदं बहिष्पवमानेन स्तोष्यमाणाः
संश्रब्धाः सर्पन्तीत्येव माससृपुस्तेह समुपविश्य हिञ्चक्रुः
॥ ४ ॥ ओ३मदा३मो३पिवा३मो३देवो वरुणः प्रजाप-
तिः सविता३ऽन्नमिहा२हरदन्नपते२ऽन्नमिहा हराऽऽहरो३
मिति ॥ ५ ॥

द्वादशः खण्डः ॥ १२ ॥

अयं वाव लोकोहा उकारो वायुर्हा इकारश्चन्द्रमा अथ-
कार आत्मेहकारोऽग्निरीकारः ॥ १ ॥ आदित्य ऊकारो
निहव एकारो विश्वेदेवा औहो इकारः प्रजापतिर्हिङ्कारः
प्राणः स्वरोऽन्नं या वाग्विराट् ॥ २ ॥ अनिरुक्तस्त्रयोदश-
स्तोभः सञ्चरो हुङ्कारः ॥ ३ ॥ दुग्धेऽस्मै वाग्दोहं यो वा-

चो दोहोऽन्नवानन्नादो भवति य एतामेवऽसाम्नामुपनिष-
दं वेदोपनिषदं वेद इति ॥ ४ ॥

तृतीयस्य त्रयोदशः खण्डः ॥ १३ ॥

इति छान्दोग्योपनिषद्ब्राह्मणे

प्रथमः प्रपाठकः समाप्तः ॥ १ ॥

ॐसमस्तस्य खलु साम्ना उपासनऽसाधु यत्खलु साधु
तत्सामेत्याचक्षते यदसाधु तदसामेति ॥ १ ॥ तदुताप्याहुः
साम्नैनमुपागादिति साधुनैनमुपागादित्येव तदाहुरसाम्नै-
नमुपागादित्यसाधुनैनमुपागादित्येव तदाहुः ॥ २ ॥ अथो-
ताप्याहुः साम नो बतेति यत्साधु भवति साधु बतेत्येव तदा-
हुरसामनो बतेति यदसाधु भवत्यसाधु बतेत्येव तदाहुः ॥ ३ ॥
स य एतदेवं विद्वान् साधु सामेत्युपास्तेऽभ्याशो ह यदेनऽ
साधवो धर्म्मा आ च गच्छेयुरूप च नमेयुः ॥ ४ ॥

इति चतुर्थस्य प्रथमः खण्डः ॥ १ ॥

लोकेषु पञ्चविधऽसामोपासीत पृथिवी हिङ्गारोऽग्निः
प्रस्तावोऽन्तरिक्षमुद्गीथ आदित्यः प्रतिहारो द्यौर्निधनमि-
त्यूर्ध्वेषु ॥ १ ॥ अथावृत्तेषु द्यौर्हिङ्गार आदित्यः प्रस्ता-
वोऽन्तरिक्षमुद्गीथोऽग्निः प्रतिहारः पृथिवी निधनम् ॥ २ ॥
कल्पन्ते हास्मै लोका ऊर्ध्वाश्चावृत्ताश्च य एतदेवं विद्वाँ-
ल्लोकेषु पञ्चविधऽसामोपास्ते ॥ ३ ॥

इति चतुर्थस्य द्वितीयः खण्डः ॥ २ ॥

वृष्टो पञ्चविधः सामोपासीत पुरो वातो हिङ्गारो मेघो जायते स प्रस्तावो वर्षति स उद्गीथो विद्योतते स्तनयति स प्रतिहारः ॥ १ ॥ उद्गृह्णाति तन्निधनं वर्षति हास्मै वर्षयति ह य एतदेवं विद्वान् वृष्टौ पञ्चविधः सामोपास्ते ॥ २ ॥

इति चतुर्थस्य तृतीयः खण्डः ॥ ३ ॥

सर्वास्वप्सु पञ्चविधः सामोपासीत मेघो यत् सम्प्लवते स हिङ्गारो यद्वर्षति स प्रस्तावो याः प्राच्यः स्यन्दन्ते स उद्गीथो याः प्रतीच्यः स प्रतिहारः समुद्रो निधनम् ॥ १ ॥ न हाप्सु ग्रैत्यप्सुमान् भवति य एतदेवं विद्वान् सर्वास्वप्सु पञ्चविधः सामोपास्ते ॥ २ ॥

इति चतुर्थस्य चतुर्थः खण्डः ॥ ४ ॥

ऋतुषु पञ्चविधः सामोपासीत वसन्तो हिङ्गारो ग्रीष्मः प्रस्तावो वर्षा उद्गीथः शरत्प्रतिहारो हेमन्तो निधनम् ॥ १ ॥ कल्पन्ते हास्मा ऋतव ऋतुमान्भवति य एतदेवं विद्वानृतुषु पञ्चविधः सामोपास्ते ॥ २ ॥

इति चतुर्थस्य पञ्चमः खण्डः ॥ ५ ॥

पशुषु पञ्चविधः सामोपासीताजा हिङ्गारोऽवयः प्रस्तावो गाव उद्गीथोऽश्वाः प्रतिहारः पुरुषो निधनम् ॥ १ ॥ भवन्ति हास्य पशवः पशुमान् भवति य एतदेवं विद्वान् पशुषु पञ्चविधः सामोपास्ते ॥ २ ॥

इति षष्ठः खण्डः ॥ ६ ॥

प्राणेषु पञ्चविधं परोवरीयः सामोपासीत प्राणो हिङ्कारो वाक्प्रस्तावश्चक्षुरुद्गीथः श्रोत्रं प्रतिहारो मनो निधनं परोवरीयाऽसि वैतानि ॥ १ ॥ परोवरीयो हास्य भवति परोवरीयसो ह लोकाञ्जयति य एतदेवं विद्वान् प्राणेषु पञ्चविधं परोवरीयः सामोपास्त इति तु पञ्चविधस्य ॥ २ ॥

इति सप्तमः खण्डः ॥ ७ ॥

अथ सप्तविधस्य वाचि सप्तविधं सामोपासीत यत्किञ्च वाचोहुं ३ इति स हिङ्कारो यत्सेति स प्रस्तावो यदेति स आदिः ॥ १ ॥ यदुदिति स उद्गीथो यत्प्रतीति स प्रतिहारो यदुपेति स उपद्रवो यन्नीति तन्निधनम् ॥ २ ॥ दुग्धेऽस्मै वाग्दोहं यो वाचोदोहोऽन्नवानन्नादो भवति य एतदेवं विद्वान्वाचि सप्तविधं सामोपास्ते ॥ ३ ॥

इति अष्टमः खण्डः ॥ ८ ॥

अथ खल्वमुमादित्यं सप्तविधं सामोपासीत सर्वदा समस्तेन साम मां प्रति मां प्रतीति सर्वेण समस्तेन साम ॥ १ ॥ तस्मिन्निमानि सर्वाणि भूतान्यन्वायत्तानीति विद्यात्तस्य यत्पुरोदयात्स हिङ्कारस्तदस्य पशवोऽन्वायत्तास्तस्मात्ते हिङ्कुर्वन्ति हिङ्कारभाजिनो ह्येतस्य साम्नः ॥ २ ॥ अथ यत्प्रथमोदिते स प्रस्तावस्तदस्य मनुष्या अन्वायत्तास्तस्मात्ते प्रस्तुतिकामाः प्रशंसाकामाः प्रस्तावभाजिनो ह्येतस्य साम्नः ॥ ३ ॥ अथ यत्सङ्गववेलायां स आदि-

स्तदस्य वयाऽस्यन्वायत्तानि तस्मात्तान्यन्तरिक्षेऽनारम्भ-
णान्यादायात्मानं परिपतन्त्यादिभाजीनि ह्येतस्य साम्नः ४
अथ यत्सम्प्रति मध्यन्दिने स उद्गीथस्तदस्य देवा अन्वा-
यत्तास्तस्मात्ते सत्तमाः प्राजापत्यानामुद्गीथभाजिनो ह्येत-
स्य साम्नः ॥ ५ ॥ अथ यदूर्ध्वं मध्यन्दिनात्प्रागपराह्णात्स
प्रतिहारस्तदस्य गर्भा अन्वायत्तास्तस्मात्ते प्रतिहृता नाव-
पद्यन्ते प्रतिहारभाजिनो ह्येतस्य साम्नः ॥ ६ ॥ अथ यदूर्ध्व-
मपराह्णात्प्रागस्तमयात्स उपद्रवस्तदस्यारण्या अन्वायत्ता-
स्तस्मात्ते पुरुषं दृष्ट्वा कक्षं श्वभ्रमित्युपद्रवन्त्युपद्रवभा-
जिनो ह्येतस्य साम्नः ॥ ७ ॥ अथ यत्प्रथमास्तमिते तन्नि-
धनं तदस्य पितरोऽन्वायत्तास्तस्मात्तान्निदधति निधनभा-
जिनो ह्येतस्य साम्न एवं खल्वमुमादित्यं सप्तविधं सा-
मोपास्ते ॥ ८ ॥

इति नवमः खण्डः ॥ ९ ॥

अथ खल्वात्मसम्मितमतिमृत्यु सप्तविधं सामोपासी-
त हिङ्गार इति त्र्यक्षरं प्रस्ताव इति त्र्यक्षरं तत्समम् ॥ १ ॥
आदिरिति द्व्यक्षरं प्रतिहार इति चतुरक्षरं तत इहैकं त-
त्समम् ॥ २ ॥ उद्गीथ इति त्र्यक्षरमुपद्रव इति चतुरक्षरं
त्रिभिस्त्रिभिः समं भवत्यक्षरमतिशिष्यते त्र्यक्षरं तत्समम्
॥ ३ ॥ निधनमिति त्र्यक्षरं तत्सममेव भवति तानि ह वा
एतानि द्वाविंशतिरक्षराणि ॥ ४ ॥ एकविंशत्यादित्य-

सामोत्येकविंशो वा इतोऽसावादित्यो द्वाविंशेन पर-
मादित्याज्जयति तन्नाकं तद्विशोकम् ॥ ५ ॥ आमोतीहा-
दित्यस्य जयं परो हास्यादित्यजयाज्जयो भवति य एतदेवं
विद्वानात्मसम्मितमतिमृत्यु सप्तविधं सामोपास्ते सामो-
पास्ते ॥ ६ ॥

इति दशमः खण्डः ॥ १० ॥

मनो हिङ्कारो वाक्प्रस्तावश्चक्षुरुद्गीथः श्रोत्रं प्रतिहारः
प्राणो निधनमेतद्वायत्रं प्राणेषु प्रोतम् ॥ १ ॥ स य एवमे-
तद्वायत्रं प्राणेषु प्रोतं वेद प्राणी भवति सर्वमायुरेति ज्यो-
ग् जीवति महान् प्रजया पशुभिर्भवति महान् कीर्त्या स-
हामनाः स्यात्तद्व्रतम् ॥ २ ॥

इत्येकादशः खण्डः ॥ ११ ॥

अभिमन्थति स हिङ्कारो धूमो जायते स प्रस्तावो ज्व-
लति स उद्गीथोऽङ्गारा भवन्ति स प्रतिहार उपशाम्यति
तन्निधनं स शांभ्यति तन्निधनमेतद्रथन्तरमग्नौ प्रोतम्
॥ १ ॥ स य एवमेतद्रथन्तरमग्नौ प्रोतं वेद ब्रह्मवर्चस्य-
ज्ञादो भवति सर्वमायुरेति ज्योग् जीवति महान् प्रजया
पशुभिर्भवति महान् कीर्त्या न प्रत्यङ्गग्निमाचामेन्न निष्ठी-
वेत्तद्व्रतम् ॥ २ ॥

इति द्वादशः खण्डः ॥ १२ ॥

उपमन्त्रयते स हिङ्कारो ज्ञपयते स प्रस्तावः स्त्रिया सह

शेते स उद्गीथः प्रतिस्त्री सह शेते स प्रतिहारः कालं गच्छति तन्निधनं पारं गच्छति तन्निधनमेतद्वामदेव्यं मिथुने प्रोतम् ॥ १ ॥ स य एवमेतद्वामदेव्यं मिथुने प्रोतं वेद मिथुनीभवति मिथुनान्मिथुनात्मजायते सर्वमायुरेति ज्योग् जीवति महान् प्रजया पशुभिर्भवति महान् कीर्त्या न काश्चन परिहरेत्तद्व्रतम् ॥ २ ॥

इति त्रयोदशः खण्डः ॥ १३ ॥

उद्यन्हिङ्कार उदितः प्रस्तावो मध्यन्दिन उद्गीथोऽपराह्णः प्रतिहारोऽस्तं यन्निधनमेतद्बृहदादित्ये प्रोतम् ॥ १ ॥ स य एवमेतद्बृहदादित्ये प्रोतं वेद तेजस्व्यन्नादो भवति सर्वमायुरेति ज्योग् जीवति महान् प्रजया पशुभिर्भवति महान् कीर्त्या तपन्तं न निन्देत्तद्व्रतम् ॥ २ ॥

इति चतुर्दशः खण्डः ॥ १४ ॥

अध्राणि सम्प्लवन्ते स हिङ्कारो मेघो जायते स प्रस्तावो वर्षति स उद्गीथो विद्योतते स्तनयति स प्रतिहार उद्बृह्णाति तन्निधनमेतद्वै रूपं पर्जन्ये प्रोतम् ॥ १ ॥ स य एवमेतद्वै रूपं पर्जन्ये प्रोतं वेद विरूपाक्षश्च सुरूपाक्षश्च पशूनवरुन्धे सर्वमायुरेति ज्योग् जीवति महान् प्रजया पशुभिर्भवति महान् कीर्त्या वर्षन्तं न निन्देत्तद्व्रतम् ॥ २ ॥

इति पञ्चदशः खण्डः ॥ १५ ॥

खण्डः १९] सामवेदीयछान्दोग्योपनिषत् ॥ ९ ॥

८९

वसन्तो हिङ्गारो ग्रीष्मः प्रस्तावो वर्षा उद्गीथः शरत्प्र-
तिहारो हेमन्तो निधनमेतद्वैराजमृतुषु प्रोतम् ॥ १ ॥ स
य एवमेतद्वैराजमृतुषु प्रोतं वेद विराजति प्रजया पशुभि-
र्ब्रह्मवर्चसेन सर्वमायुरेति ज्योग् जीवति महान्प्रजया पशु-
भिर्भवति महान् कीर्त्यतून्न निन्देत्तद्व्रतम् ॥ २ ॥

इति षोडशः खण्डः ॥ १६ ॥

पृथिवी हिङ्गारोऽन्तरिक्षं प्रस्तावो द्यौरुद्गीथो दिशः
प्रतिहारः समुद्रो निधनमेताः शक्रयो लोकेषु प्रोताः ॥ १ ॥
स य एवमेताः शक्रयो लोकेषु प्रोता वेद लोकी भवति
सर्वमायुरेति ज्योग् जीवति महान्प्रजया पशुभिर्भवति
महान् कीर्त्या लोकान्न निन्देत्तद्व्रतम् ॥ २ ॥

इति सप्तदशः खण्डः ॥ १७ ॥

अजा हिङ्गारोवयः प्रस्तावो गाव उद्गीथोऽश्वाः प्रति-
हारः पुरुषो निधनमेता रेवत्यः पशुषु प्रोताः ॥ १ ॥ स
य एवमेता रेवत्यः पशुषु प्रोता वेद पशुमान् भवति सर्व-
मायुरेति ज्योग् जीवति महान्प्रजया पशुभिर्भवति महान्
कीर्त्या पशून्न निन्देत्तद्व्रतम् ॥ २ ॥

इति अष्टादशः खण्डः ॥ १८ ॥

लोम हिङ्गारस्त्वक् प्रस्तावो मासमुद्गीथोऽस्थि प्रति-
हारो मज्जा निधनमेतद्यज्ञायज्ञीयमङ्गेषु प्रोतम् ॥ १ ॥ स
य एवमेतद्यज्ञायज्ञीयमङ्गेषु प्रोतं वेदाङ्गी भवति नाङ्गेन

विद्वर्छति सर्वमायुरेति ज्योग् जीवति महान् प्रजया पशु-
भिर्भवति महान् कीर्त्या संवत्सरं मज्जो नाश्नीयात्तद्व्रतं
मज्जो नाश्नीयादिति वा ॥ २ ॥

इत्येकोनविंशः खण्डः ॥ १९ ॥

अग्निर्हिङ्कारो वायुः प्रस्ताव आदित्य उद्गीथो नक्षत्रा-
णि प्रतिहारश्चन्द्रमा निधनमेतद्राजनं देवतासु प्रोतम्
॥ १ ॥ स य एवमेतद्राजनं देवतासु प्रोतं वेदैतासामेव
देवतानां सलोकतां सार्ष्टितां सायुज्यं गच्छति सर्व-
मायुरेति ज्योग् जीवति महान् प्रजया पशुभिर्भवति म-
हान् कीर्त्या ब्राह्मणान्न निन्देत्तद्व्रतम् ॥ २ ॥

इति विंशः खण्डः ॥ २० ॥

त्रयी विद्या हिङ्कारस्त्रय इमे लोकाः स प्रस्तावोऽग्निर्वा-
युरादित्यः स उद्गीथो नक्षत्राणि वयांसि मरीचयः स
प्रतिहारः सर्पा गन्धर्वाः पितरस्तन्निधनमेतत्साम सर्वस्मि-
न्प्रोतम् ॥ १ ॥ स य एवमेतत्साम सर्वस्मिन् प्रोतं वेद
सर्वं ह भवति ॥ २ ॥ तदेष श्लोको याति पञ्चधा त्रीणि
तेभ्यो न ज्यायः परमन्यदस्ति ॥ ३ ॥ यस्तद्वेद स देव
सर्वं सर्वा दिशो बलिमस्मै हरन्ति सर्वमस्मीत्युपासीत
तद्व्रतं तद्व्रतम् ॥ ४ ॥

इत्येकविंशः खण्डः ॥ २१ ॥

विनर्दिसाम्नो वृणे पशव्यमित्यग्नेरुद्गीथोऽनिरुक्तः प्रजा-
पतेर्निरुक्तः सोमस्य मृदु श्लक्ष्णं वायोः श्लक्ष्णं बलवदि-
न्द्रस्य क्रौञ्चं बृहस्पतेरपध्वान्तं वरुणस्य तान्सर्वानेवोपसेवे-
त वारुणन्त्वेव वर्जयेत् ॥ १ ॥ अमृतत्वं देवेभ्य आगायानीत्या-
गायेत्स्वधां पितृभ्य आशां मनुष्येभ्यस्तृणोदकं पशुभ्यः
स्वर्गं लोकं यजमानायान्नमात्मन आगायानीत्येतानि म-
नसा ध्यायन्नप्रमत्तः स्तुवीत ॥ २ ॥ सर्वे स्वरा इन्द्रस्या-
त्मानः सर्व ऊष्माणः प्रजापतेरात्मानः सर्वे स्पर्शा मृत्यो-
रात्मानस्तं यदि स्वरेषूपालभेतेन्द्रश्च शरणं प्रपन्नोऽभूवं
स त्वा प्रतिवक्ष्यतीत्येनं ब्रूयात् ॥ ३ ॥ अथ यद्येनमूष्म-
सूपालभेत प्रजापतिश्च शरणं प्रपन्नोऽभूवं स त्वा प्रतिपे-
क्ष्यतीत्येनं ब्रूयादथ यद्येनश्च स्पर्शेषूपालभेत मृत्युश्च शरणं
प्रपन्नोऽभूवं स त्वा प्रतिवक्ष्यतीत्येनं ब्रूयात् ॥ ४ ॥ सर्वे
स्वरा घोषवन्तो बलवन्तो वक्तव्या इन्द्रे बलं ददानीति
सर्व ऊष्माणो अग्रस्ता निरस्ता विवृत्ता वक्तव्याः प्रजाप-
तेरात्मानं परिददानीति सर्वे स्पर्शा लेशेनानभिनिहिता
वक्तव्या मृत्योरात्मानं परिहराणीति ॥ ५ ॥

इति द्वाविंशः खण्डः ॥ २२ ॥

त्रयो धर्मस्कन्धा यज्ञोऽध्ययनं दानमिति प्रथमस्तप
एव द्वितीयो ब्रह्मचार्याचार्यकुलवासी तृतीयोऽत्यन्तमा-
त्मानमाचार्यकुलेऽवसादयन्सर्व एते पुण्यलोका भवन्ति ब्र-

ह्यसंस्थोऽमृतत्वमेति ॥ १ ॥ प्रजापतिर्लोकानभ्यतपत्
 तेभ्योऽभिततेभ्यस्त्रयी विद्या सम्प्राप्तवत्तामभ्यतपत्तस्या
 अभितप्ताया एतान्यक्षराणि सम्प्राप्तवन्त भूर्भुवः स्वरिति
 ॥ २ ॥ तान्यभ्यतपत्तेभ्योऽभितप्तेभ्य ँकारः सम्प्राप्तव-
 त्तद्यथा शङ्कुना सर्वाणि पर्णानि सन्तृणान्येवमोङ्कारेण
 सर्वा वाक् सतृणा ँकार एवेदं सर्वमोङ्कार एवेदं
 सर्वम् ॥ ३ ॥

इति त्रयोविंशः खण्डः ॥ २३ ॥

ब्रह्मवादिनो वदन्ति यद्वसूनां प्रातःसवनं रुद्राणां
 माध्यन्दिनं सवनमादित्यानाञ्च विश्वेषाञ्च देवानां तृती-
 यसवनम् ॥ १ ॥ क्व राहिं यजमानस्य लोक इति स यस्तं
 न विद्यात्कथं कुर्यादथ विद्वान् कुर्यात् ॥ २ ॥ पुरा प्रात-
 रनुवाकस्योपाकरणाज्जघनेन गार्हपत्यस्योदङ्मुख उपविश्य
 स वासवं सामाभिगायति ॥ ३ ॥ लो ३ कद्धारमपावा-
 र्णू २३३ पश्येम त्वा वयं रा ३३३३३ हुं ३ आ २३३
 जा ३ यो ३ आ १२४५ इति ॥ ४ ॥ अथ जुहोति न-
 मोऽग्नये पृथिवीक्षिते लोकक्षिते लोकं मे यजमानाय वि-
 न्दैष वै यजमानस्य लोक एतास्मि ॥ ५ ॥ अत्र यजमानः
 परस्तादायुषः स्वाहाऽपजहि परिघमित्युक्त्वोत्तिष्ठति तस्मै
 वसवः प्रातःसवनं संप्रयच्छन्ति ॥ ६ ॥ पुरा माध्यन्दि-
 नस्य सवनस्योपाकरणाज्जघनेनाग्नीध्रीयस्योदङ्मुख उपवि-

इय स रौद्रः सामाभिगायति ॥ ७ ॥ लो३कद्वारमपावाणू
 ३३ पश्येम त्वा वयं विरा ३३३३ हुं ३ आ ३३ जा ३ यो
 ३ आ २११११ इति ॥ ८ ॥ अथ जुहोति नमो वायवे-
 ऽन्तरिक्षक्षिते लोकक्षिते लोकं मे यजमानाय विन्दैष वै य-
 जमानस्य लोक एतास्मि ॥ ९ ॥ अत्र यजमानः परस्ता-
 दायुषः स्वाहाऽपजहि परिधमित्युक्त्वोत्तिष्ठति तस्मै रुद्रा
 माध्यन्दिनः सवनः सम्प्रयच्छन्ति ॥ १० ॥ पुरा तृती-
 यसवनस्योपाकरणाज्जघनेनाहवनीयस्योदङ्मुख उपविश्य
 स आदित्यः स वैश्वदेवः सामाभिगायति ॥ ११ ॥ लो-
 ३ कद्वारमपावा ३ णू ३३ पश्येम त्वा वयःस्वर ३१२१
 हुं २ आ ३३३ जा ३ यो ३ आ ३४५ इति ॥ १२ ॥
 आदित्यमथ वैश्वदेवं लो ३ कद्वारमपावा ३ णू ३३ पश्ये-
 म त्वा वयः साम्ना ३१३१२ हुं ३ आ ३ जा ३ यो ३३
 आ ३३३३३ इति ॥ १३ ॥ अथ जुहोति नम आदित्ये-
 भ्यश्च विश्वेभ्यश्च देवेभ्यो दिविक्षिन्वो लोकक्षिन्वो लोकं
 मे यजमानाय विन्दत ॥ १४ ॥ एष वै यजमानस्य लोक
 एतास्म्यत्र यजमानः परस्तादायुषः स्वाहाऽपहतपरिधमि-
 त्युक्त्वोत्तिष्ठति ॥ १५ ॥ तस्मा आदित्याश्च विश्वे च देवा-
 स्तृतीयं सवनः सम्प्रयच्छन्त्येष ह वै यज्ञस्य मात्रां वेद य
 एवं वेद य एवं वेद ॥ १६ ॥ इति चतुर्विंशः खण्डः ॥२४॥

इति द्वितीयप्रपाठकः ॥ २ ॥

तृतीयप्रपाठकप्रारम्भः ॥ ॐ ॥ असौ वा आदित्यो
 देवमधु तस्य द्यौरेव तिरश्चीनवत्शोऽन्तरिक्षमपूपो मरीच-
 यः पुत्राः ॥ १ ॥ तस्य ये प्राञ्चो रश्मयस्ता एवास्य प्राच्यो
 मधुनाड्य ऋच एव मधुकृत ऋग्वेद एव पुष्पं ता अमृता
 आपस्ता वा एता ऋचः ॥ २ ॥ एतमृग्वेदमभ्यतपःस्तस्या-
 भितप्तस्य यशस्तेज इन्द्रियं वीर्यमन्नाद्यः रसोऽजायत
 ॥ ३ ॥ तद्व्यक्षरत्तदादित्यमभितोऽश्रयत्तद्वा एतद्यदेतदा-
 दित्यस्य रोहितः रूपम् ॥ ४ ॥

इति प्रथमः खण्डः ॥ १ ॥

अथ येऽस्य दक्षिणा रश्मयस्ता एवास्य दक्षिणा मधु-
 नाड्यो यजूऽप्येव मधुकृतो यजुर्वेद एव पुष्पं ता अमृता
 आपः ॥ १ ॥ तानि वा एतानि यजूऽप्येतं यजुर्वेदमभ्यतपः-
 स्तस्याभितप्तस्य यशस्तेज इन्द्रियं वीर्यमन्नाद्यः रसोऽजा-
 यत ॥ २ ॥ तद्व्यक्षरत्तदादित्यमभितोऽश्रयत्तद्वा एतद्यदे-
 तदादित्यस्य शुक्लः रूपम् ॥ ३ ॥

इति द्वितीयः खण्डः ॥ २ ॥

अथ येऽस्य प्रत्यञ्चो रश्मयस्ता एवास्य प्रतीच्यो मधु-
 नाड्यः सामान्येव मधुकृतः सामवेद एव पुष्पं ता अमृता
 आपः ॥ १ ॥ तानि वा एतानि सामान्येतः सामवेदमभ्य-
 तपःस्तस्याभितप्तस्य यशस्तेज इन्द्रियं वीर्यमन्नाद्यः

रसोऽजायत ॥ २ ॥ तद्व्यक्षरत्तदादित्यमभितोऽश्रयत्तद्वा
एतद्यदेतदादित्यस्य कृष्णं रूपम् ॥ ३ ॥

इति तृतीयः खण्डः ॥ ३ ॥

अथ येऽस्योदञ्चो रश्मयस्ता एवास्योदीच्यो मधुना-
ज्योऽथर्वाङ्गिरस एव मधुकृत इतिहासपुराणं पुष्पं ता
अमृता आपः ॥ १ ॥ ते वा एतेऽथर्वाङ्गिरस एतदितिहा-
सपुराणमभ्यतपःस्तस्याभितप्तस्य यशस्तेज इन्द्रियं वीर्य-
मन्नाद्यं रसोऽजायत ॥ २ ॥ तद्व्यक्षरत्तदादित्यमभितो-
ऽश्रयत्तद्वा एतद्यदेतदादित्यस्य परं कृष्णं रूपम् ॥ ३ ॥

इति चतुर्थः खण्डः ॥ ४ ॥

अथ येऽस्योर्ध्वा रश्मयस्ता एवास्योर्ध्वा मधुनाज्यो
गुह्या एवादेशा मधुकृतो ब्रह्मैव पुष्पं ता अमृता आपः
॥ १ ॥ ते वा एते गुह्या आदेशा एतद्ब्रह्माभ्यतपःस्तस्या-
भितप्तस्य यशस्तेज इन्द्रियं वीर्यमन्नाद्यं रसोऽजायत
॥ २ ॥ तद्व्यक्षरत्तदादित्यमभितोऽश्रयत्तद्वा एतद्यदेतदा-
दित्यस्य मध्ये क्षोभत इव ॥ ३ ॥ ते वा एते रसानां
रसा वेदा हि रसास्तेषामेते रसास्तानि वा एतान्यमृताना-
ममृतानि वेदा ह्यमृतास्तेषामेतान्यमृतानि ॥ ४ ॥

इति पञ्चमः खण्डः ॥ ५ ॥

तद्यत्प्रथमममृतं तद्वसव उपजीवन्त्यग्निना मुखेन न वै
देवा अश्रन्ति न पिबन्त्येतदेवामृतं दृष्ट्वा तृप्यन्ति ॥ १ ॥

त एतदेव रूपमभिसंविशन्त्येतस्माद्रूपादुद्यन्ति ॥ २ ॥
 स य एतदेवममृतं वेद वसूनामेवैको भूत्वाऽग्निनैव मुखेनै-
 तदेवामृतं दृष्ट्वा तृप्यति स य एतदेव रूपमभिसंविशत्ये-
 तस्माद्रूपादुदेति ॥ ३ ॥ स यावदादित्यः पुरस्तादुदेता
 पश्चादस्तमेता वसूनामेव तावदाधिपत्यं स्वाराज्यं प-
 र्य्येता ॥ ४ ॥

इति षष्ठः खण्डः ॥ ६ ॥

अथ यद्वितीयममृतं तद्बुद्ध्वा उपजीवन्तीन्द्रेण मुखेन न
 वै देवा अश्नन्ति न पिबन्त्येतदेवामृतं दृष्ट्वा तृप्यन्ति ॥ १ ॥
 त एतदेव रूपमभिसंविशन्त्येतस्माद्रूपादुद्यन्ति ॥ २ ॥ स
 य एतदेवममृतं वेद रुद्राणामेवैको भूत्वेन्द्रेणैव मुखेनैतदे-
 वामृतं दृष्ट्वा तृप्यति स एतदेव रूपमभिसंविशत्येतस्माद्रू-
 पादुदेति ॥ ३ ॥ स यावदादित्यः पुरस्तादुदेता पश्चादस्त-
 मेता द्विस्तावदक्षिणत उदेतोत्तरतोऽस्तमेता रुद्राणामेव
 तावदाधिपत्यं स्वाराज्यं पर्य्येता ॥ ४ ॥

इति सप्तमः खण्डः ॥ ७ ॥

अथ यत्तृतीयममृतं तदादित्या उपजीवन्ति वरुणेन मु-
 खेन न वै देवा अश्नन्ति न पिबन्त्येतदेवामृतं दृष्ट्वा तृप्यन्ति
 ॥ १ ॥ त एतदेव रूपमभिसंविशन्त्येतस्माद्रूपादुद्यन्ति ॥ २ ॥
 स य एतदेवममृतं वेदादित्यानामेवैको भूत्वा वरुणेनैव
 मुखेनैतदेवामृतं दृष्ट्वा तृप्यति स एतदेव रूपमभिसंविश-

त्येतस्माद्रूपादुदेति ॥ ३ ॥ स यावदादित्यो दक्षिणत उदे-
तोत्तरतोऽस्तमेता द्विस्तावत्पश्चादुदेता पुरस्तादस्तमेता-
ऽदित्यानामेव तावदाधिपत्यं स्वाराज्यं पर्येता ॥ ४ ॥

इत्यष्टमः खण्डः ॥ ८ ॥

अथ यच्चतुर्थममृतं तन्मरुत उपजीवन्ति सोमेन मुखेन
न वै देवा अश्रन्ति न पिबन्त्येतदेवामृतं दृष्ट्वा तृप्यन्ति
॥ १ ॥ त एतदेव रूपमभिसंविशन्त्येतस्माद्रूपादुद्यन्ति ॥ २ ॥
स य एतदेवममृतं वेद मरुतामेवैको भूत्वा सोमेनैव मुखे-
नैतदेवामृतं दृष्ट्वा तृप्यति स एतदेव रूपमभिसंविशत्येत-
स्माद्रूपादुदेति ॥ ३ ॥ स यावदादित्यः पश्चादुदेता पुरस्ता-
दस्तमेता द्विस्तावदुत्तरत उदेता दक्षिणतोऽस्तमेता मरुता-
मेव तावदाधिपत्यं स्वाराज्यं पर्येता ॥ ४ ॥

इति नवमः खण्डः ॥ ९ ॥

अथ यत्पञ्चमममृतं तत्साध्या उपजीवन्ति ब्रह्मणा मुखे-
न न वै देवा अश्रन्ति न पिबन्त्येतदेवामृतं दृष्ट्वा तृप्य-
न्ति ॥ १ ॥ त एतदेव रूपमभिसंविशन्त्येतस्माद्रूपादुद्यन्ति
॥ २ ॥ स य एतदेवममृतं वेद साध्यानामेवैको भूत्वा
ब्रह्मणैव मुखेनैतदेवामृतं दृष्ट्वा तृप्यति स एतदेव रूप-
मभिसंविशत्येतस्माद्रूपादुदेति ॥ ३ ॥ स यावदादित्य
उत्तरत उदेता दक्षिणतोऽस्तमेता द्विस्तावदूर्ध्वमुदेता-

स्वांगस्तमेता साध्यानामेव तावदाधिपत्यं स्वाराज्यं
पर्य्येता ॥ ४ ॥

इति दशमः खण्डः ॥ १० ॥

अथ तत ऊर्ध्व उदेत्य नैवोदेता नास्तमेतैकल एव मध्ये
स्थाता तदेष श्लोकः ॥ १ ॥ न वै तत्र न निम्लोच नोदि-
याय कदाचन । देवास्तेनाहं सत्येन मा विराधिषि ब्रह्म-
णेति ॥ २ ॥ न ह वा अस्मा उदेति न निम्लोचति सकृ-
द्दिवा हैवास्मै भवति य एतामेवं ब्रह्मोपनिषदं वेद ॥ ३ ॥
तद्धैतद्ब्रह्मा प्रजापतय उवाच प्रजापतिर्मनवे मनुः प्रजा-
भ्यस्तद्धैतदुद्दालकायारुणये ज्येष्ठाय पुत्राय पिता ब्रह्म
प्रोवाच ॥ ४ ॥ इदं वाव तज्ज्येष्ठाय पुत्राय पिता ब्रह्म
प्रब्रूयात् प्राणाय्याय वान्तेवासिने ॥ ५ ॥ नान्यस्मै कस्मै-
चन यद्यप्यस्मा इमामग्निः परिगृहीतां धनस्य पूर्णा दद्या-
देतदेव ततो भूय इत्येतदेव ततो भूय इति ॥ ६ ॥

इत्येकादशः खण्डः ॥ ११ ॥

गायत्री वा इदं सर्वं भूतं यदिदं किञ्च वाग्वै गायत्री
वाग्वा इदं सर्वं भूतं गायति च त्रायते च ॥ १ ॥ या वै
सा गायत्री यं वाव सा येयं पृथिव्यस्यां हीदं सर्वं
भूतं प्रतिष्ठितमेतामेव नातिशीयते ॥ २ ॥ या वै सा पृ-
थिवीयं वाव सा यदिदमस्मिन्पुरुषे शरीरमस्मिन्हीमे
प्राणाः प्रतिष्ठिता एतदेव नातिशीयन्ते ॥ ३ ॥ यद्धैतत्पु-

रुषे शरीरमिदं वाव तद्यदिहमस्मिन्नन्तः पुरुषे हृदयम-
स्मिन्हीमे प्राणाः प्रतिष्ठिता एतदेव नातिशीयन्ते ॥ ४ ॥
सैषा चतुष्पदा षड्विधा गायत्री तदेतदृचाभ्यनूक्तम् ॥ ५ ॥
तावानस्य महिमा ततो ज्यायाऽश्च पुरुषः पादोऽस्य स-
र्वा भूतानि लिपदस्यामृतं दिवीति ॥ ६ ॥ यद्वैतद्ब्रह्मेतीदं
वाव तद्योऽयं बहिर्धा पुरुषादाकाशो यो वै स बहिर्धा पु-
रुषादाकाशः ॥ ७ ॥ अयं वाव स योऽयमन्तः पुरुष आ-
काशो यो वै सोऽन्तः पुरुष आकाशः ॥ ८ ॥ अयं वाव
स योऽयमन्तर्हृदय आकाशस्तदेतत्पूर्णमप्रवर्ति पूर्णमप्रव-
र्तिनीऽश्रियं लभते य एवं वेद ॥ ९ ॥

इति द्वादशः खण्डः ॥ १२ ॥

तस्य ह वा एतस्य हृदयस्य पञ्च देवसुषयः स योऽस्य
ग्राङ् सुषिः स प्राणस्तच्चक्षुः स आदित्यस्तदेतत्तेजोऽन्नाद्य-
मित्युपासीत तेजस्व्यन्नादो भवति य एवं वेद ॥ १ ॥
अथ योऽस्य दक्षिणः सुषिः स व्यानस्तच्छ्रोत्रं स चन्द्र-
मास्तदेतच्छ्रीश्च यशश्चेत्युपासीत श्रीमान्यशस्वी भवति य
एवं वेद ॥ २ ॥ अथ योऽस्य प्रत्यङ् सुषिः सोऽपानः सा
वाक् सोऽग्निस्तदेतद् ब्रह्मवर्चसमन्नाद्यमित्युपासीत ब्रह्मव-
र्चस्व्यन्नादो भवति य एवं वेद ॥ ३ ॥ अथ योऽस्योदङ्
सुषिः स समानस्तन्मनः स पर्जन्यः तदेतत्कीर्तिश्च व्युष्टि-
श्चेत्युपासीत कीर्तिमान् व्युष्टिमान् भवति य एवं वेद

॥ ४ ॥ अथ योऽस्योर्ध्वः सुषिः स उदानः स वायुः स आकाशस्तदेतदोजश्च महश्चेत्युपासीतौजस्वी महस्वान्भवति य एवं वेद ॥ ५ ॥ ते वा एते पञ्च ब्रह्मपुरुषाः स्वर्गस्य लोकस्य द्वारपाः स य एतानेवं पञ्च ब्रह्मपुरुषान् स्वर्गस्य लोकस्य द्वारपान्वेदास्य कुले वीरो जायते प्रतिपद्यते स्वर्गं लोकं य एतानेवं पञ्च ब्रह्मपुरुषान्स्वर्गस्य लोकस्य द्वारपान्वेद ॥ ६ ॥ अथ यदतः परो दिवो ज्योतिर्दीप्यते विश्वतः पृष्ठेषु सर्वतः पृष्ठेष्वनुत्तमेषूत्तमेषु लोकेष्विदं वाव तद्यदिदमस्मिन्नन्तः पुरुषे ज्योतिस्तस्यैषा दृष्टिः ॥ ७ ॥ यत्रैतदस्मिच्छरीरे सःस्पर्शेनोष्णिमानं विजानाति तस्यैषा श्रुतिर्यत्रैतत्कर्णावपि गृह्य निनदमिव नदथुरिवाग्नेरिव ज्वलत उपशृणोति तदेतद् दृष्टञ्च श्रुतञ्चेत्युपासीत चक्षुष्यः श्रुतो भवति य एवं वेद य एवं वेद ॥ ८ ॥

इति त्रयोदशः खण्डः ॥ १३ ॥

सर्वं खल्विदं ब्रह्म तज्जलानिति शान्त उपासीताथ खलु ऋतुमयः पुरुषो यथा ऋतुरस्मिँल्लोके पुरुषो भवति तथेतः प्रेत्य भवति स ऋतुं कुर्वीत ॥ १ ॥ मनोमयः प्राणशरीरो भारूपः सत्यसङ्कल्प आकाशात्मा सर्वकर्मा सर्वकामः सर्वगन्धः सर्वरसः सर्वमिदमभ्यात्तोऽवाक्यनादरः ॥ २ ॥ एष म आत्माऽन्तर्हृदयेऽणीयान् ब्रीहेर्वा यवाद्वा सर्षपाद्वा श्यामाकाद्वा श्यामाकतण्डुलाद्वा एष म आत्मान्तर्हृदये

खण्डः १९] सामवेदीयछान्दोग्योपनिषत् ॥ ९ ॥

९७

ज्यायान् पृथिव्या ज्यायानन्तरिक्षाज्ज्यायान्दिवो ज्याया-
नेभ्यो लोकेभ्यः ॥ ३ ॥ सर्वकर्मा सर्वकामः सर्वगन्धः स-
र्वरसः सर्वमिदमभ्यात्तोऽवाक्यनादर एष म आत्मान्तर्ह-
दय एतद्ब्रह्मैतमितः प्रेत्याभिसम्भवितास्मीति यस्य स्या-
दद्धा न विचिकित्साऽस्तीति ह स्माह शाण्डिल्यः शा-
ण्डिल्यः ॥ ४ ॥

इति चतुर्दशः खण्डः ॥ १४ ॥

अन्तरिक्षोदरः कोशो भूमिबुध्नो न जीर्यति दिशो ह्यस्य
स्रक्तयो द्यौरस्योत्तरं बिलः स एष कोशो वसुधानस्तस्मि-
न्विश्वमिदं श्रितम् ॥ १ ॥ तस्य प्राची दिग्जुहूर्नाम सह-
माना नाम दक्षिणा राज्ञी नाम प्रतीची सुभूतानामोदीची
तासां वायुर्वत्सः स य एतमेवं वायुं दिशां वत्सं वेद न पु-
त्रोदं रोदिति सोऽहमेतमेवं वायुं दिशां वत्सं वेद मा-
पुत्र रोदं रुदम् ॥ २ ॥ अरिष्टं कोशं प्रपद्येऽमुनाऽमुना-
ऽमुना प्राणं प्रपद्येऽमुनाऽमुनाऽमुना भूः प्रपद्येऽमुनाऽमुना-
ऽमुना भुवः प्रपद्येऽमुनाऽमुनाऽमुना स्वः प्रपद्येऽमुनाऽमु-
नाऽमुना ॥ ३ ॥ स यदवोचं प्राणं प्रपद्य इति प्राणो वा
इदं सर्वं भूतं यदिदं किञ्च तमेव तस्मापत्ति ॥ ४ ॥ अथ
यदवोचं भूः प्रपद्य इति पृथिवीं प्रपद्येऽन्तरिक्षं प्रपद्ये दिवं
प्रपद्य इत्येव तदवोचम् ॥ ५ ॥ अथ यदवोचं भुवः प्रपद्य
इत्यग्निं प्रपद्ये वायुं प्रपद्य आदित्यं प्रपद्य इत्येव तदवोचम्

॥ ६ ॥ अथ यदवोच^१ स्वः प्रपद्य इत्यृग्वेदं प्रपद्ये यजुर्वेदं प्रपद्ये सामवेदं प्रपद्य इत्येव तदवोचं तदवोचम् ॥ ७ ॥

इति पञ्चदशः खण्डः ॥ १५ ॥

पुरुषो वाव यज्ञस्तस्य यानि चतुर्विंशतिवर्षाणि तस्मा-
तःसवनं चतुर्विंशत्यक्षरा गायत्री गायत्रं प्रातःसवनं तदस्य
वसवोऽन्वायत्ताः प्राणा वाव वसव एते हीद^१ सर्वं वास-
यन्ति ॥ १ ॥ तञ्चेदेतस्मिन्वयसि किञ्चिदुपतपेत्स ब्रूया-
त्प्राणा वसव इदं मे प्रातःसवनं माध्यन्दिन^१ सवनमनुस-
न्तनुतेति माहं प्राणानां वसूनां मध्ये यज्ञो विलोप्सीयेत्यु-
द्धैव तत इत्यगदो ह भवति ॥ २ ॥ अथ यानि चतुश्च-
त्वारिंशद्वर्षाणि तन्माध्यन्दिन^१ सवनं चतुश्चत्वारिंश-
दक्षरा त्रिष्टुप् त्रैष्टुभं माध्यन्दिन^१ सवनं तदस्य रुद्रा अ-
न्वायत्ताः प्राणा वाव रुद्रा एते हीद^१ सर्व^१ रोदयन्ति
॥ ३ ॥ तञ्चेदेतस्मिन्वयसि किञ्चिदुपतपेत् स ब्रूयात्प्राणा
रुद्रा इदं मे माध्यन्दिन^१ सवनं तृतीयसवनमनुसन्तनु-
तेति माऽहं प्राणानां रुद्राणां मध्ये यज्ञो विलोप्सीयेत्यु-
द्धैव तत एत्यगदो ह भवति ॥ ४ ॥ अथ यान्यष्टाचत्वा-
रिंशद्वर्षाणि तृतीयसवनमष्टाचत्वारिंशदक्षरा जगती
जागतं तृतीयसवनं तदस्यादित्या अन्वायत्ताः प्राणा वा
वादित्या एते हीद^१ सर्वमाददते ॥ ५ ॥ तञ्चेदेतस्मिन्व-
यसि किञ्चिदुपतपेत्स ब्रूयात् प्राणा आदित्या इदं मे तृती-

यसवनमायुरनुसन्तनुतेति माऽहं प्राणानामादित्यानां मध्ये
 यज्ञो विलोप्सीयेत्युद्धैव तत एत्यगदो हैव भवति ॥ ६ ॥
 एतद्ध स्म वै तद्विद्वानाह महीदास ऐतरेयः स किं म एत-
 दुपतपसि योऽहमनेन न प्रेष्यामीति स ह षोडशं वर्षशत-
 मजीवन्न ह षोडशं वर्षशतं जीवति य एवं वेद ॥ ७ ॥

इति षोडशः खण्डः ॥ १६ ॥

स यदशिशिषति यत्पिपासति यन्न रमते ता अस्य दी-
 क्षाः ॥ १ ॥ अथ यदश्नाति यत्पिबति यद्रमते तदुपसदै-
 रेति ॥ २ ॥ अथ यद्धसति यज्जक्षति यन्मैथुनं चरति स्तु-
 तशस्त्रैव तदेति ॥ ३ ॥ अथ यत्तपो दानमार्जवंमहिष्सा
 सत्यवचनमिति ता अस्य दक्षिणाः ॥ ४ ॥ तस्मादाहुः
 सोष्यत्यसोष्टेति पुनरुत्पादनमेवास्य तन्मरणमेवास्यावभृ-
 थः ॥ ५ ॥ तद्धैतद् घोर आङ्गिरसः कृष्णाय देवकीपुत्रा-
 योक्त्वोवाचाऽपिपास एव स बभूव सोऽन्तवेलायामेतन्नयं
 प्रतिपद्येताक्षितमस्य च्युतमसि प्राणसंश्लिप्तमसीति तत्रैते
 द्वे ऋचौ भवतः ॥ ६ ॥ आदित् प्रत्नस्य रेतसो उद्वयन्तमस-
 स्परि ज्योतिः पश्यन्त उत्तरं स्वः पश्यन्त उत्तरं देवं देव-
 त्रा सूर्यमगन्मज्ज्योतिरुत्तममिति ज्योतिरुत्तममिति ॥ ७ ॥

इति सप्तदशः खण्डः ॥ १७ ॥

मनो ब्रह्मेत्युपासीतेत्यध्यात्ममथाधिदैवतमाकाशो ब्र-
 ह्मेत्युभयमादिष्टं भवत्यध्यात्मं चाधिदैवतं च ॥ १ ॥ तदे-

तच्चतुष्पाद् ब्रह्म वाक् पादः प्राणः पादश्चक्षुः पादः श्रोत्रं
 पाद इत्यध्यात्ममथाधिदैवतमग्निः पादो वायुः पाद आ-
 दित्यः पादो दिशः पाद इत्युभयमेवादिष्टं भवत्यध्यात्मं
 चैवाधिदैवतं च ॥ २ ॥ वागेव ब्रह्मणश्चतुर्थः पादः सो-
 ऽग्निना ज्योतिषा भाति च तपति च भाति च तपति च
 कीर्त्या यशसा ब्रह्मवर्चसेन य एवं वेद ॥ ३ ॥ प्राण एव
 ब्रह्मणश्चतुर्थः पादः स वायुना ज्योतिषा भाति च तपति
 च भाति च तपति च कीर्त्या यशसा ब्रह्मवर्चसेन य एवं
 वेद ॥ ४ ॥ चक्षुरेव ब्रह्मणश्चतुर्थः पादः स आदित्येन
 ज्योतिषा भाति च तपति च भाति च तपति च कीर्त्या
 यशसा ब्रह्मवर्चसेन य एवं वेद ॥ ५ ॥ श्रोत्रमेव ब्रह्मण-
 श्चतुर्थः पादः स दिग्भिर्ज्योतिषा भाति च तपति च भाति
 च तपति च कीर्त्या यशसा ब्रह्मवर्चसेन य एवं वेद ॥ ६ ॥

इत्यष्टादशः खण्डः ॥ १८ ॥

आदित्यो ब्रह्मेत्यादेशस्तस्योपव्याख्यानमसदेवेदमग्र आ-
 सीत् तत्सदासीत्तत्समभवत्तदाण्डं निरवर्तत तत्संवत्सरस्य
 मात्रामशयत तन्निरभिद्यत ते आण्डकपाले रजतञ्च सुव-
 र्णञ्चाभवताम् ॥ १ ॥ तद्यद्रजतं सेयं पृथिवी यत्सुवर्णं
 सा द्यौर्यज्जरायु ते पर्वता यदुल्बं स मेघो नीहारो या ध-
 मनयस्ता नद्यो यद्वास्तेयमुदकं स समुद्रः ॥ २ ॥ अथ
 यत्तदजायत सोऽसावादित्यस्तं जायमानं घोषा उल्लूखो-

ऽनूदतिष्ठन्त सर्वाणि च भूतानि सर्वे च कामास्तस्मात्तस्यो-
दयं प्रति प्रत्यायनं प्रति घोषा उलूलवोऽनुतिष्ठन्ति सर्वा-
णि च भूतानि सर्वे चैव कामाः ॥ ३ ॥ स य एतमेवं वि-
द्वानादित्यं ब्रह्मेत्युपास्तेऽभ्यासो ह यदेनऽसाधवो घोषा
आ च गच्छेयुरुप च निम्नेडेरेन् निम्नेडेरेन् ॥ ४ ॥

इत्येकोनविंशः खण्डः ॥ १९ ॥

इति छान्दोग्योपनिषदि तृतीयः प्रपाठकः ॥ ३ ॥

ॐ ॥ जानश्रुतिर्ह पौत्रायणः श्रद्धादेयो बहुदायी बहु-
पाक्य आस स ह सर्वत आवसथान् मापयाश्चक्रे सर्वत
एव मेऽत्स्यन्तीति ॥ १ ॥ अथ ह हऽसा निशायामतिपे-
तुस्तद्वैवऽहऽसो हऽसमभ्युवाद हो हो हि भल्लाक्ष भ-
ल्लाक्ष जानश्रुतेः पौत्रायणस्य समं दिवा ज्योतिराततं तन्मा
प्रसाङ्गीस्तत्त्वा मा प्रधाक्षीरिति ॥ २ ॥ तमु ह परः प्रत्यु-
वाच कम्बर एनमेतत्सन्तऽसयुग्वानमिव रयिक्रमात्थेति
यो नु कथऽसयुगवा रयिक्र इति ॥ ३ ॥ यथा कृताय वि-
जितायाधरेयाः संयन्त्येवमेनऽसर्वं तदभिसमेति यत्किञ्च
प्रजाः साधु कुर्वन्ति यस्तद्वेद यत् स वेद स मयैतदुक्त
इति ॥ ४ ॥ यदु ह जानश्रुतिः पौत्रायण उपशुश्राव स ह
सञ्जिहान एव क्षत्तारमुवाचाङ्गारे ह सयुग्वानमिव रयि-
क्रमात्थेति यो नु कथऽसयुगवा रयिक्र इति ॥ ५ ॥ यथा
कृताय विजितायाधरेयाः संयन्त्येवमेनऽसर्वं तदभिसमेति

यत्किञ्च प्रजाः साधु कुर्वन्ति यस्तद्वेद यत्स वेद स मयैत-
 दुक्त इति ॥ ६ ॥ स ह क्षत्ताऽन्विष्य नाविदमिति प्रत्ये-
 याय तऽहोवाच यत्रारे ब्राह्मणस्यान्वेषणा तदेनमर्च्छेति
 ॥ ७ ॥ सोऽधस्ताच्छकटस्य पामानं कर्षमाणमुपोपविवेश
 तऽहोवाच त्वं नु भगवः सयुग्वा रयिक्र इत्यहऽह्यरा-
 ३ इति ह प्रतिजज्ञे स ह क्षत्ताऽविदमिति प्रत्येयाय ॥ ८ ॥

इति प्रथमः खण्डः ॥ १ ॥

तदुह जानश्रुतिः पौत्रायणः षट् शतानि गवां निष्क-
 मश्वतरीरथं तदादाय प्रतिचक्रमे तऽहोवाच ॥ १ ॥
 रयिक्रेमानि षट् शतानि गवामयं निष्कोऽयमश्वतरीरथो
 नु म एतां भगवो देवताऽशाधि यां देवतामुपास्म इति
 ॥ २ ॥ तमु ह परः प्रत्युवाचाह हीरेत्वा शूद्र तवैव सह
 गोभिरस्त्विति तदुह पुनरेव जानश्रुतिः पौत्रायणः सहस्रं
 गवां निष्कमश्वतरीरथं दुहितरं तदादाय प्रतिचक्रमे ॥ ३ ॥
 तऽहोवाच रयिक्रेदऽहोवाच सहस्रं गवामयं निष्कोऽयमश्व-
 तरीरथ इयं जायाऽयं ग्रामो यस्मिन्नास्सेऽन्वेव मा भगवः
 शाधीति ॥ ४ ॥ तस्य ह मुखमुपोद्बृहन्नुवाचाजहारेमाः
 शूद्रानेनैव मुखेनालापयिष्यथा इति ते हैते रयिक्रपर्णानाम
 महावृषेषु यत्रास्मा उवास तस्मै होवाच ॥ ५ ॥

इति द्वितीयः खण्डः ॥ २ ॥

वायुर्वाव संवर्गो यदा वा अग्निरुद्धायति वायुमेवाप्येति

यदा सूर्योऽस्तमेति वायुमेवाप्येति यदा चन्द्रोऽस्तमेति वा-
युमेवाप्येति ॥ १ ॥ यदाप उच्छ्रुप्यन्ति वायुमेवापियन्ति
वायुर्ह्येवैतान्सर्वान्संवृङ्क्त इत्यधिदैवतम् ॥ २ ॥ अथाध्या-
त्मं प्राणो वाव संवर्गः स यदा स्वपिति प्राणमेव वागप्येति
प्राणं चक्षुः प्राणं श्रोत्रं प्राणं मनः प्राणो ह्येवैतान्सर्वान्
संवृङ्क्त इति ॥ ३ ॥ तौ वा एतौ द्वौ संवर्गौ वायुरेव देवेषु
प्राणः प्राणेषु ॥ ४ ॥ अथ ह शौनकश्च कापेयमभिप्रतारिणं
च काक्षसेनिं परिविष्यमाणौ ब्रह्मचारी बिभिक्षे तस्मा उ
ह न ददतुः ॥ ५ ॥ स होवाच ब्रह्मात्मनश्चतुरो देव एकः
कः स जगार भुवनस्य गोपास्तं कापेय नाभिपश्यन्ति मर्त्या
अभिप्रतारिन्बहुधा वसन्तं यस्मै वा एतदन्नं तस्मा एतन्न
दत्तमिति ॥ ६ ॥ तदु ह शौनकः कापेयः प्रतिमन्वानः प्रत्ये-
यायान्मा देवानां जनिता प्रजानां हिरण्यदंष्ट्रौ वभसो-
ऽनसूरिर्महान्तमस्य महिमानमाहुरनद्यमानो यदनन्नमत्तीति
वै वयं ब्रह्मचारिन्नेदमुपास्महे दत्तास्मै भिक्षामिति ॥ ७ ॥
तस्मा उ ह ददुस्ते वा एते पञ्चान्ये पञ्चान्ये दश सन्तस्त-
त्कृतं तस्मात्सर्वासु दिक्ष्वन्नमेव दशकृतं सैषा विराडन्नादी
तयेदं सर्वं दृष्टं सर्वमस्येदं दृष्टं भवत्यन्नादो भवति य
एवं वेद य एवं वेद ॥ ८ ॥

इति तृतीयः खण्डः ॥ ३ ॥

सत्यकामो ह जावालो जवालां मातरमामन्त्रयाञ्चके ब्र-

ह्यचर्यं भवति विवत्स्यामि किंगोत्रोऽहमस्मीति ॥ १ ॥ सा
 हैनमुवाच नाहमेतद्वेद तात यद्गोत्रस्त्वमसि ब्रह्मं चरन्ती
 परिचारिणी यौवने त्वामलभे साहमेतन्न वेद यद्गोत्रस्त्वम-
 सि जवाला तु नामाहमस्मि सत्यकामो नाम त्वमसि स स-
 त्यकाम एव जाबालो ब्रवीथा इति ॥ २ ॥ स ह हारिद्रु-
 मतं गौतममेत्योवाच ब्रह्मचर्यं भगवति वत्स्याम्युपेयां भग-
 वन्तमिति ॥ ३ ॥ तः होवाच किंगोत्रो नु सोम्यासीति
 स होवाच नाहमेतद्वेद भो यद्गोत्रोऽहमस्म्यपृच्छं मातरः
 सा मा प्रत्यब्रवीद्ब्रह्मं चरन्ती परिचारिणी यौवने त्वाम-
 लभे साहमेतन्न वेद यद्गोत्रस्त्वमसि जवाला तु नामाऽहम-
 स्मि सत्यकामो नाम त्वमसीति सोऽहं सत्यकामो जाबा-
 लोऽस्मि भो इति ॥ ४ ॥ तः होवाच नैतदब्राह्मणो वि-
 वक्तुमर्हति समिधं सोम्याहरोपयित्वा नेष्ये न सत्यादगा
 इति तमुपनीय कृशानामबलानां चतुःशता गा निराकृ-
 त्योवाचेमाः सोम्यानुसंभ्रजेति ता अभिप्रस्थापयन्नुवाच
 नासहस्रेणावर्तयेति स ह वर्षगणं प्रोवास ता यदा सह-
 स्रं सम्पेदुः ॥ ५ ॥

इति चतुर्थः खण्डः ॥ ४ ॥

अथ हैनमृषभोऽभ्युवाद सत्यकाम ३ इति भगव इति
 ह प्रतिशुश्राव प्राप्ताः सोम्य सहस्रं स्मः प्रापय न आ-
 चार्यकुलम् ॥ १ ॥ ब्रह्मणश्च ते पादं ब्रवाणीति ब्रवीतु मे

भगवानिति तस्मै होवाच प्राची दिक्कला प्रतीची दिक्कला
दक्षिणा दिक्कलोदीची दिक्कलैष वै सोम्य चतुष्कलः पादो
ब्रह्मणः प्रकाशवान्नाम ॥ २ ॥ स य एतमेवं विद्वांश्चतु-
ष्कलं पादं ब्रह्मणः प्रकाशवानित्युपास्ते प्रकाशवानस्मिँल्लो-
के भवति प्रकाशवतो ह लोकाञ्जयति य एतमेवं विद्वांश्च-
तुष्कलं पादं ब्रह्मणः प्रकाशवानित्युपास्ते ॥ ३ ॥

इति पञ्चमः खण्डः ॥ ५ ॥

अग्निष्टे पादं वक्तेति स ह श्वोभूते गा अभिप्रस्थापया-
ञ्चकार ता यत्राभि सायं बभूवुस्तत्राग्निमुपसमाधाय गा उ-
परुध्य समिधमाधाय पश्चादग्नेः प्राङ्मुपोपविवेश ॥ १ ॥
तमग्निरभ्युवाद सत्यकाम ३ इति भगव इति प्रतिशुश्राव
॥ २ ॥ ब्रह्मणः सोम्य ते पादं ब्रवाणीति ब्रवीतु मे भग-
वानिति तस्मै होवाच पृथिवी कलाऽन्तरिक्षं कला द्यौः
कला समुद्रः कलैष वै सोम्य चतुष्कलः पादो ब्रह्मणोऽन-
न्तवान्नाम ॥ ३ ॥ स य एतमेवं विद्वांश्चतुष्कलं पादं
ब्रह्मणोऽनन्तवानित्युपास्तेऽनन्तवानस्मिँल्लोके भवत्यनन्त-
वतो ह लोकाञ्जयति य एतमेवं विद्वांश्चतुष्कलं पादं ब्र-
ह्मणोऽनन्तवानित्युपास्ते ॥ ४ ॥

इति षष्ठः खण्डः ॥ ६ ॥

हव्सस्ते पादं वक्तेति स ह श्वोभूते गा अभिप्रस्थाप-
याञ्चकार ता यत्राभि सायं बभूवुस्तत्राग्निमुपसमाधाय गा

उपरुध्य समिधमाधाय पश्चादग्नेः प्राङ्ङुपोपविवेश ॥ १ ॥
 त ५ ह ५ स उप निपत्याभ्युवाद सत्यकाम ३ इति भगव
 इति ह प्रतिशुश्राव ॥ २ ॥ ब्रह्मणः सोम्य ते पादं ब्रवा-
 णीति ब्रवीतु मे भगवानिति तस्मै होवाचाग्निः कला सूर्यः
 कला चन्द्रः कला विद्युत्कलैष वै सोम्य चतुष्कलः पादो
 ब्रह्मणो ज्योतिष्मान्नाम ॥ ३ ॥ स य एतमेवं विद्वांश्चतु-
 ष्कलं पादं ब्रह्मणो ज्योतिष्मानित्युपास्ते ज्योतिष्मानस्मिं-
 ल्लोके भवति ज्योतिष्मतो ह लोकाञ्जयति य एतमेवं वि-
 द्वांश्चतुष्कलं पादं ब्रह्मणो ज्योतिष्मानित्युपास्ते ॥ ४ ॥
 इति सप्तमः खण्डः ॥ ७ ॥

मद्गुष्टे पादं वक्तेति स ह श्वोभूते गा अभिप्रस्थापयाञ्च-
 कार ता यत्राभि सायं बभूवुस्तत्राग्निमुपसमाधाय गा उप-
 रुध्य समिधमाधाय पश्चादग्नेः प्राङ्ङुपोपविवेश ॥ १ ॥ तं
 मद्गुरूपनिपत्याभ्युवाद सत्यकाम ३ इति भगव इति ह प्र-
 तिशुश्राव ॥ २ ॥ ब्रह्मणः सोम्य ते पादं ब्रवाणीति ब्रवी-
 तु मे भगवानिति तस्मै होवाच प्राणः कला चक्षुः कला
 श्रोत्रं कला मनः कलैष वै सोम्य चतुष्कलः पादो ब्रह्मण
 आयतनवान्नाम ॥ ३ ॥ स य एतमेवं विद्वांश्चतुष्कलं
 पादं ब्रह्मण आयतनवानित्युपास्त आयतनवानस्मिंल्लोके
 भवत्यायतनवतो ह लोकाञ्जयति य एतमेवं विद्वांश्चतु-
 ष्कलं पादं ब्रह्मण आयतनवानित्युपास्ते ॥ ४ ॥

इत्यष्टमः खण्डः ॥ ८ ॥

खण्डः १०] सामवेदीयछान्दोग्योपनिषत् ॥ ९ ॥ १०७

प्राप हाचार्यकुलं तमाचार्योऽभ्युवाद सत्यकाम ३ इति
भगव इति ह प्रतिशुश्राव ॥ १ ॥ ब्रह्मविदिव वै सोम्य
आसि को नु त्वानुशशासेत्यन्ये मनुष्येभ्य इति ह प्रति-
जज्ञे भगवाँस्त्वेव मे कामे ब्रूयात् ॥ २ ॥ श्रुतं ह्येव मे
भगवद्दृशेभ्य आचार्याद्धैव विद्या विदिता साधिष्ठं प्राप-
यतीति तस्मै हैतदेवोवाचात्र ह न किञ्चन वीयायेति वी-
यायेति ॥ ३ ॥

इति नवमः खण्डः ॥ ९ ॥

उपकोसलो ह वै कामलायनः सत्यकामे जाबाले ब्रह्म-
चर्यमुवास तस्य ह द्वादशवर्षाण्यग्नीन् परिचचार स ह
स्मान्यानन्तेवासिनः समावर्तयँस्तं ह स्मैव न समावर्त-
यति ॥ १ ॥ तं जायोवाच तप्तो ब्रह्मचारी कुशलमग्नीन्
परिचचारीन्मा त्वाग्नयः परिप्रवोचन् प्रब्रूह्यस्मा इति तस्मै
हाप्रोच्यैव प्रवासाञ्चके ॥ २ ॥ स ह व्याधिनाऽनशितुं दध्ने
तमाचार्यजायोवाच ब्रह्मचारिन्नशान किन्तु नाश्नासीति स
होवाच बहव इमेऽस्मिन्पुरुषे कामा नानात्यया व्याधिभिः
प्रतिपूर्णोऽस्मि नाशिष्यामीति ॥ ३ ॥ अथ हाग्नयः समुदिरे
तप्तो ब्रह्मचारी कुशलं नः पर्यचारीद्धन्तास्मै प्रब्रवामेति-
तस्मै होचुः ॥ ४ ॥ प्राणो ब्रह्म कं ब्रह्म खं ब्रह्मेति स हो-
वाच विजानाम्यहं यत्प्राणो ब्रह्म कञ्चतु खञ्चन विजाना-

मीति ते होचुर्यद्वाव कं तदेव खं यदेव खं तदेव कमिति
प्राणञ्च हास्यै तदाकाशश्चोचुः ॥ ५ ॥

इति दशमः खण्डः ॥ १० ॥

अथ हैनं गार्हपत्योऽनुशशास पृथिव्यग्निरन्नमादित्य
इति य एष आदित्ये पुरुषो दृश्यते सोऽहमस्मि स एवाह-
मस्मीति ॥ १ ॥ स य एतमेवं विद्वानुपास्तेऽपहते पापकृ-
त्यां लोकीभवति सर्वमायुरेति ज्योग्जीवति नास्यावरपु-
रुषाः क्षीयन्त उप वयं तं भुञ्जामोऽस्मिऽश्च लोकेऽमुष्मि-
ऽश्च य एतमेवं विद्वानुपास्ते ॥ २ ॥

इत्येकादशः खण्डः ॥ ११ ॥

अथ हैनमन्वाहार्यपचनोऽनुशशासापो दिशो नक्षत्राणि
चन्द्रमा इति य एष चन्द्रमसि पुरुषो दृश्यते सोऽहमस्मि
स एवाहमस्मीति ॥ १ ॥ स य एतमेवं विद्वानुपास्तेऽपहते
पापकृत्यां लोकीभवति सर्वमायुरेति ज्योग्जीवति नास्या-
वरपुरुषाः क्षीयन्त उप वयं तं भुञ्जामोऽस्मिऽश्च लोके-
ऽमुष्मिऽश्च य एतमेवं विद्वानुपास्ते ॥ २ ॥

इति द्वादशः खण्डः ॥ १२ ॥

अथ हैनमाहवनीयोऽनुशशास प्राण आकाशो द्यौर्विद्यु-
दिति य एष विद्युति पुरुषो दृश्यते सोऽहमस्मि स एवाह-
मस्मीति ॥ १ ॥ स य एतमेवं विद्वानुपास्तेऽपहते पापकृ-
त्यां लोकीभवति सर्वमायुरेति ज्योग्जीवति नास्यावरपु-

खण्डः १९] सामवेदीयछान्दोग्योपनिषत् ॥ ९ ॥ १०९

रूपाः क्षीयन्ते उप वयं तं भुञ्जामोऽस्मि^{१५}श्च लोकेऽमुष्मि-
^{१६}श्च य एतमेवं विद्वानुपास्ते ॥ २ ॥

इति त्रयोदशः खण्डः ॥ १३ ॥

ते होचुरुपकोसलैषा सोम्य तेऽस्मद्विद्यात्मविद्या चा-
चार्यस्तु ते गतिं वक्तेत्याजगाम हास्याचार्यस्तमाचार्योऽभ्यु-
वादोपकोसल ३ इति ॥ १ ॥ भगव इति ह प्रतिशुश्राव
ब्रह्मविद इव सोम्य ते मुखं भाति को नु त्वानुशशासेति
को उमानुशिष्याद्भो इति हापेव निहुत इमे नूनमीदृशा
अन्यादृशा इतीहाग्नीनभ्यूदे किं नु सोम्य किल तेऽवोच-
न्निति ॥ २ ॥ इदमिति ह प्रतिजज्ञे लोकान्वाव किल सो-
म्य तेऽवोचन्नहं तु ते तद्वक्ष्यामि यथा पुष्करपलाश आ-
पो न श्लिष्यन्त एवमेवंविदि पापं कर्म न श्लिष्यत इति
ब्रवीतु मे भगवानिति तस्मै होवाच ॥ ३ ॥

इति चतुर्दशः खण्डः ॥ १४ ॥

य एषोऽक्षिणि पुरुषो दृश्यत एष आत्मेति होवाचैत-
दमृतमभयमेतद्ब्रह्मेति तद्यद्यप्यस्मिन्सर्पिर्वोदकं वा सिञ्च-
न्ति वर्त्मनी एव गच्छति ॥ १ ॥ एत^{१५} संयद्वाम इत्या-
चक्षत एत^{१६} हि सर्वाणि वामान्यभिसंयन्ति सर्वाण्येनं वा-
मान्यभिसंयन्ति य एवं वेद ॥ २ ॥ एष उ एव वामनीरेष
हि सर्वाणि वामानि नयति सर्वाणि वामानि नयति य एवं
वेद ॥ ३ ॥ एष उ एव भामनीरेष हि सर्वेषु लोकेषु भाति स-

वेषु लोकेषु भाति य एवं वेद ॥ ४ ॥ अथ यदु चैवास्मि-
 ञ्छव्यं कुर्वन्ति यदि च नार्चिषमेवाभिसम्भवन्त्यर्चिषोऽह-
 रह आपूर्यमाणपक्षमापूर्यमाणपक्षाद्यान् षडुदडेति मासा-
 ऽस्तान्मासेभ्यः संवत्सरऽसंवत्सरादादित्यमादित्याच्चन्द्र-
 मसं चन्द्रमसो विद्युतं तत्पुरुषोऽमानवः ॥ ५ ॥ स एनान्
 ब्रह्म गमयत्येष देवपथो ब्रह्मपथ एतेन प्रतिपद्यमाना इमं
 मानवमावर्तं नावर्तन्ते नावर्तन्ते ॥ ६ ॥

इति पञ्चदशः खण्डः ॥ १५ ॥

एष ह वै यज्ञो योऽयं पवत एष ह यन्निदऽसर्वं पुना-
 ति यदेष यन्निदऽसर्वं पुनाति तस्मादेष एव यज्ञस्तस्य
 मनश्च वाक् च वर्तनी ॥ १ ॥ तयोरन्यतरां मनसा सऽ
 स्करोति ब्रह्मा वाचा होताऽध्वर्यूद्गाताऽन्यतराऽस य-
 त्रोपाकृते प्रातरनुवाके पुरा परिधानीयाया ब्रह्मा व्यववद-
 ति ॥ २ ॥ अन्यतरामेव वर्तनिऽसऽस्करोति हीयतेऽन्य-
 तरा स यथैकपाद्भजन्नथो वैकेन चक्रेण वर्तमानो रिष्यत्ये-
 वमस्य यज्ञो रिष्यति यज्ञऽरिष्यन्तं यजमानोऽनुरिष्यति
 स इष्ट्वा पापीयान् भवति ॥ ३ ॥ अथ यत्रोपाकृते प्रातर-
 नुवाकेन पुरा परिधानीयाया ब्रह्मा व्यववदत्युभे एव व-
 र्तनी सऽस्कुर्वन्ति न हीयतेऽन्यतरा ॥ ४ ॥ स यथोभय-
 पाद्भजन्नथो वोभाभ्यां चक्राभ्यां वर्तमानः प्रतितिष्ठत्येव-

खण्डः १७] सामवेदीयछान्दोग्योपनिषत् ॥ ९ ॥ १११

मस्य यज्ञः प्रतितिष्ठति यज्ञं प्रतितिष्ठन्तं यजमानोऽनु प्र-
तितिष्ठति स इष्टा श्रेयान् भवति ॥ ५ ॥

इति षोडशः खण्डः ॥ १६ ॥

प्रजापतिलोकानभ्यतपत्तेषां तप्यमानानां रसान् प्राबृ-
हदग्निं पृथिव्या वायुमन्तरिक्षादादित्यं दिवः ॥ १ ॥ स
एतास्तिष्ठो देवता अभ्यतपत्तासां तप्यमानानां रसान्
प्राबृहदग्नेर्ऋचो वायोर्यजूंषि सामान्यादित्यात् ॥ २ ॥ स
एतां त्रयीं विद्यामभ्यतपत्तस्यास्तप्यमानाया रसान् प्राबृ-
हद्भूरित्यृग्भ्यो भुवरिति यजुर्भ्यः स्वरिति सामभ्यः ॥ ३ ॥
तद्यद्युक्तो रिष्येद्भूः स्वाहेति गार्हपत्ये जुहुयाद्वचामेव त-
द्रसेनर्चा वीर्येणर्चा यज्ञस्य विरिष्टं सन्दधाति ॥ ४ ॥
अथ यदि यजुष्टो रिष्येद्भुवः स्वाहेति दक्षिणाम्नौ जुहुया-
द्यजुषामेव तद्रसेन यजुषां वीर्येण यजुषां यज्ञस्य विरिष्टं
सन्दधाति ॥ ५ ॥ अथ यदि सामतो रिष्येत्स्वः स्वाहे-
त्याहवनीये जुहुयात्साम्नामेव तद्रसेन साम्नां वीर्येण साम्नां
यज्ञस्य विरिष्टं सन्दधाति ॥ ६ ॥ तद्यथा लवणेन सुवर्ण-
ं सन्दध्यात्सुवर्णेन रजतं रजतेन त्रपु त्रपुणा सीसं सी-
सेन लोहं लोहेन दारु दारु चर्मणा ॥ ७ ॥ एवमेषां लो-
कानामासां देवतानामस्यास्त्रय्या विद्याया वीर्येण यज्ञस्य
विरिष्टं सन्दधाति भेषजकृतो हवा एष यज्ञो यत्रैवंविद्ब्र-
ह्मा भवति ॥ ८ ॥ एष ह वा उदकप्रवणो यज्ञो यत्रैवं-

विद्वद्ब्रह्मा भवत्येवंविदः ह वा एषा ब्रह्माणमनु गाथा यतो
यत आवर्त्तते तत्तद्गच्छति ॥ ९ ॥ मानवो ब्रह्मैवैक ऋत्वि-
कुरुनश्वाऽभिरक्षत्येवंविद्ध वै ब्रह्मा यज्ञं यजमानऽसर्वा-
ऽश्चर्त्विजोऽभिरक्षति तस्मादेवंविदमेव ब्रह्माणं कुर्वीत ना-
नेवंविदं नानेवंविदम् ॥ १० ॥

इति सप्तदशः खण्डः ॥ १७ ॥

इति छान्दोग्योपनिषदि चतुर्थः प्रपाठकः ॥ ४ ॥

ॐ ॥ यो ह वै ज्येष्ठश्च श्रेष्ठश्च वेद ज्येष्ठश्च ह वै श्रेष्ठ-
श्च भवति प्राणो वाव ज्येष्ठश्च श्रेष्ठश्च ॥ १ ॥ यो ह वै व-
सिष्ठं वेद वसिष्ठो ह स्वानां भवति वाग्वाव वसिष्ठः ॥ २ ॥
यो ह वै प्रतिष्ठां वेद प्रति ह तिष्ठत्यस्मिऽश्च लोकेऽमुष्मि-
ऽश्च चक्षुर्वाव प्रतिष्ठा ॥ ३ ॥ यो ह वै सम्पदं वेद सऽ-
हास्मै कामापद्यन्ते दैवाश्च मानुषाश्च श्रोत्रं वाव सम्पत्
॥ ४ ॥ यो ह वा आयतनं वेदायतनऽह स्वानां भवति
मनो ह वा आयतनम् ॥ ५ ॥ अथ ह प्राणा अहऽश्रेय-
सि व्यूदिरेऽहऽश्रेयानस्म्यहऽश्रेयानस्मीति ॥ ६ ॥ ते ह
प्राणाः प्रजापतिं पितरः एत्योचुर्भगवन् को नः श्रेष्ठ इति
तान् होवाच यस्मिन् व उत्क्रान्ते शरीरं पापिष्ठतरमिव दृ-
श्येत स वः श्रेष्ठ इति ॥ ७ ॥ सा ह वागुच्चक्राम सा संव-
त्सरं प्रोष्य पर्येत्योवाच कथमशकतर्त्ते मज्जीवितुमिति
यथा कला अवदन्तः प्राणान्तः प्राणेन पश्यन्तश्चक्षुषा शृ-

ष्वन्तः श्रोत्रेण ध्यायन्तो मनसैवमिति प्रविवेश ह वाक्
॥ ८ ॥ चक्षुर्होच्चक्राम तत्संवत्सरं प्रोष्य पर्येत्योवाच कथ-
मशकतर्ते मज्जीवितुमिति यथाऽन्धा अपश्यन्तः प्राणन्तः
प्राणेन वदन्तो वाचा शृण्वन्तः श्रोत्रेण ध्यायन्तो मनसैव-
मिति प्रविवेश ह चक्षुः ॥ ९ ॥ श्रोत्रं होच्चक्राम तत्संव-
त्सरं प्रोष्य पर्येत्योवाच कथमशकतर्ते मज्जीवितुमिति
यथा बधिरा अशृण्वन्तः प्राणन्तः प्राणेन वदन्तो वाचा
पश्यन्तश्चक्षुषा ध्यायन्तो मनसैवमिति प्रविवेश ह श्रोत्र-
म् ॥ १० ॥ मनो होच्चक्राम तत्संवत्सरं प्रोष्य पर्येत्योवाच
कथमशकतर्ते मज्जीवितुमिति यथा बाला अमनसः प्राण-
न्तः प्राणेन वदन्तो वाचा पश्यन्तश्चक्षुषा शृण्वन्तः श्रोत्रे-
णैवमिति प्रविवेश ह मनः ॥ ११ ॥ अथ ह प्राण उच्चिक्र-
मिष्यन्त्स यथा सुहयः पट्वीशशंकून् संखिदेदेवमितरान्
प्राणान् समखिदत्तं हाभि समेत्योचुर्भगवन्नेधि त्वन्न श्रे-
ष्ठोऽसि मोक्रमीरिति ॥ १२ ॥ अथ हैनं वागुवाच यदहं
वसिष्ठाऽस्मि त्वं तद्वसिष्ठोऽसीत्यथ हैनं चक्षुरुवाच यदहं
प्रतिष्ठाऽस्मि त्वं तत्प्रतिष्ठोऽसीति ॥ १३ ॥ अथ हैनं श्रोत्र-
मुवाच यदहं सम्पदस्मि त्वं तत्सम्पदसीत्यथ हैनं मन
उवाच यदहमायतनमस्मि त्वं तदायतनमसीति ॥ १४ ॥
न वै वाचो न चक्षुषि न श्रोत्राणि न मनाऽसीत्यचक्षते
प्राणा इत्येवाचक्षते प्राणा ह्येवैतानि सर्वाणि भवन्ति ॥ १५ ॥
इति प्रथमः खण्डः ॥ १ ॥

स होवाच किं मेऽन्नं भविष्यतीति यत्किञ्चिदिदमा श्व-
 भ्य आ शकुनिभ्य इति होचुस्तद्वा एतदन्न स्यानामनो ह
 वै नामप्रत्यक्षं न ह वा एवंविदि किञ्च नानन्नं भवतीति
 ॥ १ ॥ स होवाच किं मे वासो भविष्यतीत्याप इति हो-
 चुस्तस्माद्वा एतदशिष्यन्तः पुरस्ताच्चोपरिष्ठाच्चान्निः परि-
 दधति लम्भुको ह वासो भवत्यनग्नो ह भवति ॥ २ ॥
 तद्धैतत्सत्यकामो जाबालो गोश्रुतये वैयाघ्रपद्यायोक्तवोवाच
 यद्यप्येनच्छुष्काय स्थाणवे ब्रूयाज्जायेरन्नेवास्मिञ्छाखाः प्र-
 रोहेयुः पलाशानीति ॥ ३ ॥ अथ यदि महज्जिगमिषेदमा-
 वास्यायां दीक्षित्वा पौर्णमास्यां रात्रौ सर्वौषधस्य मन्थं
 दधिमधुनोरुपमथ्य ज्येष्ठाय श्रेष्ठाय स्वाहेत्यग्नावाज्यस्य
 हुत्वा मन्थे सम्पातमवनयेत् ॥ ४ ॥ वसिष्ठाय स्वाहेत्यग्ना-
 वाज्यस्य हुत्वा मन्थे सम्पातमवनयेत्प्रतिष्ठायै स्वाहेत्यग्ना-
 वाज्यस्य हुत्वा मन्थे साम्पातमवनयेत्सम्पदे स्वाहेत्यग्नावा-
 ज्यस्य हुत्वा मन्थे सम्पातमवनयेदायतनाय स्वाहेत्यग्नावा-
 ज्यस्य हुत्वा मन्थे सम्पातमवनयेत् ॥ ५ ॥ अथ प्रतिसृ-
 प्याञ्जलौ मन्थमाधाय जपत्यमो नामास्य मा हि ते सर्व-
 मिदं स हि ज्येष्ठः श्रेष्ठो राजाधिपतिः स मा ज्यैष्ठ्यं
 श्रेष्ठ्यं राज्यमाधिपत्यं गमयत्वहमेवेदं सर्वमसानीति
 ॥ ६ ॥ अथ खल्वेतयर्चा पच्छ आचामति तत्सवितुर्वृणी-
 मह इत्याचामति वयं देवस्य भोजनमित्याचामति श्रेष्ठं

सर्वधातममित्याचामति तुरं भगस्य धीमहीति सर्वं पिबति
॥ ७ ॥ निर्णिज्य कथं चमसं वा पश्चादग्नेः संविशति
चर्मणि वा स्थण्डिले वा वाचंयमोऽप्रसाहः स यदि स्त्रियं
पश्येत् समृद्धं कर्मेति विद्यात् ॥ ८ ॥ तदेष श्लोको यदा
कर्मसु काम्येषु स्त्रियं स्वप्नेषु पश्यति । समृद्धिं तत्र जानी-
यात्तस्मिन्स्वप्ननिदर्शने तस्मिन्स्वप्ननिदर्शने ॥ ९ ॥

इति द्वितीयः खण्डः ॥ २ ॥

श्वेतकेतुर्हारुणेयः पञ्चालानां समितिमेयाय तं ह प्र-
वाहणो जैबलिरुवाच कुमारानु त्वाशिषत्पितेत्यनु हि भ-
गव इति ॥ १ ॥ वेत्थ यदितोऽधि प्रजाः प्रयन्तीति न
भगव इति वेत्थ यथा पुनरावर्तन्ता ३ इति न भगव इति
वेत्थ पथोर्देवयानस्य पितृयाणस्य च व्यावर्त्त ना ३ इति
न भगव इति ॥ २ ॥ वेत्थ यथासौ लोको न सम्पूर्यता ३
इति न भगव इति वेत्थ यथा पञ्चम्यामाहुतावापः पुरु-
षवचसो भवन्तीति नैव भगव इति ॥ ३ ॥ अथ नु किम-
नुशिष्टोऽवोचथा यो हीमानि न विद्यात् कथं सोऽनु-
शिष्टो ब्रवीतेति स हायस्तः पितुरर्द्धमेयाय तं होवाचा-
ऽननुशिष्य वाव किल मा भगवानब्रवीदनु त्वाशिषमिति
॥ ४ ॥ पञ्च मा राजन्यबन्धुः प्रश्नानप्राक्षीत्तेषां नैकञ्चना-
शकं विवक्तुमिति स होवाच यथा मा त्वं तदैतानवदो
यथाहमेषां नैकञ्चन वेद यद्यहमिमानवेदिष्यं कथं तेनाव-

क्षयमिति ॥ ५ ॥ स ह गौतमो राज्ञोऽर्द्धमेयाय तस्मै ह
 प्राप्तायार्हाञ्चकार स ह प्रातः सभाग उदेयाय तऽहोवाच
 मानुषस्य भगवन् गौतम वित्तस्य वरं वृणीथा इति स हो-
 वाच तवैव राजन् मानुषं वित्तं यामेव कुमारस्यान्ते वाच-
 मभाषथास्तामेव मे ब्रूहीति ॥ ६ ॥ स ह कृच्छ्रीबभूव
 तऽह चिरं वसेत्याज्ञापयाञ्चकार तऽहोवाच यथा मा
 त्वं गौतमाऽवदो यथेयं न प्राक् त्वत्तः पुरा विद्या ब्राह्म-
 णान् गच्छति तस्मादु सर्वेषु लोकेषु क्षत्रस्यैव प्रशासनम-
 भूदिति तस्मै होवाच ॥ ७ ॥

इति तृतीयः खण्डः ॥ ३ ॥

असौ वाव लोको गौतमाग्निस्तस्यादित्य एव समिद्र-
 श्मयो धूमोऽहरर्चिश्चन्द्रमा अङ्गारा नक्षत्राणि विस्फुलि-
 ज्जाः ॥ १ ॥ तस्मिन्नेतस्मिन्नग्नौ देवाः श्रद्धां जुहति तस्या
 आहुतेः सोमो राजा सम्भवति ॥ २ ॥

इति चतुर्थः खण्डः ॥ ४ ॥

पर्जन्यो वाव गौतमाग्निस्तस्य वायुरेव समिदश्च धूमो
 विद्युदर्चिरशनिरङ्गारा ह्रादुनयो विस्फुलिज्जाः ॥ १ ॥ त-
 स्मिन्नेतस्मिन्नग्नौ देवाः सोमऽराजानं जुहति तस्या आ-
 हुतेर्वर्षऽसम्भवति ॥ २ ॥

इति पञ्चमः खण्डः ॥ ५ ॥

पृथिवीवाव गौतमाग्निस्तस्याः संवत्सर एव समिदाका-
शो धूमो रात्रिरर्चिर्दिशोऽङ्गारा अवान्तरदिशो विस्फुलि-
ङ्गाः ॥ १ ॥ तस्मिन्नेतस्मिन्नग्नौ देवा वर्षं जुहति तस्या
आहुतेरन्नं सम्भवति ॥ २ ॥

इति षष्ठः खण्डः ॥ ६ ॥

पुरुषो वाव गौतमाग्निस्तस्य वागेव समित्पाणो धूमो
जिह्वाऽर्चिश्चक्षुरङ्गाराः श्रोत्रं विस्फुलिङ्गाः ॥ १ ॥ तस्मि-
न्नेतस्मिन्नग्नौ देवा अन्नं जुहति तस्या आहुते रेतः सम्भ-
वति ॥ २ ॥

इति सप्तमः खण्डः ॥ ७ ॥

योषा वाव गौतमाग्निस्तस्या उपस्थ एव समिद्यदुपमन्त्र-
यते स धूमो योनिरर्चिर्यदन्तः करोति तेऽङ्गारा अभिन-
न्दा विस्फुलिङ्गाः ॥ १ ॥ तस्मिन्नेतस्मिन्नग्नौ देवा रेतो
जुहति तस्या आहुतेर्गर्भः संभवति ॥ २ ॥

इत्यष्टमः खण्डः ॥ ८ ॥

इति तु पञ्चम्यामाहुतावापः पुरुषवचसो भवन्तीति स
उल्बावृतो गर्भो दश वा मासानन्तः शयित्वा यावद्वा-
थ जायते ॥ १ ॥ स जातो यावदायुषं जीवति तं प्रेतं दि-
ष्टमितोऽग्नय एव हरन्ति यत एवेतो यतः सम्भूतो भव-
ति ॥ २ ॥

इति नवमः खण्डः ॥ ९ ॥

तद्य इत्थं विदुर्ये चेमेऽरण्ये श्रद्धा तप इत्युपासते तेऽर्चि-
षमभिसम्भवन्त्यर्चिषोऽहरह आपूर्यमाणपक्षमापूर्यमाणप-
क्षाद्यान् षडुदङ्गेति मासाऽस्तान् ॥ १ ॥ मासेभ्यः संव-
त्सरऽ संवत्सरादादित्यमादित्याच्चन्द्रमसं चन्द्रमसो वि-
द्युतं तत्पुरुषो मानवः स एनां ब्रह्म गमयत्येष देवयानः
पन्था इति ॥ २ ॥ अथ य इमे ग्राम इष्टापूर्ते दत्तमित्यु-
पासते ते धूममभिसम्भवन्ति धूमाद्रात्रि रात्रेरपरपक्षमप-
रपक्षाद्यान्षड्दक्षिणैति मासाऽस्तान्नैते संवत्सरमभिप्राप्नुव-
न्ति ॥ ३ ॥ मासेभ्यः पितृलोकं पितृलोकादाकाशमाका-
शाच्चन्द्रमसमेष सोमो राजा तद्देवानामन्नं तं देवा भक्षय-
न्ति ॥ ४ ॥ तस्मिन्यावत्सम्पातमुषित्वाऽथैतमेवाध्वानं पु-
नर्निवर्त्तन्ते यथेतमाकाशमाकाशाद्वायुं वायुर्भूत्वा धूमो
भवति धूमो भूत्वाऽभ्रं भवति ॥ ५ ॥ अभ्रं भूत्वा मेघो
भवति मेघो भूत्वा प्रवर्षति त इह ब्रीहियवा ओषधि-
वनस्पतयस्तिलमाषा इति जायन्तेऽतो वै खलु दुर्निष्प्र-
पतरं यो यो ह्यन्नमत्ति यो रेतः सिञ्चति तद्भूय एव
भवति ॥ ६ ॥ तद्य इह रमणीयचरणा अभ्याशो ह यत्ते
रमणीयां योनिमापद्येरन् ब्राह्मणयोनिं वा क्षत्रिययोनिं
वा वैश्ययोनिं वाथ य इह कपूयचरणा अभ्याशो ह
यत्ते कपूयां योनिमापद्येरन् श्वयोनिं वा सूकरयोनिं वा
चण्डालयोनिं वा ॥ ७ ॥ अथैतयोः पथोर्न कतरेण

च न तानीमानि क्षुद्राण्यसकृदावर्तीनि भूतानि भव-
न्ति जायस्व म्रियस्वेत्येतत्तृतीयऽस्थानं तेनासौ लोको
न सम्पूर्यते तस्माज्जुगुप्सेत तदेष श्लोकः ॥ ८ ॥ स्तेनो
हिरण्यस्य सुरां पिबऽश्च गुरोस्तल्पमावसन् ब्रह्महा चैते प-
तन्ति चत्वारः पञ्चमश्चाचरऽस्तैरिति ॥ ९ ॥ अथ ह य
एतानेवं पञ्चाग्नीन् वेद न सह तैरप्याचरन् पाप्मना लि-
प्यते शुद्धः पूतः पुण्यलोको भवति य एवं वेद य एवं
वेद ॥ १० ॥

इति दशमः खण्डः ॥ १० ॥

प्राचीनशाल औपमन्यवः सत्ययज्ञः पौलुषिरिन्द्रद्युम्नो
भाल्लवेयो जनः शार्कराक्ष्यो बुडिल आश्वतराश्विस्ते हैते
महाशाला महाश्रोत्रियाः समेत्य मीमाऽसाञ्चक्रुः को नु
आत्मा किं ब्रह्मेति ॥ १ ॥ ते ह सम्पादयाञ्चक्रुरुद्दालको
वै भगवन्तोऽयमारुणिः सम्प्रतीममात्मानं वैश्वानरमध्येति
तऽहन्ताभ्यागच्छामेति तऽहाम्याजग्मुः ॥ २ ॥ स ह
सम्पादयाञ्चकार प्रक्ष्यन्ति मामिमे महाशाला महाश्रोत्रि-
यास्तेभ्यो न सर्वमिव प्रतिपत्स्ये हन्ताहमन्यमभ्यनुशा-
सानीति ॥ ३ ॥ तान् होवाचाश्वपतिर्वै भगवन्तोऽयं कै-
केयः सम्प्रतीममात्मानं वैश्वानरमध्येति तऽहन्ताभ्याग-
च्छामेति तऽहाम्याजग्मुः ॥ ४ ॥ तेभ्यो ह प्राप्तेभ्यः पृ-
थगर्हाणि कारयाञ्चकार स ह प्रातः सञ्जिहान उवाच न-

मे स्तेनो जनपदे न कदर्यो न मद्यपो नानाहिताग्निर्नावि-
 द्वान्न स्वैरी स्वैरिणी कुतो यक्ष्यमाणो वै भगवन्तोऽहम-
 स्मि यावदेकैकस्मा ऋत्विजे धनं दास्यामि तावद्भगव-
 ज्ञ्यो दास्यामि वसन्तु मे भगवन्त इति ॥ ५ ॥ ते होचु-
 र्येन हैवार्थेन पुरुषश्चरेत्तद् हैव वदेदात्मानमेवेमं वैश्वान-
 रं सम्प्रत्यध्येषि तमेव नो ब्रूहीति ॥ ६ ॥ तान् होवाच
 प्रातर्वः प्रतिवक्ताऽस्मीति ते ह समित्याणयः पूर्वाह्णे प्र-
 तिचक्रमिरे तान् हानुपनीयैवैतदुवाच ॥ ७ ॥

इत्येकादशः खण्डः ॥ ११ ॥

औपमन्यव कं त्वामात्मानमुपास्स इति दिवमेव भग-
 वो राजन्निति होवाचैष वै सुतेजा आत्मा वैश्वानरो यं त्व-
 मात्मानमुपास्से तस्मात्तव सुतं प्रसुतमासुतं कुले दृश्यते
 ॥ १ ॥ अत्स्यन्नं पश्यसि प्रियमत्स्यन्नं पश्यति प्रियं भवत्य-
 स्य ब्रह्मवर्चसं कुले य एतमेवमात्मानं वैश्वानरमुपास्ते मू-
 र्द्धा त्वेष आत्मन इति होवाच मूर्द्धा ते व्यपतिष्यद्यन्मां
 नागमिष्य इति ॥ २ ॥

इति द्वादशः खण्डः ॥ १२ ॥

अथ होवाच सत्ययज्ञं पौलुषि प्राचीनयोग्यं कं त्वमा-
 त्मानमुपास्स इत्यादित्यमेव भगवो राजन्निति होवाचैष वै
 विश्वरूप आत्मा वैश्वानरो यं त्वमात्मानमुपास्से तस्मा-
 त्तव बहु विश्वरूपं कुले दृश्यते ॥ १ ॥ प्रवृत्तोऽश्वतरीरथो

खण्डः १९] सामवेदीयछान्दोग्योपनिषत् ॥ ९ ॥

१२१

दासीनिष्कोऽत्स्यन्तं पश्यसि प्रियमत्त्यन्नं पश्यति प्रियं भवत्यस्य ब्रह्मवर्चसं कुले य एतमेवमात्मानं वैश्वानरमुपास्ते चक्षुष्टे तदात्मन इति होवाचान्धोऽभविष्यद्यन्मां नागमिष्य इति ॥ २ ॥

इति त्रयोदशः खण्डः ॥ १३ ॥

अथ होवाचेन्द्रद्युम्नं भाल्लवेयं वैयाघ्रपद्य कं त्वमात्मानमुपास्स इति वायुमेव भगवो राजन्निति होवाचैष वै पृथग्वर्त्मात्मा वैश्वानरो यं त्वमात्मानमुपास्से तस्मात्त्वां पृथग्वलय आययन्ति पृथग्रथश्रेणयोऽनुयन्ति ॥ १ ॥ अत्स्यन्नं पश्यसि प्रियमत्त्यन्नं पश्यति प्रियं भवत्यस्य ब्रह्मवर्चसं कुले य एतमेवमात्मानं वैश्वानरमुपास्ते प्राणस्त्वेष आत्मन इति होवाच प्राणस्त उदक्रमिष्यद्यन्मां नागमिष्य इति ॥ २ ॥

इति चतुर्दशः खण्डः ॥ १४ ॥

अथ होवाच जनः शार्कराक्ष्य कं त्वमात्मानमुपास्स इत्याकाशमेव भगवो राजन्निति होवाचैष वै बहुल आत्मा वैश्वानरो यं त्वमात्मानमुपास्से तस्मात्त्वं बहुलोऽसि प्रजया च धनेन च ॥ १ ॥ अत्स्यन्नं पश्यसि प्रियमत्त्यन्नं पश्यति प्रियं भवत्यस्य ब्रह्मवर्चसं कुले य एतमेवमात्मानं वैश्वानरमुपास्ते सन्देहस्त्वेष आत्मन इति होवाच सन्देहस्ते व्यशीर्यद्यन्मां नागमिष्य इति ॥ २ ॥

इति पञ्चदशः खण्डः ॥ १५ ॥

अथ होवाच बुडिलमाश्वतरांश्च वैयाघ्रपद्य कं त्वमा-
त्मानमुपास्स इत्यप एव भगवो राजन्निति होवाचैष वै र-
यिरात्मा वैश्वानरो यं त्वमात्मानमुपास्से तस्मात्त्वऽरयि-
मान् पुष्टिमानसि ॥ १ ॥ अत्स्यन्नं पश्यसि प्रियमच्यन्नं
पश्यति प्रियं भवत्यस्य ब्रह्मवर्चसं कुले य एतमेवमात्मानं
वैश्वानरमुपास्ते बस्तिस्त्वेष आत्मन इति होवाच बस्तिस्ते
व्यभेत्स्यद्यन्मां नागमिष्य इति ॥ २ ॥

इति षोडशः खण्डः ॥ १६ ॥

अथ होवाचोद्दालकमारुणिं गौतम कं त्वमात्मानमुपा-
स्स इति पृथिवीमेव भगवो राजन्निति होवाचैष वै प्रति-
ष्ठात्मा वैश्वानरो यं त्वमात्मानमुपास्से तस्मात्त्वं प्रतिष्ठितो-
ऽसि प्रजया च पशुभिश्च ॥ १ ॥ अत्स्यन्नं पश्यसि प्रियम-
च्यन्नं पश्यति प्रियं भवत्यस्य ब्रह्मवर्चसं कुले य एतमेवमा-
त्मानं वैश्वानरमुपास्ते पादौ त्वेतावात्मन इति होवाच
पादौ ते व्यम्लास्येतां यन्मां नागमिष्य इति ॥ २ ॥

इति सप्तदशः खण्डः ॥ १७ ॥

तान् होवाचैते वै खलु यूयं पृथगिवेममात्मानं वैश्वा-
नरं विद्वाऽसोऽन्नमत्थ यस्त्वेतमेवं प्रादेशमात्रमभिविमान-
मात्मानं वैश्वानरमुपास्ते स सर्वेषु लोकेषु सर्वेषु भूतेषु
सर्वेष्व्वात्मस्वन्नमत्ति ॥ १ ॥ तस्य ह वा एतस्यात्मनो वै-
श्वानरस्य मूर्द्धैव सुतेजाश्चक्षुर्विश्वरूपः प्राणः पृथग्वर्त्मात्मा

खण्डः २१] सामवेदीयछान्दोग्योपनिषत् ॥ ९ ॥

१२३

सन्देहो बहुलो बस्तिरेव रयिः पृथिव्येव पादाबुर एव वे-
दिलोमानि बर्हिर्हृदयं गार्हपत्यो मनोऽन्वाहार्यपचन आ-
स्यमाहवनीयः ॥ २ ॥

इत्यष्टादशः खण्डः ॥ १८ ॥

तद्यज्ञं प्रथममागच्छेत्तद्धोमीयं स यां प्रथमामाहुतिं
जुहुयात्तां जुहुयात्प्राणाय स्वाहेति प्राणस्तृप्यति ॥ १ ॥
प्राणे तृप्यति चक्षुस्तृप्यति चक्षुषि तृप्यत्यादित्यस्तृप्यत्या-
दित्ये तृप्यति द्यौस्तृप्यति दिवि तृप्यत्यां यत्किञ्च द्यौश्चा-
दित्यश्चाधितिष्ठतस्तृप्यति तस्यानुवृष्टिं तृप्यति प्रजया
पशुभिरन्नाद्येन तेजसा ब्रह्मवर्चसेनेति ॥ २ ॥

इत्येकोनविंशः खण्डः ॥ १९ ॥

अथ यां द्वितीयां जुहुयात्तां जुहुयाद्व्यानाय स्वाहेति
व्यानस्तृप्यति ॥ १ ॥ व्याने तृप्यति श्रोत्रं तृप्यति श्रोत्रे
तृप्यति चन्द्रमास्तृप्यति चन्द्रमसि तृप्यति दिशस्तृप्यन्ति
दिक्षु तृप्यतीषु यत्किञ्च दिशश्च चन्द्रमाश्चाधितिष्ठन्ति
तस्तृप्यति तस्यानुवृष्टिं तृप्यति प्रजया पशुभिरन्नाद्येन ते-
जसा ब्रह्मवर्चसेनेति ॥ २ ॥

इति विंशः खण्डः ॥ २० ॥

अथ यां तृतीयां जुहुयात्तां जुहुयादपानाय स्वाहेत्यपा-
नस्तृप्यति ॥ १ ॥ अपाने तृप्यति वाक्स्तृप्यति वाचि तृप्यत्या-
मग्निस्तृप्यत्यग्नौ तृप्यति पृथिवी तृप्यति पृथिव्यां तृप्यत्यां

यत्किञ्च पृथिवी चाग्निश्चाधितिष्ठतस्तत्तृप्यति तस्यानुतृप्तिं तृप्यति प्रजया पशुभिरन्नाद्येन तेजसा ब्रह्मवर्चसेनेति ॥ २ ॥

इत्येकविंशः खण्डः ॥ २१ ॥

अथ यां चतुर्थीं जुहुयात्तां जुहुयात् समानाय स्वाहेति समानस्तृप्यति ॥ १ ॥ समाने तृप्यति मनस्तृप्यति मनसि तृप्यति पर्जन्यस्तृप्यति पर्जन्ये तृप्यति विद्युस्तृप्यति विद्युति तृप्यत्यां यत्किञ्च विद्युच्च पर्जन्यश्चाधितिष्ठतस्तत्तृप्यति तस्यानुतृप्तिं तृप्यति प्रजया पशुभिरन्नाद्येन तेजसा ब्रह्मवर्चसेनेति ॥ २ ॥

इति द्वाविंशः खण्डः ॥ २२ ॥

अथ यां पञ्चमीं जुहुयात्तां जुहुयादुदानाय स्वाहेत्युदानस्तृप्यति ॥ १ ॥ उदाने तृप्यति वायुस्तृप्यति वायौ तृप्यत्याकाशस्तृप्यत्याकाशे तृप्यति यत्किञ्च वायुश्चाकाशश्चाधितिष्ठतस्तत्तृप्यति तस्यानुतृप्तिं तृप्यति प्रजया पशुभिरन्नाद्येन तेजसा ब्रह्मवर्चसेनेति ॥ २ ॥

इति त्रयोविंशः खण्डः ॥ २३ ॥

स य इदमविद्वानग्निहोत्रं जुहोति यथाङ्गारानपोह्य भस्मानि जुहुयात्तादृक् तत्स्यात् ॥ १ ॥ अथ य एतदेवं विद्वानग्निहोत्रं जुहोति तस्य सर्वेषु लोकेषु सर्वेषु भूतेषु सर्वेष्व्वात्मसु हुतं भवति ॥ २ ॥ तद्यथेषीका तूलमग्नौ प्रोतं प्रदूयेतैव ह्यस्य सर्वे पाप्मानः प्रदूयन्ते य एतदेवं वि-

खण्डः १] सामवेदीयछान्दोग्योपनिषत् ॥ ७ ॥

१२९

द्वानग्निहोत्रं जुहोति ॥ ३ ॥ तस्मादु हैवंविद्यद्यपि चण्डाला-
योच्छिष्टं प्रयच्छेदात्मनि हैवास्य तद्वैश्वानरे हुतः स्या-
दिति तदेष श्लोकः ॥ ४ ॥ यथेह क्षुधिता बाला मातरं
पर्युपासत एवऽ सर्वाणि भूतान्यग्निहोत्रमुपासत इत्य-
ग्निहोत्रमुपासत इति ॥ ५ ॥

इति चतुर्विंशः खण्डः ॥ २४ ॥

इति छान्दोग्योपनिषत्सु पञ्चमः प्रपाठकः ॥

ॐ श्वेतकेतुर्हारुणेय आस तऽ ह पितोवाच श्वेतकेतो
वस ब्रह्मचर्यं न वै सोम्याऽस्मत्कुलीनोऽननूच्य ब्रह्मब-
न्धुरिव भवतीति स ह द्वादशवर्ष उपेत्य चतुर्विंशतिवर्षः
सर्वान् वेदानधीत्य महामना अनूचानमानी स्तब्ध एया-
य तऽ ह पितोवाच श्वेतकेतो यन्नु सोम्येदं महामना अ-
नूचानमानी स्तब्धोऽस्युत तमादेशमप्राक्ष्यो येनाश्रुतऽ
श्रुतं भवत्यमतं मतमविज्ञातं विज्ञातमिति कथं नु भगवः
स आदेशो भवतीति यथा सोम्यैकेन मृत्पिण्डेन सर्वं मृ-
न्मयं विज्ञातऽ स्याद्वाचारम्भणं विकारो नामधेयं मृत्ति-
केत्येव सत्यम् ॥ १ ॥ यथा सोम्यैकेन लोहमणिना सर्वं
लोहमयं विज्ञातऽ स्याद्वाचारम्भणं विकारो नामधेयं लो-
हमित्येव सत्यम् ॥ २ ॥ यथा सोम्यैकेन नखनिकृन्तनेन
सर्वं कार्णायसं विज्ञातऽ स्याद्वाचारम्भणं विकारो ना-

मधेयं कृष्णायसमित्येव सत्यमेवऽ सोम्य स आदेशो भवतीति ॥ ३ ॥ न वै नूनं भगवन्तस्त एतदवेदिषुर्यद्ध्येतदवेदिष्यन् कथं मे नावक्ष्यन्निति भगवाऽस्त्वेवमेतद्वी-
त्विति तथा सोम्येति होवाच ॥ ४ ॥

इति प्रथमः खण्डः ॥ १ ॥

सदेव सोम्येदमग्र आसीदेकमेवाद्वितीयं तद्वैक आ-
हुरसदेवेदमग्र आसीदेकमेवाद्वितीयं तस्मादसतः सज्जायेत
॥ १ ॥ कुतस्तु खलु सोम्यैवऽ स्यादिति होवाच कथमस-
तः सज्जायेतेति सत्वेव सोम्येदमग्र आसीदेकमेवाद्विती-
यम् ॥ २ ॥ तदैक्षत बहुस्यां प्रजायेयेति तत्तेजोऽसृजत
तत्तेज ऐक्षत बहुस्यां प्रजायेयेति तदपोऽसृजत तस्माद्यत्र
क्व च शोचति स्वेदते वा पुरुषस्तेजस एव तदध्यापो जा-
यन्ते ॥ ३ ॥ ता आप ऐक्षन्त बह्व्यः स्याम प्रजायेमहीति
ता अन्नमसृजन्त तस्माद्यत्र क्व च वर्षति तदेव भूयिष्ठमन्नं
भवत्यन्य एव तदध्यन्नाद्यं जायते ॥ ४ ॥

इति द्वितीयः खण्डः ॥ २ ॥

तेषां खल्वेषां भूतानां त्रीण्येव बीजानि भवन्त्यण्डजं
जीवजमुद्भिज्जमिति ॥ १ ॥ सेयं देवतेक्षत हन्ताहमिमा-
स्तिस्रो देवता अनेन जीवेनात्मनाऽनुप्रविश्य नामरूपे व्या-
करवाणीति ॥ २ ॥ तासां त्रिवृतं त्रिवृतमेकैकां करवा-
णीति सेयं देवतेमास्तिस्रो देवता अनेनैव जीवेनात्मनानु-

प्रविश्य नामरूपे व्याकरोत् ॥ ३ ॥ तासां त्रिवृतं त्रिवृत-
मेकैकामकरोद्यथा नु खलु सोम्येमास्तिस्त्रो देवतास्त्रिवृ-
त्रिवृदेकैका भवति तन्मे विजानीहीति ॥ ४ ॥

इति तृतीयः खण्डः ॥ ३ ॥

यदग्ने रोहितं रूपं तेजसस्तद्रूपं यच्छुक्लं तदपां यत्कृष्णं
तदन्नस्यापागादग्नेरग्नित्वं वाचारम्भणं विकारो नामधेयं
त्रीणि रूपाणीत्येव सत्यम् ॥ १ ॥ यदादित्यस्य रोहितं रूपं
तेजसस्तद्रूपं यच्छुक्लं तदपां यत्कृष्णं तदन्नस्यापागादा-
दित्यादादित्यत्वं वाचारम्भणं विकारो नामधेयं त्रीणि रू-
पाणीत्येव सत्यम् ॥ २ ॥ यच्चन्द्रमसो रोहितं रूपं तेज-
सस्तद्रूपं यच्छुक्लं तदपां यत्कृष्णं तदन्नस्यापागाच्चन्द्राच्च-
न्द्रत्वं वाचारम्भणं विकारो नामधेयं त्रीणि रूपाणीत्येव
सत्यम् ॥ ३ ॥ यद्विद्युतो रोहितं रूपं तेजसस्तद्रूपं यच्छुक्लं
तदपां यत्कृष्णं तदन्नस्यापागाद्विद्युतो विद्युत्त्वं वाचारम्भणं
विकारो नामधेयं त्रीणि रूपाणीत्येव सत्यम् ॥ ४ ॥ एत-
द्भस्म वै तद्विद्वांस आहुः पूर्वं महाशाला महाश्रोत्रिया
न नोऽद्य कश्चनाश्रुतममतमविज्ञातमुदाहरिष्यतीति ह्येभ्यो
विदाञ्चक्रुः ॥ ५ ॥ यदु रोहितमिवाभूदिति तेजसस्तद्रूप-
मिति तद्विदाञ्चक्रुर्यदु शुक्लमिवाभूदित्यपा रूपमिति तद्वि-
दाञ्चक्रुर्यदु कृष्णमिवाभूदित्यन्नस्य रूपमिति तद्विदाञ्चक्रुः
॥ ६ ॥ यद्विज्ञातमेवाभूदित्येतासामेव देवतानां समास

इति तद्विदाञ्चक्रुर्यथा नु खलु सोम्येमास्तिष्ठो देवताः पुरुषं प्राप्य त्रिवृत्रिवृदेकैका भवति तन्मे विजानीहीति॥७॥

इति चतुर्थः खण्डः ॥ ४ ॥

अन्नमशितं त्रेधा विधीयते तस्य यः स्थविष्ठो धातुस्तत्पुरीषं भवति यो मध्यमस्तन्मात्सं योऽणिष्ठस्तन्मनः ॥ १ ॥ आपः पीतास्त्रेधा विधीयन्ते तासां यः स्थविष्ठो धातुस्तन्मूत्रं भवति यो मध्यमस्तल्लोहितं योऽणिष्ठः स प्राणः ॥ २ ॥ तेजोऽशितं त्रेधा विधीयते तस्य यः स्थविष्ठो धातुस्तदस्थि भवति यो मध्यमः स मज्जा योऽणिष्ठः सा वाक् ॥ ३ ॥ अन्नमयं हि सोम्य मन आपोमयः प्राणस्तेजोमयी वागिति भूय एव मा भगवान् विज्ञापयत्विति तथा सोम्येति होवाच ॥ ४ ॥

इति पञ्चमः खण्डः ॥ ५ ॥

दध्नः सोम्य मथ्यमानस्य योऽणिमा स ऊर्ध्वः समुदीषति तत्सर्पिर्भवति ॥ १ ॥ एवमेव खलु सोम्यान्नस्यादयमानस्य योऽणिमा स ऊर्ध्वः समुदीषति तन्मनो भवति ॥ २ ॥ अपात् सोम्य पीयमानानां योऽणिमा स ऊर्ध्वः समुदीषति स प्राणो भवति ॥ ३ ॥ तेजसः सोम्यादयमानस्य योऽणिमा स ऊर्ध्वः समुदीषति सा वाग्भवति ॥ ४ ॥ अन्नमयं हि सोम्य मन आपोमयः प्राणस्तेजोमयी वा-

गिति भूय एव मा भगवान्विज्ञापयत्विति तथा सोम्येति
होवाच ॥ ५ ॥

इति षष्ठः खण्डः ॥ ६ ॥

शोडशकलः सोम्य पुरुषः पञ्चदशाहानि माशीः काम-
मपः पिबापोमयः प्राणो न पिबतो विच्छेत्स्यत इति ॥ १ ॥
सह पञ्चदशाहानि नाशाथ हैनमुपससाद किं ब्रवीमि भो
इत्यृचः सोम्य यजूंषि सामानीति स होवाच न वै मा
प्रतिभान्ति भो इति ॥ २ ॥ तं होवाच यथा सोम्य महतो-
ऽभ्याहितस्यैकोऽङ्गारः खद्योतमात्रः परिशिष्टः स्यात्तेन त-
तोऽपि न बहु दहेदेवत् सोम्य ते षोडशानां कलानामेका
कलातिशिष्टा स्यात्तयैतर्हि वेदान्नानुभवस्य शान ॥ ३ ॥
अथ मे विज्ञास्यसीति स हाशाथ हैनमुपससाद तं ह
यत्किञ्च पप्रच्छ सर्वं ह प्रतिपेदे तं होवाच ॥ ४ ॥ यथा
सोम्य महतोऽभ्याहितस्यैकमङ्गारं खद्योतमात्रं परिशिष्टं तं
तृणैरुपसमाधाय प्राज्वलयेत्तेन ततोऽपि बहु दहेत् ॥ ५ ॥
एवत् सोम्य ते षोडशानां कलानामेका कलातिशिष्टाभू-
त्साऽन्नेनोपसमाहिता प्राज्वालीत्तयैतर्हि वेदाननुभवस्य नम-
यत् हि सोम्य मन आपोमयः प्राणस्तेजोमयी वागिति त-
द्वास्य विजज्ञाविति विजज्ञाविति ॥ ६ ॥

इति सप्तमः खण्डः ॥ ७ ॥

उद्दालको हारुणिः श्वेतकेतुं पुत्रमुवाच स्वमान्तं मे-

सोम्य विजानीहीति यत्रैतत्पुरुषः स्वपिति नाम सता सो
 म्य तदा सम्पन्नो भवति स्वमपीतो भवति तस्मादेनः स्व-
 पितीत्याचक्षते स्वः ह्यपीतो भवति ॥ १ ॥ स यथा शकु-
 निः सूत्रेण प्रबद्धो दिशं दिशं पतित्वाऽन्यत्रायतनमलब्ध्वा
 बन्धनमेवोपश्रयत एवमेव खलु सोम्य तन्मनो दिशं दिशं
 पतित्वाऽन्यत्रायतनमलब्ध्वा प्राणमेवोपश्रयते प्राणबन्ध-
 नः हि सोम्य मन इति ॥ २ ॥ अशनापिपासे मे सोम्य
 विजानीहीति यत्रैतत्पुरुषोऽशिशिषति नामाप एव तदशितं
 नयन्ते तद्यथा गोनायोऽश्वनायः पुरुषनाय इत्येवं तदप
 आचक्षतेऽशनायेति तत्रैतच्छुङ्गमुत्पतितः सोम्य विजा-
 नीहि नेदममूलं भविष्यतीति ॥ ३ ॥ तस्य क मूलः स्या-
 दन्यत्रान्नादेवमेव खलु सोम्यान्नेन शुङ्गेनापोमूलमन्विच्छ-
 ङ्भिः सोम्य शुङ्गेन तेजोमूलमन्विच्छ तेजसा सोम्य शुङ्गेन
 सन्मूलमन्विच्छ सन्मूलाः सोम्येमाः सर्वाः प्रजाः सदाय-
 तनाः सत्प्रतिष्ठाः ॥ ४ ॥ अथ यत्रैतत्पुरुषः पिपासति
 नाम तेज एव तत्पीतं नयते तद्यथा गोनायोऽश्वनायः पु-
 रुषनाय इत्येवं तत्तेज आचष्ट उदन्येति तत्रैतदेव शुङ्गमु-
 त्पतितः सोम्य विजानीहि नेदममूलं भविष्यतीति ॥ ५ ॥
 तस्य क मूलः स्यादन्यत्राद्भ्योऽङ्भिः सोम्य शुङ्गेन तेजो-
 मूलमन्विच्छ तेजसा सोम्य शुङ्गेन सन्मूलमन्विच्छ सन्मू-
 लाः सोम्येमाः सर्वाः प्रजाः सदायतनाः सत्प्रतिष्ठा यथा

खण्डः १०] सामवेदीयछान्दोग्योपनिषत् ॥ ९ ॥

१३१

तु खलु सोम्येमास्तिन्नो देवताः पुरुषं प्राप्य त्रिवृत्रिवृदे-
कैका भवति तदुक्तं पुरस्तादेव भवत्यस्य सोम्य पुरुषस्य
प्रयतो वाङ्मनसि संपद्यते मनः प्राणे प्राणस्तेजसि तेजः
परस्यां देवतायाऽ स य एषोऽणिमा ॥ ६ ॥ ऐतदात्म्य-
मिदं सर्वं तत्सत्यं स आत्मा तत्त्वमसि श्वेतकेतो इति
भूय एव मा भगवान् विज्ञापयत्विति तथा सोम्येति हो-
वाच ॥ ७ ॥

इत्यष्टमः खण्डः ॥ ८ ॥

यथा सोम्य मधु मधुकृतो निस्तिष्ठन्ति नानात्ययानां
वृक्षाणां रसान् समवहारमेकतां रसं गमयन्ति ॥ १ ॥
ते यथा तत्र न विवेकं लभन्तेऽमुष्याहं वृक्षस्य रसोऽस्म्य-
मुष्याहं वृक्षस्य रसोऽस्मीत्येवमेव खलु सोम्येमाः सर्वाः
प्रजाः सति संपद्य न विदुः सति सम्पद्यामह इति ॥ २ ॥
त इह व्याघ्रो वा सिंहो वा वृको वा वराहो वा कीटो
वा पतङ्गो वा दंशो वा मशको वा यद्यद्भवन्ति तदा भ-
वन्ति ॥ ३ ॥ स य एषोऽणिमैतदात्म्यमिदं सर्वं तत्स-
त्यं स आत्मा तत्त्वमसि श्वेतकेतो इति भूय एव मा भ-
गवान् विज्ञापयत्विति तथा सोम्येति होवाच ॥ ४ ॥

इति नवमः खण्डः ॥ ९ ॥

इमाः सोम्य नद्यः पुरस्तात्प्राच्यः स्यन्दन्ते पश्चात्प्रती-
च्यस्ताः समुद्रात्समुद्रमेवापि यन्ति समुद्र एव भवन्ति ता

यथा तत्र न विदुरियमहमस्मीयमहमस्मीति ॥ १ ॥ एव-
मेव खलु सोम्येमाः सर्वाः प्रजाः सत आगम्य न विदुः
सत आगच्छामह इति त इह व्याघ्रो वा सिंहो वा वृको
वा वराहो वा कीटो वा पतङ्गो वा दंशो वा मशको वा
यद्यद्भवन्ति तदा भवन्ति ॥ २ ॥ स य एषोऽणिमैतदा-
त्म्यमिदं सर्वं तत्सत्यं स आत्मा तत्त्वमसि श्वेतकेतो
इति भूय एव मा भगवान् विज्ञापयत्विति तथा सोम्येति
होवाच ॥ ३ ॥

इति दशमः खण्डः ॥ १० ॥

अस्य सोम्य महतो वृक्षस्य यो मूलेऽभ्याहन्याज्जीवन्
स्रवेद्यो मध्येऽभ्याहन्याज्जीवन् स्रवेद्योऽग्रेऽभ्याहन्याज्जी-
वन् स्रवेत्स एष जीवेनात्मनानुप्रभूतः पेपीयमानो मोद-
मानस्तिष्ठति ॥ १ ॥ अस्य यदेकांशां जीवो जहा-
त्यथ सा शुष्यति द्वितीयां जहात्यथ सा शुष्यति तृतीयां
जहात्यथ सा शुष्यति सर्वं जहाति सर्वः शुष्यत्येवमेव खलु
सोम्य विद्धीति होवाच ॥ २ ॥ जीवापेतं वाव किलेदं
स्त्रियते न जीवो स्त्रियत इति स य एषोऽणिमैतदात्म्यमिदं
सर्वं तत्सत्यं स आत्मा तत्त्वमसि श्वेतकेतो इति भूय
एव मा भगवान् विज्ञापयत्विति तथा सोम्येति होवाच ॥ ३ ॥

इत्येकादशः खण्डः ॥ ११ ॥

न्यग्रोधफलमत आहरेतीदं भगव इति भिन्धीति भिन्नं

भगव इति किमत्र पश्यसीत्यण्य इवेमा धाना भगव इत्यासामङ्गैकां भिन्धीति भिन्ना भगव इति किमत्र पश्यसीति न किञ्चन भगव इति ॥ १ ॥ तः होवाच यं वै सोम्यैतमणिमानं न निभालयस एतस्य वै सोम्यैषोऽणिम एव म-
हान्यग्रोधस्तिष्ठति ॥ २ ॥ श्रद्धत्स्व सोम्येति स य एषोऽणिमैतदात्म्यमिदं सर्वं तत्सत्यं स आत्मा तत्त्वमसि श्वेतकेतो इति भूय एव मा भगवान् विज्ञापयत्विति तथा सोम्येति होवाच ॥ ३ ॥

इति द्वादशः खण्डः ॥ १२ ॥

लवणमेतदुदकेऽवधायाथ मा प्रातरुपसीदथा इति स ह तथा चकार तः होवाच यद्दोषा लवणमुदकेऽवधा अङ्ग तदाहरेति तद्भावममृश्य न विवेद यथा विलीनमेवाङ्ग ॥ १ ॥ अस्यान्तादाचामेति कथमिति लवणमिति मध्यादाचामेति कथमिति लवणमित्यन्तादाचामेति कथमिति लवणमित्यभिप्राश्यैनदथ मोपसीदथा इति तद् तथा चकार तच्छ्वत्संवर्त्तते तः होवाचात्र वाव किल सत्सोम्य न निभालयसेऽत्रैव किलेति ॥ २ ॥ स य एषोऽणिमैतदात्म्यमिदं सर्वं तत्सत्यं स आत्मा तत्त्वमसि श्वेतकेतो इति भूय एव मा भगवान् विज्ञापयत्विति तथा सोम्येति होवाच ॥ ३ ॥

इति त्रयोदशः खण्डः ॥ १३ ॥

यथा सोम्य पुरुषं गन्धारेभ्योऽभिनद्धाक्षमानीय तं ततो-
 ऽतिजने विसृजेत्स यथा तत्र प्राङ्वा उदङ्वाऽधराङ्वा प्रध्मा-
 यिताभिनद्धाक्ष आनीतोऽभिनद्धाक्षो विसृष्टः ॥ १ ॥ तस्य य-
 थाभिनहनं प्रमुच्य प्रब्रूयादेतां दिशं गन्धारा एतां दिशं ब्र-
 जेति स ग्रामाद्ग्रामं पृच्छन् पण्डितो मेधावी गन्धाराने-
 वोपसम्पद्येतैवमेवेहाचार्यवान् पुरुषो वेद तस्य तावदेव
 चिरं यावन्न विमोक्ष्येऽथ सम्पत्स्य इति ॥ २ ॥ स य एषो-
 ऽणिमैतदात्म्यमिदं सर्वं तत्सत्यं स आत्मा तत्त्वमसि
 श्वेतकेतो इति भूय एव मा भगवान्विज्ञापयत्विति तथा
 सोम्येति होवाच ॥ ३ ॥

इति चतुर्दशः खण्डः ॥ १४ ॥

पुरुषं सोम्योतोपतापिनं ज्ञातयः पर्युपासते जानासि
 मां जानासि मामिति तस्य यावन्न वाङ्मनसि सम्पद्यते
 मनः प्राणे प्राणस्तेजसि तेजः परस्यां देवतायां तावज्जा-
 नाति ॥ १ ॥ अथ यदास्य वाङ्मनसि सम्पद्यते मनः
 प्राणे प्राणस्तेजसि तेजः परस्यां देवतायामथ न जानाति
 ॥ २ ॥ स य एषोऽणिमैतदात्म्यमिदं सर्वं तत्सत्यं स
 आत्मा तत्त्वमसि श्वेतकेतो इति भूय एव मा भगवान्
 विज्ञापयत्विति तथा सोम्येति होवाच ॥ ३ ॥

इति पञ्चदशः खण्डः ॥ १५ ॥

पुरुषं सोम्योत हस्तगृहीतमानयन्त्यपहार्षीत्स्तेयमका-

र्षीत्परशुमस्मै तपतेति स यदि तस्य कर्त्ता भवति तत ए-
वाऽनृतमात्मानं कुरुते सोऽनृताभिसन्धोऽनृतेनात्मानमन्त-
र्द्धाय परशुं तप्तं प्रतिगृह्णाति स दह्यतेऽथ हन्यते ॥ १ ॥
अथ यदि तस्य कर्त्ता भवति तत एव सत्यामात्मानं कुरुते
स सत्याभिसन्धः सत्येनात्मानमन्तर्द्धाय परशुं तप्तं प्रति-
गृह्णाति स न दह्यतेऽथ मुच्यते ॥ २ ॥ स यथा तत्र ना-
दाह्येतैतदात्म्यमिदं सर्वं तत्सत्यं स आत्मा तत्त्वमसि-
श्वेतकेतो इति तद्भास्य विजज्ञाविति विजज्ञाविति ॥ ३ ॥

इति षोडशः खण्डः ॥ १६ ॥

इति छान्दोग्योपनिषत्सु षष्ठः प्रपाठकः ॥ ६ ॥

ॐ ॥ अधीहि भगव इति होपससाद सनत्कुमारं ना-
रदस्तं होवाच यद्वेत्थ तेन मोपसीद ततस्त ऊर्ध्वं वक्ष्या-
मीति ॥ १ ॥ स होवाचर्वेदं भगवोऽध्येमि यजुर्वेदं सा-
मवेदमाथर्वणं चतुर्थमितिहासपुराणं पञ्चमं वेदानां वेदं
पित्र्यं राशिं दैवं निधिं वाकोवाक्यमेकायनं देवविद्यां
ब्रह्मविद्यां भूतविद्यां क्षत्रविद्यां नक्षत्रविद्यां सर्पदेवजन-
विद्यामेतद्भगवोऽध्येमि ॥ २ ॥ सोहं भगवो मन्त्रविदेवास्मि
नाऽत्मविच्छ्रुतं ह्येव मे भगवदृशेभ्यस्तरति शोकमात्म-
विदिति सोऽहं भगवः शोचामि तं मा भगवाञ्छोकस्य
पारं तारयत्विति तं होवाच यद्वै किञ्चैतदध्यगीष्टा नामै-

वैतत् ॥ ३ ॥ नाम वा ऋग्वेदो यजुर्वेदः सामवेद आथर्व-
णश्चतुर्थ इतिहासपुराणः पञ्चमो वेदानां वेदः पित्र्यो रा-
शिर्दैवो निधिर्वाको वाक्यमेकायनं देवविद्या ब्रह्मविद्या भू-
तविद्या क्षत्रविद्या नक्षत्रविद्या सर्पदेवजनविद्या नामैवै-
तन्नामोपास्वेति ॥ ४ ॥ स यो नाम ब्रह्मेत्युपास्ते या-
वन्नान्नो गतं तत्रास्य यथा कामचारो भवति यो नाम
ब्रह्मेत्युपास्तेऽस्ति भगवो नाम्नो भूय इति नाम्नो वाव
भूयोऽस्तीति तन्मे भगवान् ब्रवीत्विति ॥ ५ ॥

इति प्रथमः खण्डः ॥ १ ॥

वाग्वाव नाम्नो भूयसी वाग्वा ऋग्वेदं विज्ञापयति यजु-
र्वेदः सामवेदमाथर्वणं चतुर्थमितिहासपुराणं पञ्चमं वेदा-
नां वेदं पित्र्यः राशिं दैवं निधिं वाको वाक्यमेकायनं देव-
विद्यां ब्रह्मविद्यां भूतविद्यां क्षत्रविद्यां नक्षत्रविद्यां सर्प-
देवजनविद्यां दिवश्च पृथिवीश्च वायुश्चाकाशश्चापश्च तेजश्च
देवाश्च मनुष्याश्च पशूश्च वयांसि च तृणवनस्पती-
ञ्छ्वापदान्याकीटपतङ्गपिपीलिकं धर्मश्चाऽधर्मश्च सत्यश्चा-
ऽनृतश्च साधु चासाधु च हृदयज्ञश्चाहृदयज्ञश्च यद्वैवाङ् ना-
भविष्यन्न धर्मो नाऽधर्मो व्यज्ञापिष्यन्न सत्यं नाऽनृतं न
साधु नाऽसाधु न हृदयज्ञो नाहृदयज्ञो वागेवैतत्सर्वं वि-
ज्ञापयति वाचमुपास्वेति ॥ १ ॥ स यो वाचं ब्रह्मेत्युपास्ते
यावद्वाचो गतं तत्रास्य यथा कामचारो भवति यो वाचं

ब्रह्मेत्युपास्तेऽस्ति भगवो वाचो भूय इति वाचो वाव भू-
योऽस्तीति तन्मे भगवान् ब्रवीत्विति ॥ २ ॥

इति द्वितीयः खण्डः ॥ २ ॥

मनो वाव वाचो भूयो यथा वै द्वे वामलके द्वे वा को-
ले द्वौ वाऽक्षौ मुष्टिरनुभवत्येवं वाचश्च नाम च मनोऽनु-
भवति स यदा मनसा मनस्यति मन्त्रानधीयीयेत्यथाधीते
कर्माणि कुर्वीयेत्यथ कुरुते पुत्राऽश्च पशूऽश्चेच्छेयेत्यथे-
च्छत इमञ्च लोकममुश्चेच्छेयेत्यथेच्छते मनो ह्यात्मा मनो
हि लोको मनो हि ब्रह्म मन उपास्वेति ॥ १ ॥ स यो
मनो ब्रह्मेत्युपास्ते यावन्मनसो गतं तत्रास्य यथा कामचा-
रो भवति यो मनो ब्रह्मेत्युपास्तेऽस्ति भगवो मनसो भूय
इति मनसो वाव भूयोऽस्तीति तन्मे भगवान् ब्रवीत्विति २

इति तृतीयः खण्डः ॥ ३ ॥

सङ्कल्पो वाव मनसो भूयान्यदा वै सङ्कल्पयतेऽथ म-
नस्यत्यथ वाचमीरयति तामु नाम्नीरयति नास्ति मन्त्रा
एकं भवन्ति मन्त्रेषु कर्माणि ॥ १ ॥ तानि ह वैतानि
सङ्कल्पैकायनानि सङ्कल्पात्मकानि सङ्कल्पे प्रतिष्ठितानि स-
मकृपतां द्यावापृथिवी समकल्पेतां वायुश्चाकाशश्च समक-
ल्पतामापश्च तेजश्च तेषां संहृत्यै वर्षं सङ्कल्पते वर्षस्य
संहृत्या अन्नं सङ्कल्पतेऽन्नस्य संहृत्यै प्राणाः सङ्कल्पन्ते
प्राणानां संहृत्यै मन्त्राः सङ्कल्पन्ते मन्त्राणां संहृत्यै

कर्मणि सङ्कल्पन्ते कर्मणाऽ संकृत्यै लोकः सङ्कल्पते
लोकस्य संकृत्यै सर्वऽ सङ्कल्पते स एष संकल्पः संकल्पमु-
पास्वेति ॥ २ ॥ स यः संकल्पं ब्रह्मेत्युपास्ते कृतान् वै स
लोकान् ध्रुवान् ध्रुवः प्रतिष्ठितान् प्रतिष्ठितोऽव्यथमाना-
नव्यथमानोऽभिसिद्ध्यति यावत्संकल्पस्य गतं तत्रास्य यथा
कामचारो भवति यः संकल्पं ब्रह्मेत्युपास्तेऽस्ति भगवः सं-
कल्पाद्भूय इति संकल्पाद्वाव भूयोऽस्तीति तन्मे भगवान्
ब्रवीत्विति ॥ ३ ॥

इति चतुर्थः खण्डः ॥ ४ ॥

चित्तं वाव सङ्कल्पाद्भूयो यदा वै चेतयतेऽथ संकल्प-
यतेऽथ मनस्यत्यथ वाचमीरयति तामु नाम्नीरयति नान्नि
मन्त्रा एकं भवन्ति मन्त्रेषु कर्मणि ॥ १ ॥ तानि ह वा
एतानि चित्तैकायनानि चित्तात्मानि चित्ते प्रतिष्ठितानि
तस्माद्यद्यपि बहुविदचित्तो भवति नायमस्तीत्येवैनमाहु-
र्यदयं वेद यद्वाऽयं विद्वान्नेत्यमचित्तः स्यादित्यथ यद्यल्प-
विच्चित्तवान् भवति तस्मा एवोत शुश्रूषन्ते चित्तऽ ह्येवै-
षामेकायनं चित्तमात्मा चित्तं प्रतिष्ठा चित्तमुपास्वेति ॥ २ ॥
स यश्चित्तं ब्रह्मेत्युपास्ते चित्तान्वै स लोकान् ध्रुवान् ध्रुवः
प्रतिष्ठितान् प्रतिष्ठितोऽव्यथमानानव्यथमानोऽभिसिद्ध्य-
ति यावच्चित्तस्य गतं तत्राऽस्य यथा कामचारो भवति य-

श्चित्तं ब्रह्मेत्युपास्तेऽस्ति भगवश्चित्ताद्भूय इति चित्ताद्वाव
भूयोऽस्तीति तन्मे भगवान् ब्रवीत्विति ॥ ३ ॥

इति पञ्चमः खण्डः ॥ ५ ॥

ध्यानं वाव चित्ताद्भूयो ध्यायतीव पृथिवी ध्यायतीवा-
न्तरिक्षं ध्यायतीव द्यौर्ध्यायन्तीवापो ध्यायन्तीव पर्वता
ध्यायन्तीव देवमनुष्यास्तस्माद्य इह मनुष्याणां महतां प्रा-
मुवन्ति ध्यानापादांशा इवैव ते भवन्त्यथ येऽल्पाः क-
लहिनः पिशुना उपवादिनस्तेऽथ ये प्रभवो ध्यानापादा-
ंशा इवैव ते भवन्ति ध्यानमुपास्वेति ॥ १ ॥ स यो
ध्यानं ब्रह्मेत्युपास्ते यावज्जानस्य गतं तत्रास्य यथा का-
मचारो भवति यो ध्यानं ब्रह्मेत्युपास्तेऽस्ति भगवो ध्याना-
द्भूय इति ध्यानाद्वाव भूयोऽस्तीति तन्मे भगवान् ब्रवी-
त्विति ॥ २ ॥

इति षष्ठः खण्डः ॥ ६ ॥

विज्ञानं वाव ध्यानाद्भूयो विज्ञानेन वा ऋग्वेदं विजा-
नाति यजुर्वेदं सामवेदमाथर्व्वणं चतुर्थमितिहासपुराणं
पञ्चमं वेदानां वेदं पित्र्यं राशिं दैवं निधिं वाकोवाक्य-
मेकायनं देवविद्यां ब्रह्मविद्यां भूतविद्यां क्षत्रविद्यां नक्षत्र-
विद्यां सर्पदेवजनविद्यां दिवश्च पृथिवीश्च वायुश्चाकाश-
श्चापश्च तेजश्च देवाश्च मनुष्याश्च पशूश्च वयांसि च
तृणवनस्पतीञ्छ्वापदान्याकीटपतङ्गपिपीलिकं धर्मश्चाधर्मश्च

सत्यञ्चानृतञ्च साधु चासाधु च हृदयज्ञञ्चाहृदयज्ञञ्चान्नञ्च
 रसञ्चेमञ्च लोकममुञ्च विज्ञानेनैव विजानाति विज्ञानमुपा-
 स्वेति ॥ १ ॥ स यो विज्ञानं ब्रह्मेत्युपास्ते विज्ञानवतो वै स
 लोकान् ज्ञानवतोऽभिसिद्ध्यति यावद्विज्ञानस्य गतं त-
 त्रास्य यथा कामचारो भवति यो विज्ञानं ब्रह्मेत्युपास्तेऽस्ति
 भगवो विज्ञानाद्भूय इति विज्ञानाद्वाव भूयोऽस्तीति तन्मे
 भगवान् ब्रवीत्विति ॥ २ ॥

इति सप्तमः खण्डः ॥ ७ ॥

बलं वाव विज्ञानाद्भूयोऽपि ह शतं विज्ञानवतामेको
 बलवानाकम्पयते स यदा बली भवत्यथोत्थाता भवत्युत्ति-
 ष्टन् परिचरिता भवति परिचरन्नुपसत्ता भवत्युपसीदन्द्रष्टा
 भवति श्रोता भवति मन्ता भवति बोद्धा भवति कर्त्ता
 भवति विज्ञाता भवति बलेन वै पृथिवी तिष्ठति बलेन-
 न्तरिक्षं बलेन द्यौर्बलेन पर्वता बलेन देवमनुष्या बलेन
 पशवश्च वयाँसि च तृणवनस्पतयः श्वापदान्याकीटपत-
 ङ्गपिपीलिकं बलेन लोकस्तिष्ठति बलमुपास्वेति ॥ १ ॥ स
 यो बलं ब्रह्मेत्युपास्ते यावद्वलस्य गतं तत्रास्य यथा काम-
 चारो भवति यो बलं ब्रह्मेत्युपास्तेऽस्ति भगवो बलाद्भूय
 इति बलाद्वाव भूयोऽस्तीति तन्मे भगवान् ब्रवीत्विति ॥ २ ॥

इत्यष्टमः खण्डः ॥ ८ ॥

अन्नं वाव बलाद्भूयस्तस्माद्यद्यपि दशरात्रीर्नाश्रीयाद्यद्यु-

ह जीवेदथवाऽद्रष्टाऽश्रोताऽमन्ताबोद्धाऽकर्त्ताऽविज्ञाता
भवत्यथाऽन्नस्याये द्रष्टा भवति श्रोता भवति मन्ता भवति
बोद्धा भवति कर्त्ता भवति विज्ञाता भवत्यन्नमुपास्वेति
॥ १ ॥ स योऽन्नं ब्रह्मेत्युपास्तेऽन्नवतो वै स लोकान् पानव-
तोऽभिसिद्ध्यति यावदन्नस्य गतं तत्रास्य यथा कामचारो
भवति योऽन्नं ब्रह्मेत्युपास्तेऽस्ति भगवोऽन्नाद्भूय इत्यन्ना-
द्वाव भूयोऽस्तीति तन्मे भगवान् ब्रवीत्विति ॥ २ ॥

इति नवमः खण्डः ॥ ९ ॥

आपो वा अन्नाद्भूयस्तस्माद्यदा सुवृष्टिर्न भवति व्या-
धीयन्ते प्राणा अन्नं कनीयो भविष्यतीत्यथ यदा सुवृष्टि-
र्भवत्यानन्दिनः प्राणा भवन्त्यन्नं बहु भविष्यतीत्याप एवे-
मा मूर्त्ता येयं पृथिवी यदन्तरिक्षं यद् द्यौर्यत्सर्व्वता यद्देव-
मनुष्या यत्तशवश्च वयाऽसि च तृणवनस्पतयः श्वापदा-
न्याकीटपतङ्गपिपीलकमाप एवेमा मूर्त्ता अप उपास्वेति
॥ १ ॥ स योऽपो ब्रह्मेत्युपास्त आप्नोति सर्व्वान् कामा-
ऽस्तृप्तिमान् भवति यावदपां गतं तत्रास्य यथा कामचा-
रो भवति योऽपो ब्रह्मेत्युपास्तेऽस्ति भगवोऽद्भ्यो भूय
इत्यद्भ्यो वाव भूयोऽस्तीति तन्मे भगवान् ब्रवीत्विति ॥ २ ॥

इति दशमः खण्डः ॥ १० ॥

तेजो वा अद्भ्यो भूयस्तद्वा एतद्वायुमुपगृह्याकाशम-
भित्पति तद्वाहुर्निशोचति नितपति वर्षिष्यति वा इति

तेज एव तत्पूर्वं दर्शयित्वाऽथापः सृजते तदेतदूर्ध्वाभिश्च
तिरश्चीभिश्च विद्युद्भिराह्वादाश्चरन्ति तस्मादाहुर्विद्योतते
स्तनयति वर्षिष्यति वा इति तेज एव तत्पूर्वं दर्शयित्वा-
ऽथापः सृजते तेज उपास्वेति ॥ १ ॥ स यस्तेजो ब्रह्मेत्यु-
पास्ते तेजस्वी वै स तेजस्वतो लोकान् भास्वतोऽपहतत-
मस्कानभिसिद्ध्यति यावत्तेजसो गतं तत्रास्य यथा काम-
चारो भवति यस्तेजो ब्रह्मेत्युपास्तेऽस्ति भगवस्तेजसो
भूय इति तेजसो वाव भूयोऽस्तीति तन्मे भगवान् ब्रवी-
त्विति ॥ २ ॥

इत्येकादशः खण्डः ॥ ११ ॥

आकाशो वाव तेजसो भूयानाकाशे वै सूर्याचन्द्रमसा-
बुभौ विद्युन्नक्षत्राण्यग्निराकाशेनाह्वयत्याकाशेन शृणोत्या-
काशेन प्रतिशृणोत्याकाशे रमत आकाशे न रमत आका-
शे जायत आकाशमभिजायत आकाशमुपास्वेति ॥ १ ॥
स य आकाशं ब्रह्मेत्युपास्त आकाशवतो वै स लोकान्
प्रकाशवतोऽसम्बाधानुरुगायवतोऽभिसिद्ध्यति यावदाका-
शस्य गतं तत्रास्य यथा कामचारो भवति य आकाशं ब्र-
ह्मेत्युपास्तेऽस्ति भगव आकाशाद्भूय इत्याकाशाद्वाव भू-
योऽस्तीति तन्मे भगवान् ब्रवीत्विति ॥ २ ॥

इति द्वादशः खण्डः ॥ १२ ॥

स्मरो वा आकाशाद्भूयस्तस्माद्यद्यपि बहव आसीरन्न-

खण्डः १५] सामवेदीयछान्दोग्योपनिषत् ॥ ९ ॥ १४३

स्मरन्तो नैव ते कश्चन शृणुयुर्न मन्वीरन्न विजानीरन्
यदा वाव ते स्मरेयुरथ शृणुयुरथ मन्वीरन्नथ विजानीरन्
स्मरेण वै पुत्रान्विजानाति स्मरेण पशून् स्मरमुपास्वेति
॥ १ ॥ स यः स्मरं ब्रह्मेत्युपास्ते यावत् स्मरस्य गतं तत्रा-
स्य यथा कामचारो भवति यः स्मरं ब्रह्मेत्युपास्तेऽस्ति भ-
गवः स्मराद्भूय इति स्मराद्वाव भूयोऽस्तीति तन्मे भग-
वान् ब्रवीत्विति ॥ २ ॥

इति त्रयोदशः खण्डः ॥ १३ ॥

आशा वाव स्मराद्भूयस्याशेद्धो वै स्मरो मन्त्रानधीते
कर्माणि कुरुते पुत्राऽश्च पशूऽश्चेच्छत इमञ्च लोकममु-
श्चेच्छत आशामुपास्वेति ॥ १ ॥ स य आशां ब्रह्मेत्युपास्ते
आशयाऽस्य सर्वे कामाः समृध्यन्त्यमोघा हास्याशिषो
भवन्ति यावदाशया गतं तत्रास्य यथा कामचारो भवति
य आशां ब्रह्मेत्युपास्तेऽस्ति भगव आशया भूय इत्या-
शया वाव भूयोऽस्तीति तन्मे भगवान् ब्रवीत्विति ॥ २ ॥

इति चतुर्दशः खण्डः ॥ १४ ॥

प्राणो वा आशया भूयान्यथा वा अरा नाभौ समर्पिता
एवमस्मिन् प्राणे सर्वं समर्पितं प्राणः प्राणेन याति प्राणः
प्राणं ददाति प्राणाय ददाति प्राणो ह पिता प्राणो माता
प्राणो भ्राता प्राणः स्वसा प्राण आचार्य्यः प्राणो ब्राह्म-
णः ॥ १ ॥ स यदि पितरं वा मातरं वा भ्रातरं वा स्व-

सारं वाचार्य्यं वा ब्राह्मणं वा किञ्चिद् भृशमिव प्रत्याह
 धिक्त्वाऽस्तीत्येवैनमाहुः पितृहा वै त्वमसि मातृहा वै त्वम-
 सि भ्रातृहा वै त्वमसि स्वसृहा वै त्वमस्याचार्य्यहा वै त्व-
 मसि ब्राह्मणहा वै त्वमसीति ॥ २ ॥ अथ यद्यप्येनानुत्क्रा-
 न्तप्राणान् शूलेन स मासं व्यतिसन्दहेन्नैवैनं ब्रूयुः पितृहा-
 सीति न मातृहासीति न भ्रातृहासीति न स्वसृहासीति
 नाचार्य्यहासीति न ब्राह्मणहासीति ॥ ३ ॥ प्राणो ह्येवैता-
 नि सर्वाणि भवति स वा एष एवं पश्यन्नेवं मन्वान एवं-
 विजानन्नतिवादी भवति तच्चेद् ब्रूयुरतिवाद्यसीत्यतिवाद्य-
 स्सीति ब्रूयान्नापहुवीत ॥ ४ ॥

इति पञ्चदशः खण्डः ॥ १५ ॥

एष तु वा अतिवदति यः सत्येनाति वदति सोहं भगवः
 सत्येनातिवदानीति सत्यं त्वेव विजिज्ञासितव्यमिति सत्यं
 भगवो विजिज्ञास इति ॥ १ ॥

इति षोडशः खण्डः ॥ १६ ॥

यदा वै विजानात्यथ सत्यं वदति नाविजानन् सत्यं
 वदति विजानन्नेव सत्यं वदति विज्ञानं त्वेव विजिज्ञासि-
 तव्यमिति विज्ञानं भगवो विजिज्ञास इति ॥ १ ॥

इति सप्तदशः खण्डः ॥ १७ ॥

यदा वै मनुतेऽथ विजानाति नामत्वा विजानाति म-
 त्वैव विजानाति मतिस्त्वेव विजिज्ञासितव्येति मतिं भ-

गवो विजिज्ञास इति ॥ १ ॥ इत्यष्टादशः खण्डः ॥ १८ ॥

यदा वै श्रद्दधात्यथ मनुते नाश्रद्दधन् मनुते श्रद्दधदेव
मनुते श्रद्दा त्वेव विजिज्ञासितव्येति श्रद्दां भगवो विजि-
ज्ञास इति ॥ १ ॥

इत्येकोनविंशः खण्डः ॥ १९ ॥

यदा वै निस्तिष्ठत्यथ श्रद्दधाति नानिस्तिष्ठन् श्रद्दधा-
ति निस्तिष्ठन्नेव श्रद्दधाति निष्ठा त्वेव विजिज्ञासितव्येति
निष्ठां भगवो विजिज्ञास इति ॥ १ ॥ इति विंशः खण्डः २०

यदा वै करोत्यथ निस्तिष्ठति नाकृत्वा निस्तिष्ठति कृ-
त्वैव निस्तिष्ठति कृतिस्त्वेव विजिज्ञासितव्येति कृतिं भग-
वो विजिज्ञास इति ॥ १ ॥ इत्येकविंशः खण्डः ॥ २१ ॥

यदा वै सुखं लभतेऽथ करोति नासुखं लब्ध्वा करोति सु-
खमेव लब्ध्वा करोति सुखं त्वेव विजिज्ञासितव्यमिति सु-
खं भगवो विजिज्ञास इति ॥ १ ॥

इति द्वाविंशः खण्डः ॥ २२ ॥

यो वै भूमा तत् सुखं नाल्पे सुखमस्ति भूमैव सुखं
भूमा त्वेव विजिज्ञासितव्य इति भूमानं भगवो विजिज्ञास
इति ॥ १ ॥

इति त्रयोविंशः खण्डः ॥ २३ ॥

यत्र नान्यत्पश्यति नान्यच्छृणोति नान्यद्विजानाति स
भूमाऽथ यत्रान्यत्पश्यत्यन्यच्छृणोत्यन्यद्विजानाति तदल्पं

यो वै भूमा तदमृतमथ यदल्पं तन्मर्त्यं स भगवः क-
स्मिन् प्रतिष्ठित इति स्वे महिम्नि यदि वा न महिम्नीति
॥ १ ॥ गोअश्वमिह महिमेत्याचक्षते हस्तिहिरण्यं दास-
भार्य्यं क्षेत्राण्यायतनानीति नाहमेवं ब्रवीमि ब्रवीमीति ह
होवाचान्यो ह्यन्यस्मिन् प्रतिष्ठित इति ॥ २ ॥

इति चतुर्विंशः खण्डः ॥ २४ ॥

स एवाधस्तात् स उपरिष्ठात् स पश्चात् स पुरस्तात्
स दक्षिणतः स उत्तरतः स एवेदं सर्वमित्यथातोऽह-
ङ्कारादेश एवाहमेवाधस्तादहमुपरिष्ठादहं पश्चादहं पुरस्ता-
दहं दक्षिणतोऽहमुत्तरतोऽहमेवेदं सर्वमिति ॥ १ ॥ अ-
थात आत्मादेश एवात्मैवाधस्तादात्मोपरिष्ठादात्मा प-
श्चादात्मा पुरस्तादात्मा दक्षिणत आत्मोत्तरत आत्मैवेदं
सर्वमिति स वा एष एवं पश्यन्नेवं मन्वान एवं विजान-
न्नात्मरतिरात्मक्रीड आत्ममिथुन आत्मानन्दः स स्वराइ
भवति तस्य सर्वेषु लोकेषु कामचारो भवत्यथ येऽन्यथा-
ऽतो विदुरन्यराजानस्तेऽक्षय्यलोका भवन्ति तेषां सर्वेषु
लोकेष्वकामचारो भवति ॥ २ ॥

इति पञ्चविंशः खण्डः ॥ २५ ॥

तस्य ह वा एतस्यैवं पश्यत एवं मन्वानस्यैवं विजानत
आत्मतः प्राण आत्मत आशाऽऽत्मतः स्मर आत्मत आकाश
आत्मतस्तेज आत्मत आप आत्मत आविर्भावतिरोभावा-

वात्मतोऽन्नमात्मतो बलमात्मतो विज्ञानमात्मतो ध्यान-
मात्मतश्चित्तमात्मतः सङ्कल्प आत्मतो मन आत्मतो वा-
गात्मतो नामात्मतो मन्त्रा आत्मतः कर्माण्यात्मत एवे-
दः सर्वमिति ॥ १ ॥ तदेष श्लोको न पश्यो मृत्युं पश्यति
न रोगं नोत दुःखताः सर्वं ह पश्यः पश्यति सर्वमा-
प्नोति सर्वश इति स एकधा भवति त्रिधा भवति पञ्चधा
सप्तधा नवधा चैव पुनश्चैकादश स्मृतः शतञ्च दश चै-
कश्च सहस्राणि च विंशतिराहारशुद्धौ सत्त्वशुद्धिः सत्त्व-
शुद्धौ ध्रुवा स्मृतिः स्मृतिलम्भे सर्वग्रन्थीनां विप्रमो-
क्षस्तस्मै मृदितकषायाय तमसस्परं दर्शयति भगवान् स-
नत्कुमारस्तः स्कन्द इत्याचक्षते तः स्कन्द इत्याचक्षते
॥ २ ॥ इति षड्विंशः खण्डः ॥ २६ ॥

इति सप्तमः प्रपाठकः ॥ ७ ॥

अथ यदिदमस्मिन् ब्रह्मपुरे दहरं पुण्डरीकं वेदम दह-
रोऽस्मिन्नन्तराकाशस्तस्मिन् यदन्तस्तदन्वेष्टव्यं तद्वाव वि-
जिज्ञासितव्यमिति ॥ १ ॥ तश्चेद्ब्रूयुर्यदिदमस्मिन् ब्रह्मपुरे
दहरं पुण्डरीकं वेदम दहरोऽस्मिन्नन्तराकाशः किं तदत्र
विद्यते यदन्वेष्टव्यं यद्वाव विजिज्ञासितव्यमिति ॥ २ ॥
स ब्रूयाद्यावान्वा अयमाकाशस्तावानेषोऽन्तर्हृदय आकाश
उभे अस्मिन् द्यावापृथिवी अन्तरेव समाहिते उभावग्निश्च
वायुश्च सूर्याचन्द्रमसावुभौ विद्युन्नक्षत्राणि यच्चास्येहास्ति

यच्च नास्ति सर्व्वं तदस्मिन् समाहितमिति ॥ ३ ॥ तच्चे-
 द्ब्रूयुरस्मिंश्चेदिदं ब्रह्मपुरे सर्व्वं समाहितं सर्वाणि च
 भूतानि सर्वे च कामा यदैर्नज्जरावाप्नोति प्रध्वंसते वा
 किं ततोऽतिशिष्यत इति ॥ ४ ॥ स ब्रूयान्नास्य जरयैत-
 जीर्य्यति न वधेनास्य हन्यत एतत्सत्यं ब्रह्मपुरमस्मि-
 न्कामाः समाहिता एष आत्माऽपहतपाप्मा विजरो विमृ-
 त्युर्विशोको विजिघत्सोऽपिपासः सत्यकामः सत्यसङ्कल्पो
 यथा ह्येवेह प्रजा अन्वाविशन्ति यथाऽनुशासनं यं यमन्त-
 मभिकामा भवन्ति यं जनपदं यं क्षेत्रभागं तं तमेवोपजी-
 वन्ति ॥ ५ ॥ तद्यथेह कर्मजितो लोकः क्षीयत एवमेवा-
 मुत्र पुण्यजितो लोकः क्षीयते तद्य इहात्मानमननुविद्य ब्र-
 जन्त्येतांश्च सत्यान् कामांस्तेषां सर्वेषु लोकेष्वकाम-
 चारो भवत्यथ य इहात्मानमननुविद्य ब्रजन्त्येतांश्च सत्या-
 न् कामांस्तेषां सर्वेषु लोकेषु कामचारो भवति ॥ ६ ॥

इति प्रथमः खण्डः ॥ १ ॥

स यदि पितृलोककामो भवति सङ्कल्पादेवास्य पितरः
 समुत्तिष्ठन्ति तेन पितृलोकेन सम्पन्नो महीयते ॥ १ ॥ अथ
 यदि मातृलोककामो भवति सङ्कल्पादेवास्य मातरः समु-
 त्तिष्ठन्ति तेन मातृलोकेन सम्पन्नो महीयते ॥ २ ॥ अथ
 यदि भ्रातृलोककामो भवति सङ्कल्पादेवास्य भ्रातरः समु-
 त्तिष्ठन्ति तेन भ्रातृलोकेन सम्पन्नो महीयते ॥ ३ ॥ अथ

यदि स्वसृलोककामो भवति सङ्कल्पादेवास्य स्वसारः समु-
त्तिष्ठन्ति तेन स्वसृलोकेन सम्पन्नो महीयते ॥ ४ ॥ अथ
यदि सखिलोककामो भवति सङ्कल्पादेवास्य सखायः समु-
त्तिष्ठन्ति तेन सखिलोकेन सम्पन्नो महीयते ॥ ५ ॥ अथ
यदि गन्धमाल्यलोककामो भवति सङ्कल्पादेवास्य गन्धमा-
ल्ये समुत्तिष्ठतस्तेन गन्धमाल्यलोकेन सम्पन्नो महीयते ॥ ६ ॥
अथ यद्यन्नपानलोककामो भवति सङ्कल्पादेवास्यान्नपाने
समुत्तिष्ठतस्तेनान्नपानलोकेन सम्पन्नो महीयते ॥ ७ ॥ अथ
यदि गीतवादित्रलोककामो भवति सङ्कल्पादेवास्य गीत-
वादित्रे समुत्तिष्ठतस्तेन गीतवादित्रलोकेन सम्पन्नो मही-
यते ॥ ८ ॥ अथ यदि स्त्रीलोककामो भवति सङ्कल्पादे-
वास्य स्त्रियः समुत्तिष्ठन्ति तेन स्त्रीलोकेन सम्पन्नो मही-
यते ॥ ९ ॥ यं यमन्तमभिकामो भवति यं कामं कामयते
सोऽस्य सङ्कल्पादेव समुत्तिष्ठति तेन सम्पन्नो महीयते ॥ १० ॥

इति द्वितीयः खण्डः ॥ २ ॥

त इमे सत्याः कामा अनृतापिधानास्तेषां सत्यानां
सतामनृतमपिधानं यो यो ह्यस्येतः प्रैति न तमिह दर्श-
नाय लभते ॥ १ ॥ अथ ये चास्येह जीवा ये च प्रेता य-
च्चान्यदिच्छन्न लभते सर्वं तदत्र गत्वा विन्दतेऽत्र ह्यस्यैते
सत्याः कामा अनृतापिधानास्तद्यथापि हिरण्यनिधिं नि-
हितमक्षेत्रज्ञा उपर्युपरि सञ्चरन्तो न विन्देयुरेवमेवेमाः

सर्वाः प्रजा अहरहर्गच्छन्त्य एतं ब्रह्मलोकं न विन्दन्त्य-
 नृतेन हि प्रत्यूढाः ॥ २ ॥ स वा एष आत्मा हृदि तस्यै-
 तदेव निरुक्तं हृद्ययमिति तस्माद्धृदयमहरहर्वा एवंवित्स्व-
 र्गं लोकमेति ॥ ३ ॥ अथ य एष सम्प्रसादोऽस्माच्छरीरा-
 त्समुत्थाय परं ज्योतिरुपसम्पद्य स्वेन रूपेणाभिनिष्पद्यत
 एष आत्मेति होवाचैतदमृतमभयमेतद्ब्रह्मेति तस्य हं वा
 एतस्य ब्रह्मणो नाम सत्यमिति ॥ ४ ॥ तानि ह वा एता-
 नि त्रीण्यक्षराणि सतियमिति तद्यत्सत्तदमृतमथ यदत्तित-
 न्मर्त्यमथ यद्यन्तेनोभे यच्छति यदनेनोभे यच्छति तस्मा-
 द्यमहरहर्वा एवंवित्स्वर्गं लोकमेति ॥ ५ ॥

इति तृतीयः खण्डः ॥ ३ ॥

अथ य आत्मा स सेतुर्विधृतिरेषां लोकानामसम्भेदाय
 नैतत् सेतुमहोरात्रे तरतो न जरा न मृत्युर्न शोको न सु-
 कृतं न दुष्कृतम् ॥ १ ॥ सर्वे पाप्मानोऽतो निवर्त्तन्ते-
 ऽपहतपाप्मा ह्येष ब्रह्मलोकस्तस्माद्वा एतत् सेतुं तीर्त्वाऽन्धः
 सन्ननन्धो भवति विद्धः सन्नविद्धो भवत्युपतापी सन्ननुप-
 तापी भवति तस्माद्वा एतत् सेतुं तीर्त्वापि नक्तमहरेवा-
 भिनिष्पद्यते सकृद्विभातो ह्येवैष ब्रह्मलोकः ॥ २ ॥ तद्य
 एवैतं ब्रह्मलोकं ब्रह्मचर्येणानुविन्दन्ति तेषामेवैष ब्रह्मलो-
 कस्तेषां सर्वेषु लोकेषु कामचारो भवति ॥ ३ ॥

इति चतुर्थः खण्डः ॥ ४ ॥

अथ यद्यज्ञ इत्याचक्षते ब्रह्मचर्यमेव तद्ब्रह्मचर्येण ह्येव
 यो ज्ञाता तं विन्दतेऽथ यदिष्टमित्याचक्षते ब्रह्मचर्यमेव
 तद्ब्रह्मचर्येण ह्येवेष्टात्मानमनुविन्दते ॥ १ ॥ अथ यत्सत्रा-
 यणमित्याचक्षते ब्रह्मचर्यमेव तद्ब्रह्मचर्येण ह्येव सत आ-
 त्मनस्त्राणं विन्दतेऽथ यन्मौनमित्याचक्षते ब्रह्मचर्यमेव
 तद्ब्रह्मचर्येण ह्येवात्मानमनुविद्य मनुते ॥ २ ॥ अथ यद-
 नाशकायनमित्याचक्षते ब्रह्मचर्यमेव तदेष ह्यात्मा न न-
 दयति यं ब्रह्मचर्येणानुविन्दतेऽथ यदरण्यायनमित्याचक्षते
 ब्रह्मचर्यमेव तदरश्च ह वैण्यश्चार्णवौ ब्रह्मलोके तृतीय-
 स्यामितो दिवि तदैरमदीयः सरस्तदश्वत्थः सोमसवनस्त-
 दपराजिता पूर्वब्रह्मणः प्रभुविमितः हिरण्यम् ॥ ३ ॥
 तद्य एवैतावरं च ण्यश्चार्णवौ ब्रह्मलोके ब्रह्मचर्येणानुवि-
 न्दन्ति तेषामेवैष ब्रह्मलोकस्तेषां सर्वेषु लोकेषु कामचारो
 भवति ॥ ४ ॥

इति पञ्चमः खण्डः ॥ ५ ॥

अथ या एता हृदयस्य नाड्यस्ताः पिङ्गलस्याणिमस्ति-
 ष्णन्ति शुक्लस्य नीलस्य पीतस्य लोहितस्येत्यसौ वा आदि-
 त्यः पिङ्गल एष शुक्ल एष नील एष पीत एष लोहितः
 ॥ १ ॥ तद्यथा महापथ आतत उभौ ग्रामौ गच्छतीमञ्चा-
 मुञ्चैवमेवैता आदित्यस्य रश्मय उभौ लोकौ गच्छन्तीमञ्चा
 मुञ्चामुष्मादादित्यात्प्रतायन्ते ता आसु नाडीषु सृप्ता आ-

भ्यो नाडीभ्यः प्रतायन्ते तेऽमुष्मिन्नादित्ये सृष्टाः ॥ २ ॥
 तद्यत्रैतत्सुप्तः समस्तः सम्प्रसन्नः स्वप्नं न विजानात्यासु
 तदा नाडीषु सृष्टो भवति तन्न कश्चन पाप्मा स्पृशति ते-
 जसा हि तदा सम्पन्नो भवति ॥ ३ ॥ अथ यत्रैतदबलि-
 मानं नीतो भवति तमभित आसीना आहुर्जानासि मां
 जानासि मामिति स यावदस्माच्छरीरादनुत्क्रान्तो भवति
 तावज्जानाति ॥ ४ ॥ अथ यत्रैतदस्माच्छरीरादुत्क्रामत्यथै-
 तैरेव रश्मिभिरूर्ध्वमाक्रमते स ओमिति वा होद्वामीयते स
 यावत्क्षिप्येन्मनस्तावदादित्यं गच्छत्येतद्वै खलु लोकद्वारं
 विदुषां प्रपदनं निरोधोऽविदुषाम् ॥ ५ ॥ तदेष श्लोकः
 शतश्रैका च हृदयस्य नाड्यस्तासां मूर्ध्ना नमभिनिःसृतैका
 तयोर्ध्वमायन्नमृतत्वमेति विष्वङ्मुन्या उत्क्रमणे भवन्त्युत्क्र-
 मणे भवन्ति ॥ ६ ॥

इति षष्ठः खण्डः ॥ ६ ॥

य आत्माऽपहतपाप्मा विजरो विमृत्युर्विशोकोऽविजि-
 घत्सोऽपिपासः सत्यकामः सत्यसङ्कल्पः सोऽन्वेष्टव्यः स-
 विजिज्ञासितव्यः स सर्वांश्च लोकानामोति सर्वांश्च
 कामान्यस्तमात्मानमनुविद्य विजानातीति ह प्रजापतिरु-
 वाच ॥ १ ॥ तद्धोभये देवासुरा अनुबुबुधिरे ते होचुर्हन्त
 तमात्मानमन्विच्छामो यमात्मानमन्विष्य सर्वांश्च लोका-
 नामोति सर्वांश्च कामानितीन्द्रो हैव देवानामभिप्रव-

ब्राज विरोचनोऽसुराणां तौ हासंविदानावेव समित्पाणी
 प्रजापतिसकाशमाजग्मतुः ॥ २ ॥ तौ ह द्वात्रिंशत् वर्षाणि
 ब्रह्मचर्यमूषतुस्तौ ह प्रजापतिरुवाच किमिच्छन्ताव-
 वास्तमिति तौ होचतुर्य आत्माऽपहतपाप्मा विजरो विमृ-
 त्युर्विशोकोऽविजिघत्सोऽपिपासः सत्यकामः सत्यसङ्कल्पः
 सोऽन्वेष्टव्यः स विजिज्ञासितव्यः स सर्वांश्च लोकाना-
 मोति सर्वांश्च कामान् यस्तमात्मानमनुविद्य विजाना-
 तीति भगवतो वचो वेदयन्ते तमिच्छन्ताववास्तमिति ॥ ३ ॥
 तौ ह प्रजापतिरुवाच य एषोऽक्षिणि पुरुषो दृश्यत एष
 आत्मेति होवाचैतदमृतमभयमेतद्ब्रह्मेत्यथ योऽयं भगवो-
 ऽप्सु परिख्यायते यश्चायमादर्शे कतम एष इत्येष उ एवै-
 षु सर्वेष्वेतेषु परिख्यायत इति होवाच ॥ ४ ॥

इति सप्तमः खण्डः ॥ ७ ॥

उदशराव आत्मानमवेक्ष्य यदात्मनो न विजानीथस्त-
 न्मे प्रब्रूतमिति तौ होदशरावेऽवेक्षाश्चक्राते तौ ह प्रजा-
 पतिरुवाच किं पश्यथ इति तौ होचतुः सर्वमेवेदमावां भ-
 गव आत्मानं पश्याव आलोमभ्यः आनखेभ्यः प्रतिरूप-
 मिति ॥ १ ॥ तौ ह प्रजापतिरुवाच साध्वलंकृतौ सुवसनौ
 परिष्कृतौ भूत्वोदशरावेऽवेक्षेथामिति तौ ह साध्वलंकृतौ
 सुवसनौ परिष्कृतौ भूत्वोदशरावेऽवेक्षाश्चक्राते तौ ह प्र-
 जापतिरुवाच किं पश्यथ इति ॥ २ ॥ तौ होचतुर्यथैवेद-

मावां भगवः साध्वलंकृतौ सुवसनौ परिष्कृतौ स्व एवमे-
वेमौ भगवः साध्वलंकृतौ सुवसनौ परिष्कृतावित्येष आ-
त्मेति होवाचैतदमृतमभयमेतद्ब्रूहेति तौ ह शान्तहृदयौ
प्रवव्रजतुः ॥ ३ ॥ तौ हान्वीक्ष्य प्रजापतिरुवाचाऽनुपल-
भ्यात्मानमननुविद्य ब्रजतो यतर एतदुपनिषदो भवि-
ष्यन्ति देवा वाऽसुरा वा ते पराभविष्यन्तीति सह शान्त-
हृदय एव विरोचनोऽसुरान् जगाम तेभ्यो हैतामुपनिषदं
प्रोवाचात्मैवेह मह्य्य आत्मा परिचर्य्य आत्मानमेवेह म-
ह्यन्नात्मानं परिचरन्नुभौ लोकाववाप्नोतीमञ्चामुञ्चेति ॥४॥
तस्मादप्यद्येहाददानमश्रद्धानमयजमानमाहुरासुरो बते-
त्यसुराणां ह्येषोपनिषत्प्रेतस्य शरीरं भिक्षया वसनेनाल-
ङ्कारेणेति सऽऽस्कुर्वन्त्येतेन ह्यमुं लोकं जेष्यन्तो मन्यन्त-
इति ॥ ५ ॥

इत्यष्टमः खण्डः ॥ ८ ॥

अथ हैन्द्रोऽप्राप्यैव देवानेतद्भयं ददर्श यथैव खल्वय-
मस्मिञ्छरीरे साध्वलंकृते साध्वलंकृतो भवति सुवसने सु-
वसनः परिष्कृते परिष्कृत एवमेवायमस्मिन्नन्धेऽन्धो भव-
ति स्नामे स्नामः परिवृक्णे परिवृक्णोऽस्यैव शरीरस्य ना-
शमन्वेष नश्यति नाऽहमत्र भोग्यं पश्यामीति ॥ १ ॥ स
समित्पाणिः पुनरेयाय तऽहं प्रजापतिरुवाच मघवन्यच्छा-
न्तहृदयः प्रात्राजीः सार्द्धं विरोचनेन किमिच्छन् पुनरागम

इति स होवाच यथैव खल्वयं भगवोऽस्मिञ्छरीरे साध्वलं-
कृते साध्वलंकृतो भवति सुवसने सुवसनः परिष्कृते प-
रिष्कृत एवमेवायमस्मिन्नन्धेऽन्धो भवति स्नामे स्नामः
परिवृक्णे परिवृक्णोऽस्यैव शरीरस्य नाशमन्वेष नश्यति
नाऽहमत्र भोग्यं पश्यामीति ॥ २ ॥ एवमेवैष मघवन्निति
होवाचैतन्त्वेव ते भूयोऽनुव्याख्यास्यामि वसाऽपराणि द्वा-
त्रिंशत् वर्षाणीति स हापराणि द्वात्रिंशत् वर्षाण्युवास
तस्मै होवाच ॥ ३ ॥

इति नवमः खण्डः ॥ ९ ॥

य एष स्वप्ने महीयमानश्चिरत्येष आत्मेति होवाचैतदमृ-
तमभयमेतद्ब्रह्मेति स ह शान्तहृदयः प्रवव्राज सहाप्राप्यैव
देवानेतद्भयं ददर्श तद्यद्यपीदं शरीरमन्धं भवत्यनन्धः स
भवति यदि स्नाममस्नामो नैवैषोऽस्य दोषेण दुष्यति ॥ १ ॥
न वधेनास्य हन्यते नास्य स्नाम्येण स्नामो भ्रन्ति त्वेवैनं
विच्छादयन्तीवाप्रियवेत्तेव भवत्यपि रोदितीव नाहमत्र भो-
ग्यं पश्यामीति ॥ २ ॥ समित्याणिः पुनरेयाय तं ह प्रजा-
पतिरुवाच मघवन्यच्छान्तहृदयः प्राव्राजीः किमिच्छन् पु-
नरागम इति स होवाच तद्यद्यपीदं भगवः शरीरमन्धं
भवत्यनन्धः स भवति यदि स्नाममस्नामो नैवैषोऽस्य दोषे-
ण दुष्यति ॥ ३ ॥ न वधेनास्य हन्यते नाऽस्य स्नाम्येण
स्नामो भ्रन्ति त्वेवैनं विच्छादयन्तीवाऽप्रिय वेत्तेव भवत्यपि

रोदितीव नाऽहमत्र भोग्यं पश्यामीत्येवमेवैष मघवन्निति
 होवाचैतन्त्वेव ते भूयोऽनुव्याख्यास्यामि वसाऽपराणि द्वा-
 त्रिंशत् वर्षाणीति स हाऽपराणि द्वात्रिंशत् वर्षाण्यु-
 वास तस्मै होवाच ॥ ४ ॥

इति दशमः खण्डः ॥ १० ॥

तद्यत्रैतत् सुप्तः समस्तः सम्प्रसन्नः स्वप्नं न विजाना-
 ल्येष आत्मेति होवाचैतदमृतमभयमेतद्ब्रह्मेति स ह शान्त-
 हृदयः प्रवव्राज स हाप्राप्यैव देवानेतद्भयं ददर्श नाह ख-
 ल्वयमेवऽसम्प्रत्यात्मानं जानात्ययमहमस्मीति नो एवे-
 मानि भूतानि विनाशमेवापीतो भवति नाहमत्र भोग्यं प-
 श्यामीति ॥ १ ॥ स समित्याणिः पुनरेयाय तद् ह प्रजाप-
 तिरुवाच मघवन्यच्छान्तहृदयः प्राब्राजीः किमेवेच्छन्पुन-
 रागम इति स होवाच नाह खल्वयं भगव एवऽसम्प्रत्या-
 त्मानं जानात्ययमहमस्मीति नो एवेमानि भूतानि विना-
 शमेवापीतो भवति नाहमत्र भोग्यं पश्यामीति ॥ २ ॥
 एवमेवैष मघवन्निति होवाचैतन्त्वेव ते भूयोऽनुव्याख्या-
 स्यामि नो एवान्यत्रैतस्माद्वासाऽपराणि पञ्च वर्षाणीति स-
 हापराणि पञ्च वर्षाण्युवास तान्येकशतं सम्पेदुरेतत्तद्य-
 दाहुरेकशतं ह वै वर्षाणि मघवान्प्रजापतौ ब्रह्मचर्य्यमु-
 वास तस्मै होवाच ॥ ३ ॥

इत्येकादशः खण्डः ॥ ११ ॥

मघवन्मर्त्यं वा इदं शरीरमात्तं मृत्युना तदस्यामृत-
स्याशरीरस्यात्मनोऽधिष्ठानमात्तो वै सशरीरः प्रियाप्रि-
याभ्यां न वै सशरीरस्य स्वतः प्रियाप्रिययोरपहतिरस्त्यश-
रीरं वाव सन्तं न प्रियाप्रिये स्पृशतः ॥ १ ॥ अशरीरो वा-
युरभ्रं विद्युस्तनयितनुरशरीराण्येतानि तद्यथैतान्यमुष्मा-
दाकाशात्समुत्थाय परं ज्योतिरुपसम्पद्य स्वेन स्वेन रूपेणा-
भिनिष्पद्यन्ते ॥ २ ॥ एवमेवैष सम्प्रसादोऽस्माच्छरीरात्स-
मुत्थाय परं ज्योतिरुपसम्पद्य स्वेन रूपेणाभिनिष्पद्यते स
उत्तमः पुरुषः स तत्र पर्येति जक्षन्क्रीडन्रममाणः स्त्री-
भिर्वा यानैर्वा ज्ञातिभिर्वा नोपजनं स्मरन्निदं शरीरं
स यथा प्रयोग्य आचरणे युक्त एवमेवायमस्मिच्छरीरे
प्राणो युक्तः ॥ ३ ॥ अथ यत्रैतदाकाशमनुविषण्णं चक्षुः
स चाक्षुषः पुरुषो दर्शनाय चक्षुरथ यो वेदेदं जिघ्राणीति
स आत्मा गन्धाय घ्राणमथ यो वेदेदमभिव्याहराणीति
स आत्माऽभिव्याहाराय वागथ यो वेदेदं शृण्वानीति स
आत्मा श्रवणाय श्रोत्रम् ॥४॥ अथ यो वेदेदं मन्वानीति
स आत्मा मनोऽस्य दैवं चक्षुः स वा एष एतेन दैवेन च-
क्षुषा मनसैतान् कामान् पश्यन् रमते ॥ ५ ॥ य एते ब्रह्म-
लोके तं वा एतं देवा आत्मानमुपासते तस्मात्तेषां सर्वे
च लोका आत्ताः सर्वे च कामाः स सर्वाश्च लोका-
नाप्नोति सर्वाश्च कामान्यस्तमात्मानमनुविद्य विजा-
नातीति ह प्रजापतिरुवाच प्रजापतिरुवाच ॥ ६ ॥

इति द्वादशः खण्डः ॥ १२ ॥

श्यामाच्छबलं प्रपद्ये शबलाच्छ्यामं प्रपद्येऽश्व इव रो-
माणि विधूय पापं चन्द्र इव राहोर्मुखात्प्रमुच्य धूत्वा
शरीरममृतं कृतात्मा ब्रह्मलोकमभिसम्भवामीत्यभिसम्भ-
वामीति ॥ १ ॥

इति त्रयोदशः खण्डः ॥ १३ ॥

आकाशो वै नाम नामरूपयोर्निर्वहिता ते यदन्तरा त-
द्ब्रह्म तदमृतं स आत्मा प्रजापतेः सभां वेश्य प्रपद्ये य-
शोऽहं भवामि ब्राह्मणानां यशो राज्ञां यशो दिशां यशो-
ऽहमनुप्रापत्सि स हाहं यशसां यशः श्वेतमदत्कमदत्कं
श्वेतं लिन्दुमाभिगां लिन्दुमाभिगाम् ॥ १ ॥

इति चतुर्दशः खण्डः ॥ १४ ॥

तज्ज्ञैतद्ब्रह्मा प्रजापतय उवाच प्रजापतिर्मनवे मनुः प्र-
जाभ्य आचार्य्यकुलाद्वेदमधीत्य यथाविधानं गुरोः कर्मा-
तिशेषेणाभिसमावृत्य कुटुम्बे शुचौ देशे स्वाध्यायमधी-
यानो धार्मिकान्विदधदात्मनि सर्वेन्द्रियाणि सम्प्रतिष्ठा-
प्याहि सन् त्सर्व्वभूतान्यन्यत्र तीर्थेभ्यः स खल्वेवं वर्त-
यन्यावदायुषं ब्रह्मलोकमभिसम्पद्यते न च पुनरावर्तते न
च पुनरावर्तते ॥ १ ॥ इति पञ्चदशः खण्डः ॥ १५ ॥

इत्यष्टमः प्रपाठकः समाप्तः ॥ ८ ॥

ॐ आप्यायंतु ममांगानि वाक्प्राणश्चक्षुः श्रोत्रमथो ब-
लमिन्द्रियाणि च सर्वाणि सर्वं ब्रह्मोपनिषदं माहं ब्रह्मनि-

खण्डः १] सामवेदीयवाजसनेयिब्राह्मणोपनिषत् ॥१०॥ १९९

राकुर्याम्मामा ब्रह्म निराकरोदनिराकरणमस्त्वनिराकरणं
मेऽस्तु तदात्मनि निरते य उपनिषत्सु धर्मास्ते मयि सन्तु
ते मयि सन्तु ॥ ॐ शान्तिः शान्तिः शान्तिः ॥

इति छान्दोग्योपनिषत्संपूर्णा ॥

अथ वाजसनेयिब्राह्मणोपनिषदारम्भः ॥

ॐ पूर्णमदः पूर्णमिदं पूर्णात्पूर्णमुदच्यते ॥ पूर्णस्य
पूर्णमादाय पूर्णमेवावशिष्यते ॥ ॐ शान्तिः शान्तिः
शान्तिः ॥

ॐ उषा वा अश्वस्य मेध्यस्य शिरः ॥ सूर्यश्चक्षुर्वातः
प्राणो व्यात्तमग्निर्वैश्वानरः संवत्सर आत्मा अश्वस्य मेध्य-
स्य ॥ द्यौः पृष्ठमन्तरिक्षमुदरं पृथिवी पाजस्यम् ॥ दिशः
पार्श्वे अवान्तरदिशः पशव ऋतवोऽङ्गानि मासाश्चार्धमा-
साश्च पर्वण्यहोरात्राणि प्रतिष्ठा नक्षत्राण्यस्थीनि नभो
मांसानि ॥ ऊवध्यं सिकताः सिन्धवो गुदा यकृच्च क्लोमा-
नश्च पर्वता ओषधयश्च वनस्पतयश्च लोमानि उद्यन्
पूर्वाद्धौ निम्लोचन् जघनाद्धौ यद्विजृम्भते यद्विद्योतते
यद्विधूनुते तत्स्तनयति यन्मेहति तद्वर्षति वागेवास्य वाक्
॥ १ ॥ अहर्वा अश्वम्पुरस्तान्महिमान्वजायत तस्य पूर्वं स-
मुद्रे योनी रात्रिरेनस्पश्चान्महिमान्वजायत तस्यापरे समुद्रे

१६० सामवेदीयवाजसनेयिब्राह्मणोपनिषत् ॥१०॥ [१ अध्या०

योनिरेतौ वा अश्वं महिमानावभितः सम्बभूवतुर्हयो भूत्वा
देवानवहद्वाजी गन्धर्वानर्वाऽसुरानश्वो मनुष्यान् समुद्र
एवास्य बन्धुः समुद्रो योनिः ॥२॥ प्रथमं ब्राह्मणम् ॥१॥

नैवेह किञ्चनाग्र आसीन्मृत्युनैवेदमावृतमासीदशनाय-
याशनाया हि मृत्युस्तन्मनोऽकुरुतात्मन्वी स्यामिति ॥ सो-
ऽर्चन्नचरत्तस्यार्चत आपोजायन्तार्चते वै मे कमभूदिति
तदेवार्क्यस्यार्कत्वम् ॥ कऽ ह वा अस्यै भवति य एवमेतद-
र्क्यस्यार्कत्वं वेद ॥ १ ॥ आपो वा अर्कस्तद्यदपाऽंशर आ-
सीत्समहन्यत ॥ सा पृथिव्यभवत्तस्यामश्राम्यत्तस्य श्रान्त-
स्य तप्तस्य तेजो रसो निरवर्त्तताग्निः ॥ २ ॥ स त्रेधात्मानं
व्यकुरुतादित्यं तृतीयं स एष प्राणस्त्रेधा विहितस्तस्य
प्राची दिक्शरोऽसौ चासौ चेर्माविथास्य प्रतीची दिक्
पुच्छमसौ चासौ च सक्थन्यौ दक्षिणा चोदीची च पार्श्वे
द्यौः पृष्ठमन्तरिक्षमुदरमियमुरः स एषोऽप्सु प्रतिष्ठितो यत्र
क्व चैति तदेव प्रतितिष्ठत्येवं विद्वान् ॥ ३ ॥ सोऽकामयत
द्वितीयो म आत्मा जायेतेति स मनसा वाचं मिथुनं स-
मभवदशनाया मृत्युस्तद्यद्रेत आसीत्स संवत्सरोऽभवत् ॥
न ह पुरा ततः संवत्सर आस तमेतावन्तं कालमबिभः ॥
यावान्त्संवत्सरस्तमेतावतः कालस्य परस्तादसृजत ॥ तं
जातमभिव्याददास्त भाणकरोत्सैववागभवत् ॥ ४ ॥ स
ऐक्षत यदि वा इममभिमं स्ये कनीयोऽन्नं करिष्य इति स

तथा वाचा तेनात्मनेदं सर्वमसृजत यदिदं किञ्चर्चो य-
 जूषि सामानि छन्दांसि यज्ञान् प्रजाः पशून् स यद्यदे-
 वासृजत तत्तदत्तुमध्रियत सर्वं वा अत्तीति तददितेरदिति-
 त्वं सर्वस्यैतस्यात्ता भवति सर्वमस्यान्नं भवति य एव-
 मेतददितेरदितित्वं वेद ॥ ५ ॥ सोऽकामयत भूयसा यज्ञे-
 न भूयो यजेयेति ॥ सोऽश्राम्यत्स तपोऽतप्यत तस्य श्रान्त-
 स्य तप्तस्य यशोवीर्यमुदक्रामत् ॥ प्राणा वै यशो वीर्यं
 तत्प्राणेषूत्क्रान्तेषु शरीरं इवयितुमध्रियत तस्य शरीर
 एव मन आसीत् ॥ ६ ॥ सो कामयत मेध्यं म इदं स्या-
 दात्मन्व्यनेन स्यामिति ॥ ततोऽश्वः समभवद्यदश्ववत्तन्मे-
 ध्यमभूदिति तदेवाश्वमेधस्याश्वमेधत्वम् एष ह वा अश्व-
 मेधं वेद य एनमेवं वेद ॥ तमनवरुद्धैवामन्यत ॥ तं
 संवत्सरस्य परस्तादात्मन आलभत ॥ पशून् देवताभ्यः प्र-
 त्यौहत् ॥ तस्मात्सर्वदेवत्वं प्रोक्षितं प्राजापत्यमालभन्त ॥
 एष वा अश्वमेधो य एष तपति तस्य संवत्सर आत्माऽय-
 मग्निर्ऋक्स्तस्येमे लोका आत्मानस्तावेतावर्काश्वमेधौ ॥ सा
 पुनरेकैव देवता भवति मृत्युरेवाप पुनर्मृत्युञ्जयति नैनं मृ-
 त्युरामोति मृत्युरस्यात्मा भवति एतासां देवतानामेको
 भवति ॥ ७ ॥ इति द्वितीयं ब्राह्मणम् ॥ २ ॥

इया ह प्राजापत्या देवाश्चासुराश्च ततः कानीयसा एव
 देवा ज्यायसा असुरास्त एषु लोकेष्वस्पृजन्त ते ह देवा

ऊचुर्हन्तासुरान्यज्ञ उद्गाथेनात्ययामेति ॥ १ ॥ ते ह वा-
 चमूचुस्त्वन्न उद्गायेति तथेति तेभ्यो वागुदगायत् ॥ यो
 वाचि भोगस्तं देवेभ्य आगायत् यत् कल्याणं वदति तदा-
 त्मने ॥ ते विदुरनेन वै न उद्गात्रात्येष्यन्तीति तमभिद्रुत्य
 पाप्मनाऽविध्यन्त्स यः स पाप्मा यदेवेदमप्रतिरूपं वदति
 स एव स पाप्मा ॥ २ ॥ अथ ह प्राणमूचुस्त्वन्न उद्गायेति
 तथेति तेभ्यः प्राण उदगायद्यः प्राणे भोगस्तन्देवेभ्य आ-
 गायत् यत् कल्याणञ्जिघ्रति तदात्मने ॥ ते विदुरनेन वै न
 उद्गात्रात्येष्यन्तीति तमभिद्रुत्य पाप्मनाऽविध्यन्त्स यः स
 पाप्मा यदेवेदमप्रतिरूपञ्जिघ्रति स एव स पाप्मा ॥ ३ ॥
 अथ ह चक्षुरुचुस्त्वन्न उद्गायेति तथेति तेभ्यश्चक्षुरुदगा-
 यत् ॥ यच्चक्षुषि भोगस्तन्देवेभ्य आगायद्यत्कल्याणम्पश्यति
 तदात्मने ॥ ते विदुरनेन वै न उद्गात्रात्येष्यन्तीति तमभि-
 द्रुत्य पाप्मनाऽविध्यन्त्स यः स पाप्मा यदेवेदमप्रतिरूपम्प-
 श्यति स एव स पाप्मा ॥ ४ ॥ अथ ह श्रोत्रमूचुस्त्वन्न
 उद्गायेति तथेति तेभ्यः श्रोत्रमुदगायद् यः श्रोत्रे भोगस्त-
 न्देवेभ्य आगायद्यत्कल्याणं शृणोति तदात्मने ते विदु-
 रनेन वै न उद्गात्रात्येष्यन्तीति तमभिद्रुत्य पाप्मनाऽविध्य-
 न्त्स यः स पाप्मा यदेवेदमप्रतिरूपं शृणोति स एव स
 पाप्मा ॥ ५ ॥ अथ ह मन ऊचुस्त्वन्न उद्गायेति तथेति
 तेभ्यो मन उदगायद्यो मनसि भोगस्तन्देवेभ्य आगायद्यत्

कल्याणऽसङ्कल्पयति तदात्मने ते विदुरनेन वै न उद्गा-
 त्रात्येष्यन्तीति तमभिद्रुत्य पाप्मनाऽविध्यन्त्स यः स पाप्मा
 यदेवेदमप्रतिरूपऽसङ्कल्पयति स एव स पाप्मैवमु खल्वेता
 देवताः पाप्मभिरुपासृजन्नेवमेनाः पाप्मनाऽविध्यन् ॥ ६ ॥
 अथ हेममासन्यम्प्राणमूचुस्त्वन्न उद्गायेति तथेति तेभ्य एष
 प्राण उदगायत्ते विदुरनेन वै न उद्गात्रात्येष्यन्तीति तम-
 भिद्रुत्य पाप्मनाविध्यन्त्स यथाश्मानमृत्वा लोष्टो विध्व-
 सेतैवऽहैव विध्वऽसमाना विष्वञ्चो विनेशुस्ततो देवा
 अभवन् पराऽसुरा भवत्यात्मना परास्य द्विषन् भ्रातृव्यो
 भवति य एवं वेद ॥ ७ ॥ ते होचुः क्र नु सोऽभूदयो न
 इत्थमसक्तेत्ययमास्येऽन्तरिति सोऽयास्य आङ्गिरसोऽङ्गा-
 नाऽहि रसः ॥ ८ ॥ सा वा एषा देवता दूर्नाम दूरऽ
 ह्यस्या मृत्युर्दूरऽह वा अस्मान्मृत्युर्भवति य एवं वेद ॥ ९ ॥
 सा वा एषा देवतैतासां देवतानां पाप्मानं मृत्युमपहत्य य-
 त्रासां दिशामन्तस्तद्गमयाञ्चकार तदासां पाप्मनो विन्य-
 दधात्तस्मान्न जनमियान्नान्तमियान्नेत्याप्मानं मृत्युमन्ववा-
 यानीति ॥ १० ॥ सा वा एषा देवतैतासां देवतानां पा-
 प्मानं मृत्युमपहत्याथैनां मृत्युमत्यवहत् ॥ ११ ॥ स वै
 वाचमेव प्रथमामत्यवहत्सा यदा मृत्युमत्यमुच्यत सोऽग्नि-
 रभवत्सोऽयमग्निः परेण मृत्युमतिक्रान्तो दीप्यते ॥ १२ ॥
 अथ ह प्राणमत्यवहत्स यदा मृत्युमत्यमुच्यत स वायुरभ-

वत्सोयं वायुः परेण मृत्युमतिक्रान्तः पवते ॥ १३ ॥ अथ
चक्षुरत्यवहत् तद्यदा मृत्युमत्यमुच्यत स आदित्योऽभव-
त्सोऽसावादित्यः परेण मृत्युमतिक्रान्तस्तपति ॥ १४ ॥ अथ
श्रोत्रमत्यवहत्तद्यदा मृत्युमत्यमुच्यत ता दिशोऽभवत्-
स्ता इमा दिशः परेण मृत्युमतिक्रान्ताः ॥ १५ ॥ अथ म-
नोऽत्यवहत्तद्यदा मृत्युमत्यमुच्यत स चन्द्रमा अभवत्सो-
ऽसौ चन्द्रः परेण मृत्युमतिक्रान्तो भात्येव ह वा एन-
मेषा देवता मृत्युमतिवहति य एवं वेद ॥ १६ ॥ अथा-
त्मनेऽन्नाद्यमागायद्यद्धि किञ्चान्नमद्यतेऽनेनैव तदद्यत
इह प्रतितिष्ठति ॥ १७ ॥ ते देवा अब्रुवन्नेतावद्वा इदं
सर्वं यदन्नं तदात्मन आगासीरनु नोऽस्मिन्नन्न आभज-
स्वेति ते वै माभिसंविशतेति तथेति तं समन्तं परिण्य-
विशन्त तस्माद्यदनेनान्नमत्ति तेनैतास्तृप्यन्त्येव ह वा
एनं स्वा अभिसंविशन्ति भर्ता स्वानां श्रेष्ठः पुर एता
भवत्यन्नादोऽधिपतिर्य एवं वेद य उहैवं विदंस्वेषु प्रतिप-
त्तिर्बुभूषति न है वालं भार्य्येभ्यो भवत्यथ य एवैतमनु-
भवति यो वै तमनुभार्य्यान् बुभूषति स है वालं भार्य्येभ्यो
भवति ॥ १८ ॥ सो यास्य आङ्गिरसोऽङ्गानां हि रसः
प्राणो वा अङ्गानां रसः प्राणो हि वा अङ्गानां रसस्त-
स्माद्यस्मात्कस्माच्चाङ्गात्प्राण उत्क्रामति तदेव तच्छुष्य-
त्येष हि वा अङ्गानां रसः ॥ १९ ॥ एष उ एव बृहस्प-

तिर्वाग् वै बृहती तस्या एष पतिस्तस्मादु बृहस्पतिः ॥२०॥
 एष उ एव ब्रह्मणस्पतिर्वाग् वै ब्रह्म तस्या एष पतिस्तस्मादु
 ब्रह्मणस्पतिः ॥ २१ ॥ एष उ एव साम वाग् वै सामैष सा
 चामश्चेति तत्साम्नः सामत्वं यद्वेव समः पुषिणा समो
 मशकेन समो नागेन सम एभिस्त्रिभिर्लोकैः समोऽनेन स-
 र्व्वेण तस्माद्वेव सामाश्रुते साम्नः सायुज्यं सलोकतां ज-
 यति य एवमेतत्साम वेद ॥ २२ ॥ एष उ वा उद्गीथः
 प्राणो वा उत्प्राणेन हीदं सर्वमुत्तब्धं वागेव गीथोच्च-
 गीथा चेति स उद्गीथः ॥ २३ ॥ तद्धापि ब्रह्मदत्तश्चैकि-
 तानेयो राजानं भक्षयन्नुवाचायं त्यस्य राजा मूर्द्धानं वि-
 पातयताद्यदितो यास्य आङ्गिरसोऽन्येनोद्गायदिति वाचा
 च ह्येव स प्राणेन चोदगायदिति ॥ २४ ॥ तस्य हैतस्य
 साम्नो यः स्वं वेद भवति हास्य स्वं तस्य वैस्वर एव स्वं
 तस्मादार्त्विज्यं करिष्यन्वाचि स्वरमिच्छेत तया वाचा स्व-
 रसम्पन्नयार्त्विज्यं कुर्यात्तस्माद्यज्ञे स्वरवन्तं दिदृक्षन्त ए-
 वाऽथो यस्य स्वम्भवति भवति हास्य स्वं य एवमेतत्सा-
 म्नः स्वं वेद ॥ २५ ॥ तस्य हैतस्य साम्नो यः सुवर्णं वेद
 भवति हास्य सुवर्णं तस्य वै स्वर एव सुवर्णं भवति हास्य
 सुवर्णं य एवमेतत्साम्नः सुवर्णं वेद ॥ २६ ॥ तस्य हैतस्य साम्नो
 यः प्रतिष्ठां वेद प्रति ह तिष्ठति तस्य वै वागेव प्रतिष्ठा
 वाचि हि खल्वेष एतत्प्राणः प्रतिष्ठितो गीयतेऽन्न इत्यु हैक

आहुः ॥ २७ ॥ अथातः पवमानानामेवाभ्यारोहः स वै
 खलु प्रस्तोता साम प्रस्तौति स यत्र प्रस्तुयात्तदेतानि जपे-
 दसतो मा सद्गमय तमसो मा ज्योतिर्गमय मृत्योर्मामृतं
 गमयेति स यदाहासतो मा सद्गमयेति मृत्युर्वा असत्सद-
 मृतं मृत्योर्मामृतं गमयामृतं मा कुर्वित्येवैतदाह तमसो मा
 ज्योतिर्गमयेति मृत्युर्वै तमो ज्योतिरमृतं मृत्योर्मामृतं ग-
 मयामृतं मा कुर्वित्येवैतदाह मृत्योर्मामृतं गमयेति नात्र
 तिरोहितमिवास्ति अथ यानीतराणि स्तोत्राणि तेष्व्वात्म-
 नेऽन्नाद्यमा गायेत्तस्मादु तेषु वरं वृणीत यं कामं कामयेत
 तथ् स एष एवं विदुद्राताऽऽत्मने वा यजमानाय वा यं
 कामं कामयते तमागायति तद्धैतल्लोकजिदेव न हैवालो-
 क्यताया आशास्ति य एवमेतत् साम वेद ॥ २८ ॥ इति
 तृतीयं ब्राह्मणम् ॥

आत्मैवेदमग्र आसीत् पुरुषविधः सोऽनुवीक्ष्य नान्य-
 दात्मनोपश्यत् सोहमस्मीत्यग्रे व्याहरत्ततोऽहन्नामाभवत्
 तस्मादप्येतर्ह्यामन्त्रितोऽहमयमित्येवाग्र उक्त्वाथान्यन्नाम
 प्रब्रूते यदस्य भवति स यत्पूर्वोऽस्मात्सर्वस्मात्सर्वान्पाम्नन
 औषत्तस्मात्पुरुष औषति ह वै स तं योऽस्मात्पूर्वो बुभूष-
 ति य एवं वेद ॥ १ ॥ सोऽबिभेत्तस्मादेकाकी बिभेति
 सहायमीक्षाञ्चक्रे यन्मदन्यन्नास्ति कस्मान्नु बिभेमीति तत
 एवास्य भयं वीयाय कस्माद्भयभेष्यद्वितीयाद्वै भयम्भवति

॥ २ ॥ स वै नैव रेमे तस्मादेकाकी न रमते स द्वितीयमै-
 च्छत् स हैतावानास यथा स्त्रीपुमाऽसौ सम्परिष्वक्तौ स
 इममेवात्मानं द्वेधापातयत्ततः पतिश्च पत्नी चाभवतां त-
 स्मादिदमर्द्धवृगलमिव स्व इति ह स्माह याज्ञवल्क्यस्त-
 स्मादयमाकाशः स्त्रिया पूर्यत एव ताऽसमभवत्ततो म-
 नुष्या अजायन्त ॥ ३ ॥ साहेयमीक्षाञ्चक्रे कथं नु मात्मन एव
 जनयित्वा संभवति हन्त तिरोऽसानीति सा गौरभवद्वृषभ
 इतरस्ताऽसमेवाभवत्ततो गावोऽजायन्त वडवेतराभवदश्व-
 वृष इतरो गर्दभीतरा गर्दभ इतरस्ताऽसमेवाभवत्तत एकश-
 फमजायताऽजेतराभवद्वस्त इतरोऽविरितरामेष इतरस्ताऽ
 समेवाभवत्ततोऽजावयोऽजायन्तैवमेव यदिदं किञ्च मिथुन-
 मापिपीलिकाभ्यस्तत् सर्वमसृजत ॥ ४ ॥ सोऽवेदहं वा-
 ऽव सृष्टिरस्म्यहऽहीदऽसर्वमसृक्षीति ततः सृष्टिरभवत्सृ-
 ष्ट्याऽहास्यैतस्याम्भवति य एवं वेद ॥ ५ ॥ अथेत्यभ्य-
 मन्थत्स मुखाच्च योनेर्हस्ताभ्याञ्चाग्निमसृजत तस्मादेतदुभ-
 यमलोमकमन्तरतोऽलोमकाहि योनिरन्तरः तद्यदि तमाहु-
 रमुं यजामुं यजेत्येकैकन्देवमेतस्यैव सा विसृष्टिरेष उ ह्येव
 सर्वे देवा अथ यत्किञ्चेदमार्द्रं तद्रेतसोऽसृजत तदु सो-
 म एतावद्वा इदऽसर्वमन्नञ्चैवान्नादश्च सोम एवान्नमग्निर-
 न्नादः सैषा ब्रह्मणोऽतिसृष्टिः यच्छ्रेयसो देवानसृजताथ
 यन्मर्त्यः सन्नमृतानसृजत तस्मादतिसृष्टिरतिसृष्ट्याऽहा-

स्यैतस्यां भवति य एवं वेद ॥ ६ ॥ तद्धेदं तर्ह्यव्याकृतमा-
 सीत् तन्नामरूपाभ्यामेव व्याक्रियतेऽसौ नामायामिदं रूप
 इति तदिदमप्येतर्हि नामरूपाभ्यामेव व्याक्रियतेऽसौ ना-
 मायामिदं रूप इति स एष इह प्रविष्ट आनखाग्रेभ्यो
 यथा क्षुरः क्षुरधानेऽवहितः स्याद्विश्वंभरो वा विश्वंभरकु-
 लाये तं न पश्यन्त कृत्स्नो हि स प्राणन्नेव प्राणो नाम भव-
 ति वदन् वाक्पश्यंश्चक्षुः शृण्वन् श्रोत्रं मन्वानो मनस्ता-
 न्यस्यैतानि कर्मनामान्येव स योऽत एकैकमुपास्ते न स
 वेदाकृत्स्नो ह्येषोऽत एकैकेन भवत्यात्मेत्येवोपासीतात्र
 ह्येते सर्व्व एकं भवन्ति तदेतत्पदनीयमस्य सर्व्वस्य यदय-
 मात्मानेन ह्येतत्सर्व्वं वेद यथा ह वै पदेनानुविन्देदेवं
 कीर्तिं श्लोकं विन्दते य एवं वेद ॥ ७ ॥ तदेतत्प्रेयः
 पुत्रात्प्रेयो वित्तात्प्रेयोऽन्यस्मात्सर्व्वस्मादन्तरतरं यदयमा-
 त्मा स योऽन्यमात्मनः प्रियं ब्रुवाणं ब्रूयात् प्रियं रोत्स्य-
 तीतीश्वरो ह तथैव स्यादात्मानमेव प्रियमुपासीत स य
 आत्मानमेव प्रियमुपास्ते न हास्य प्रियं प्रमायुकं भवति
 ॥ ८ ॥ तदाहुर्यद्ब्रह्मविद्यया सर्व्वं भविष्यन्तो मनुष्या मन्य-
 न्ते किमु तद्ब्रह्माऽवेद्यस्मात्तत्सर्व्वमभवदिति ॥ ९ ॥ ब्रह्म
 वा इदमग्र आसीत् तदात्मानमेवावेदाहं ब्रह्मास्मीति तस्मा-
 त्तत् सर्व्वमभवत् तद्यो यो देवानां प्रत्यबुध्यत स एव तद-
 भवत्तथर्षीणां तथा मनुष्याणां तद्धेतत्पश्यन्नृषिर्वाग्मदेवः

प्रतिपेदेऽहं मनुरभवत्सूर्यश्चेति तदिदमप्येतर्हि य यवं
वेदाऽहं ब्रह्मास्मीति स इदं सर्वं भवति तस्य ह न देवा-
श्च नाभूत्या ईशत आत्मा ह्येषां स भवत्यथ योऽन्यां दे-
वतामुपास्तेऽन्योऽसावन्योऽहमस्मीति न स वेद यथा पशु-
रेव स देवानां यथा ह वै बहवः पशवो मनुष्यं भुञ्ज्युरेव-
मेकैकः पुरुषो देवान् भुनक्त्येकस्मिन्नेव पशावादीयमाने-
ऽप्रियं भवति किमु बहुषु तस्मादेषां तन्न प्रियं यदेतन्मनु-
ष्या विद्युः ॥ १० ॥ ब्रह्म वा इदमग्र आसीदेकमेव तदेकं
सन्न व्यभवत् तच्छ्रेयो रूपमत्यमृजत क्षत्रं यान्येतानि दे-
वत्राक्षत्राणीन्द्रो वरुणः सोमो रुद्रः पर्जन्यो यमो मृत्यु-
रीशान इति तस्मात्क्षत्रात्परं नास्ति तस्माद्ब्राह्मणः क्षत्रि-
यमधस्तादुपास्ते राजसूये क्षत्र एव तद्यशो दधाति सैषा
क्षत्रस्य योनिर्यद्ब्रह्म तस्माद्यद्यपि राजा परमतां गच्छति
ब्रह्मैवान्तत उपनिश्रयति स्वां योनिं य उ एनं हिनस्ति
स्वां स योनिमृच्छति स पापीयान् भवति यथा श्रेयां-
सं हिंसित्वा ॥ ११ ॥ स नैव व्यभवत् स विशममृजत
यान्येतानि देवजातानि गणश आख्यायन्ते वसवो रुद्रा
आदित्या विश्वेदेवा मरुत इति ॥ १२ ॥ स नैव व्यभवत्
स शौद्रं वर्णममृजत पूषणमियं वै पूषेयं हीदं सर्वं पु-
ष्यति यदिदं किञ्च ॥ १३ ॥ स नैव व्यभवत्तच्छ्रेयोरूपम-
त्यमृजत धर्म्मं तदेतत् क्षत्रस्य क्षत्रं यद्धर्म्मस्तस्माद्धर्म्मा-

त्परं नास्त्यथो अबलीयान् बलीयाऽसमाशऽसते धर्मेण
यथा राज्ञैवं यो वै स धर्मः सत्यं वै तत्तस्मात् सत्यं वदन्त-
माहुर्धर्मं वदतीति धर्मं वा वदन्तऽसत्यं वदतीत्येतद्धै-
वैतदुभयं भवति ॥ १४ ॥ तदेतद्ब्रह्म क्षत्रं विद् शूद्रस्तद-
ग्निनैव देवेषु ब्रह्माभवद्ब्राह्मणो मनुष्येषु क्षत्रियेण क्षयित्रो
वैश्येन वैश्यः शूद्रेण शूद्रस्तस्मादग्नावेव देवेषु लोकमिच्छ-
न्ते ब्राह्मणे मनुष्येष्वेताभ्याऽहि रूपाभ्यां ब्रह्माभवदथ
यो ह वा अस्माह्लोकात्स्वं लोकमदृष्ट्वा प्रैति स एनमवि-
दितो न भुनक्ति यथा वेदो वाऽननूक्तोऽन्यद्वा कर्माकृ-
तं यदिह वा अप्यनैवंविद् महत्पुण्यं कर्म करोति तद्धा-
स्यां ततः क्षीयत एवात्मानमेव लोकमुपासीत स य आ-
त्मानमेव लोकमुपास्ते न हास्य कर्म क्षीयते अस्माद्धो-
वात्मनो यद्यत्कामयते तत्तत्सृजते ॥ १५ ॥ अथो अयं वा
आत्मा सर्वेषां भूतानां लोकः स यज्जुहोति यद्यजते तेन
देवानां लोकोऽथ यदनुब्रूते तेन ऋषीणामथ यत्पितृभ्यो
निपृणाति यत्प्रजामिच्छते तेन पितृणामथ यन्मनुष्यान्वा-
सयते यदेभ्योऽशनं ददाति तेन मनुष्याणामथ यत्पशुभ्य-
स्तृणोदकं विन्दति तेन पशूनां यदस्य गृहेषु श्वापदा वया-
ऽस्यापिपीलिकाभ्य उपजीवन्ति तेन तेषां लोको यथाह वै
स्वाय लोकायारिष्टमिच्छेदेवऽहैवंविदे सर्वाणि भूतान्य-
रिष्टमिच्छन्ति तद्वा एतद्विदितं मीमाऽसितम् ॥ १६ ॥

आत्मैवेदमग्र आसीदेक एव सोऽकामयत जाया मे स्याद-
थ प्रजायेयाथ वित्तं मे स्यादथ कर्म कुर्वीयेत्येतावान् वै
कामो नेच्छत्श्च नातो भूयो विन्देत्तस्मादप्येतर्ह्येकाकी
कामयते जाया मे स्यादथ प्रजायेयाथ वित्तं मे स्यादथ
कर्म कुर्वीयेति स यावदप्येतेषामेकैकं न प्राप्नोत्यकृत्स्न
एव तावन्मन्यते तस्यो कृत्स्नता मन एवास्यात्मा वाग्जा-
या प्राणः प्रजा चक्षुर्मानुषं वित्तं चक्षुषा हि तद्विन्दते
श्रोत्रं दैवत् श्रोत्रेण हि तच्छृणोत्यात्मैवास्य कर्मात्मना
हि कर्म करोति स एष पांक्तो यज्ञः पांक्तः पशुः पांक्तः
पुरुषः पांक्तमिदं सर्वं यदिदं किञ्च तदिदं सर्वमामो-
ति य एवं वेद ॥ १७ ॥ चतुर्थं ब्राह्मणम् ॥ ४ ॥

यत्सप्तान्नानि मेधया तपसाऽजनयत्पिता एकमस्य
साधारणं द्वे देवानभाजयत्रीण्यात्मनेऽकुरुत पशुभ्य एकं
प्रायच्छत्तस्मिन्सर्वं प्रतिष्ठितं यच्च प्राणिति यच्च न कस्मा-
त्तानि न क्षीयन्तेऽद्यमानानि सर्वदा यो वैतामक्षितिं वेद
सोऽन्नमत्ति प्रतीकेन स देवानपि गच्छति स ऊर्जमुपजी-
वतीति श्लोकाः ॥ १ ॥ यत्सप्तान्नानि मेधया तपसा जनय-
सितेति मेधया हि तपसाऽजनयत्पितैकमस्य साधारणमि-
तीदमेवास्य तत्साधारणमन्नं यदिदमद्यते स य एतदुपास्ते
न स पाप्मनो व्यावर्त्तते मिश्रं ह्येतद्वै देवानभाजयदिति
हुतञ्च प्रहुतञ्च तद्देवेभ्यो जुह्वति च प्रजुह्वत्यथो आहुर्दर्श-

पूर्णमासाविति तस्मान्नेष्ट्रियाजुकः स्यात्पशुभ्य एकं प्रायच्छ-
 दिति तत् पयः पयो ह्येवाग्रे मनुष्याश्च पशवश्चोपजीवन्ति
 तस्मात् कुमारं जातं घृतं वै वाग्रे प्रतिलेहयन्ति स्ननं वानु-
 धापयन्त्यथ वत्सं जातमाहुरतृणाद इति तस्मिन् सर्वं प्रति-
 ष्ठितं यच्च प्राणिति यच्च नेति पयसि हीदत् सर्वं प्रतिष्ठितं
 यच्च प्राणिति यच्च न तद्यदिदमाहुः संवत्सरं पयसा
 जुह्वदपुनर्मृत्युं जयतीति न तथा विद्याद्यदहरेव जुहो-
 ति तदहः पुनर्मृत्युमपजयत्येवं विद्वान्तस सर्वं हि
 देवेभ्योऽन्नाद्यं प्रयच्छति कस्मात्तानि न क्षीयन्तेऽद्य-
 मानानि सर्वदेति पुरुषो वा अक्षितिः स हीदमन्नं
 पुनः पुनर्जनयते यो वै तामक्षितिं वेदेति पुरुषो वा अ-
 क्षितिः स हीदमन्नं धियाधिया जनयते कर्मभिर्यद्वै तन्न
 कुर्यात्क्षीयेत ह सोऽन्नमत्ति प्रतीकेनेति मुखं प्रतीकं मु-
 खेनेत्येतत्स देवानपि गच्छति स ऊर्जमुपजीवतीति प्रश-
 सा ॥ २ ॥ त्रीण्यात्मनेऽकुरुतेति मनो वाचं प्राणं तान्या-
 त्मनेकुरुतान्यत्रमना अभूवन्नादर्शमन्यत्रमना अभूवं ना-
 श्रौषमिति मनसा ह्येव पश्यति मनसा शृणोति कामः
 सङ्कल्पो विचिकित्सा श्रद्धाऽश्रद्धा धृतिरधृतिर्हीर्धीर्भी-
 रित्येतत्सर्वं मन एव तस्मादपि पृष्ठत उपस्पृष्टो मनसा
 विजानाति यः कश्च शब्दो वागेव सैषा ह्यन्तमायत्तैषा
 हि न प्राणोऽपानो व्यान उदानः समानोऽन इत्येतत्सर्वं

प्राण एवैतन्मयो वा अयमात्मा वाङ्मयो मनोमयः प्रा-
 णमयः ॥ ३ ॥ त्रयो लोका एत एव वागेवायं लोको म-
 नोऽन्तरिक्षलोकः प्राणोऽसौ लोकः ॥ ४ ॥ त्रयो वेदा एत
 एव वागेवर्ग्वेदो मनो यजुर्वेदः प्राणः सामवेदः ॥ ५ ॥
 देवाः पितरो मनुष्या एत एव वागेव देवा मनः पितरः
 प्राणो मनुष्याः ॥ ६ ॥ पिता माता प्रजैत एव मन एव
 पिता वाङ्माता प्राणः प्रजा ॥ ७ ॥ विज्ञातं विजिज्ञास्य-
 मविज्ञातमेत एव यत् किञ्च विज्ञातं वाचस्तद्रूपं वाग्धि
 विज्ञाता वागेनं तद्भूत्वाऽवति ॥ ८ ॥ यत्किञ्च विजिज्ञास्यं
 मनसस्तद्रूपं मनो हि विजिज्ञास्यं मन एनं तद्भूत्वाऽवति
 ॥ ९ ॥ यत्किञ्चाविज्ञातं प्राणस्य तद्रूपं प्राणो ह्यविज्ञातः
 प्राण एनं तद्भूत्वाऽवति ॥ १० ॥ तस्यैव वाचः पृथिवी
 शरीरं ज्योती रूपमयमग्निस्तद्यावत्येव वाक्तावती पृथिवी
 तावानयमग्निः ॥ ११ ॥ अथैतस्य मनसो द्यौः शरीरं ज्यो-
 ती रूपमसावादित्यस्तद्यावदेव मनस्तावती द्यौस्तावानसा-
 वादित्यस्तौ मिथुनऽसमैतां ततः प्राणोऽजायत स इन्द्रः
 स एषोऽसपत्नो द्वितीयो वै सपत्नो नास्य सपत्नो भवति
 य एवं वेद ॥ १२ ॥ अथैतस्य प्राणस्यापः शरीरं ज्योती रूप-
 मसौ चन्द्रस्तद्यावानेव प्राणस्तावत्य आपस्तावानसौ चन्द्रस्त
 एते सर्व्व एव समाः सर्व्वेऽनन्ताः स यो हैतानन्तवत् उपा-
 स्तेऽन्तवन्तऽ स लोकं जयत्यथ यो हैताननन्तानुपास्तेऽन-

न्तः स लोकं जयति ॥ १३ ॥ स एष संवत्सरः प्रजापतिः
 षोडशकलस्तस्य रात्रयः एव पञ्चदशकला ध्रुवैवास्य षोड-
 शी कला स रात्रिभिरेवा च पूर्यतेऽप च क्षीयते सोऽमा-
 वास्याः रात्रिमेतया षोडश्या कलया सर्व्वमिदं प्राणभृ-
 दनुप्रविश्य ततः प्रातर्जायते तस्मादेताः रात्रिं प्राणभृतः
 प्राणं न विच्छिन्द्यादपि कृकलासस्यैतस्या एव देवताया
 अपचित्यै ॥ १४ ॥ यो वै स संवत्सरः प्रजापतिः षोडशकलो-
 ऽयमेव स योऽयमेवंवित्पुरुषस्तस्य वित्तमेव पञ्चदशकला आ-
 त्मैवास्य षोडशी कला स वित्तेनैवा च पूर्यतेऽप च क्षी-
 यते तदेतन्नभ्यं यदयमात्मा प्रधिर्वित्तं तस्माद्यद्यपि सर्व्व-
 ज्यानि जीयत आत्मना चेज्जीवति प्रधिनागादित्येवाहुः
 ॥ १५ ॥ अथ त्रयो वाव लोका मनुष्यलोकः पितृलोको देवलो-
 क इति सोऽयं मनुष्यलोकः पुत्रेणैव जय्यो नान्येन कर्मणा
 कर्म पितृलोको विद्यया देवलोको देवलोको वै लोकानाः
 श्रेष्ठस्तस्माद्विद्यां प्रशःसन्ति ॥ १६ ॥ अथातः सम्प्रतिर्य-
 दा प्रैष्यन्मन्यतेऽथ पुत्रमाह त्वं ब्रह्म त्वं यज्ञस्त्वं लोक इति
 स पुत्रः प्रत्याहाऽहं ब्रह्माऽहं यज्ञोऽहं लोक इति यद्वै किञ्चानू-
 क्तं तस्य सर्व्वस्य ब्रह्मेत्येकता ये वै के च यज्ञास्तेषां सर्व्वे-
 षां यज्ञ इत्येकता ये वै के च लोकास्तेषां सर्व्वेषां लोक
 इत्येकतैतावद्वा इदं सर्व्वमेतन्मा सर्व्वं सन्नयमितोऽभु-
 नजदिति तस्मात् पुत्रमनुशिष्टं लोक्यमाहुस्तस्मादेनमनु-

शासति स यदैवंविदस्माल्लोकात्मैत्यथैभिरेव प्राणैः सह
 पुत्रमाविशति स यद्यनेन किञ्चिदक्षण्या कृतं भवति त-
 स्मादेनऽ सर्वस्मात्पुत्रो मुञ्चति तस्मात्पुत्रो नाम स पुत्रे-
 णैवास्मिँल्लोके प्रतितिष्ठत्यथैनमेते देवाः प्राणा अमृता
 आविशन्ति ॥ १७ ॥ पृथिव्यै चैनमग्नेश्च दैवी वागाविश-
 ति सा वै दैवी वाग्यया यद्यदेव वदति तत्तद्भवति
 ॥ १८ ॥ दिवश्चैनमादित्याच्च दैवं मन आविशति तद्वै
 दैवं मनो येनानन्दैव भवत्यथो न शोचति ॥ १९ ॥
 अद्भ्यश्चैनं चन्द्रमसश्च दैवः प्राण आविशति स वै दैवः
 प्राणो यः सञ्चरऽश्वासंचरऽश्च न व्यथतेऽथो न रिष्यति
 स एवंवित्सर्वेषां भूतानामात्मा भवति यथैषा देवतैवऽ
 स यथैतां देवताऽ सर्वाणि भूतान्यवन्त्येवऽ हैवंविदऽ स-
 र्वाणि भूतान्यवन्ति यदु किञ्चेमाः प्रजाः शोचन्त्यमैवा-
 सां तद्भवति पुण्यमेवामुं गच्छति न है वै देवान् पापं ग-
 च्छति ॥ २० ॥ अथातो व्रतमीमाऽसा प्रजापतिर्ह कर्मा-
 णि ससृजे तानि सृष्टान्यन्योन्येनास्पर्धन्त वदिष्याम्येवाह-
 मिति वाग्दध्रे द्रक्ष्याम्यहमिति चक्षुः श्रोष्याम्यहमिति
 श्रोत्रमेवमन्यानि कर्माणि यथाकर्म तानि मृत्युः श्रमो
 भूत्वोपयेमे तान्यामोत्तान्याह्वा मृत्युरवारुन्धत्तस्माच्छा-
 म्यत्येव वाक् श्राम्यति चक्षुः श्राम्यति श्रोत्रमथेममेव
 नामोद्योऽऽयं मध्यमः प्राणस्तानि ज्ञातुं दधिरे अयं वै नः

श्रेष्ठो यः सञ्चर॑श्चा सञ्चर॑श्च न व्यथतेऽथो न रिष्यति
 हन्तास्यैव सर्व्वे रूपमसामेति त एतस्यैव सर्व्वे रूपमभ-
 व॑स्तस्मादेत एतेनाख्यायन्ते प्राणा इति तेन हवा-
 व तत्कुलमाचक्षते यस्मिन्कुले भवति य एवं वेद य
 उहैवंविदा स्पर्धतेऽनुशुष्य हैवान्ततो म्रियत इत्यध्यात्म-
 म् ॥ २१ ॥ अथाधिदैवतं ज्वलिष्याम्येवाहमित्यग्निर्दध्रे
 तप्स्याम्यहमित्यादित्यो भास्याम्यहमिति चन्द्रमा एवम-
 न्या देवता यथादैवत॑ स यथैषां प्राणानां मध्यमः प्राण
 एवमेतासां देवतानां वायुर्निम्लोचन्ति ह्यन्या देवता न
 वायुः सैषानस्तमिता देवता यद्वायुः ॥ २२ ॥ अथैष श्लोको
 भवति यतश्चोदेति सूर्य्योऽस्तं यत्र च गच्छतीति प्राणाद्वा
 एष उदेति प्राणेऽस्तमेति तं देवाश्चक्रिरे धर्म॑ स एवाद्य
 स उ श्व इति यद्वा एतेऽमूर्ध्यध्रियन्त तदेवाप्यद्य कुर्वन्ति
 तस्मादेकमेव व्रतं चरेत्प्राण्याच्चैवापान्याच्च नेन्मा पाप्मा
 मृत्युरामुवदिति यद्युच्चरेत्समापिपयिषेत्तेनो एतस्यै देवतायै
 सायुज्य॑ सलोकतां जयति ॥ २३ ॥ पञ्चमं ब्राह्मणम् ॥ ५ ॥

त्रयं वा इदं नामरूपं कर्म तेषां नाम्नां वागित्येतदेषामु-
 कथमतो हि सर्वाणि नामान्युत्तिष्ठन्त्येतदेषां सामैतद्धि
 सर्व्वैर्नामभिः सममेतदेषां ब्रह्मैतद्धि सर्वाणि नामानि
 विभर्त्ति ॥ १ ॥ अथ रूपाणां चक्षुरित्येतदेषामुकथमतो
 हि सर्वाणि रूपाण्युत्तिष्ठन्त्येतदेषां सामैतद्धि सर्व्वै रूपैः

सममेतदेषां ब्रह्मैतद्धि सर्वाणि रूपाणि विभर्ति ॥ २ ॥
 अथ कर्मणामात्मेत्येतदेषामुक्थमतो हि सर्वाणि कर्मा-
 ण्युत्तिष्ठन्त्येतदेषां सामैतद्धि सर्वैः कर्मभिः सममेतदे-
 षां ब्रह्मैतद्धि सर्वाणि कर्माणि विभर्ति तदेतत्रयं सदे-
 कमयमात्मा एकः सन्नेतत्रयं तदेतदमृतं सत्येन छन्नं
 प्राणो वा अमृतं नामरूपे सत्यं ताभ्यामयं प्राणश्छन्नः
 ॥ ३ ॥ इति षष्ठं ब्राह्मणम् ॥ ६ ॥ इति बृहदारण्यके
 तृतीयोऽध्यायः ॥ ३ ॥

ॐ ॥ दृष्टवालाकिर्हानूचानो गार्ग्य आस स होवाचा-
 जातशत्रुं काश्यं ब्रह्म ते ब्रवाणीति स होवाचाजातशत्रुः
 सहस्रमेतस्यां वाचि दद्वो जनको जनक इति वै जना
 धावन्तीति ॥ १ ॥ स होवाच गार्ग्यो य एवासावादित्ये
 पुरुष एतमेवाहं ब्रह्मोपास इति स होवाचाजातशत्रुर्मा
 मैतस्मिन्संवदिष्टा अतिष्टाः सर्वेषां भूतानां मूर्द्धा राजेति
 वा अहमेतमुपास इति स य एतमेवमुपास्तेऽतिष्टाः सर्वे-
 षां भूतानां मूर्द्धा राजा भवति ॥ २ ॥ स होवाच गार्ग्यो
 य एवासौ चन्द्रे पुरुष एतमेवाहं ब्रह्मोपास इति स होवा-
 चाजातशत्रुर्मा मैतस्मिन्संवदिष्टा बृहत्पाण्डरवासाः सोमो
 राजेति वा अहमेतमुपास इति स य एतमेवमुपास्तेऽहरहर्ह
 सुतः प्रसुतो भवति नास्यान्नं क्षीयते ॥ ३ ॥ स होवाच
 गार्ग्यो य एवासौ विद्युति पुरुष एतमेवाहं ब्रह्मोपास इति

स होवाचाजातशत्रुर्मा मैतस्मिन्संवदिष्टास्तेजस्वीति वा
 अहमेतमुपास इति स य एतमेवमुपास्ते तेजस्वी ह भवति
 तेजस्विनी हास्य प्रजा भवति ॥ ४ ॥ स होवाच गार्ग्यो
 य एवायमाकाशे पुरुष एतमेवाहं ब्रह्मोपास इति स होवा-
 चाजातशत्रुर्मा मैतस्मिन्संवदिष्टाः पूर्णमप्रवर्तीति वा अ-
 हमेतमुपास इति स य एतमेवमुपास्ते पूर्यते प्रजया पशु-
 भिर्नास्यास्माद्धोकात्प्रजोद्वर्त्तते ॥ ५ ॥ स होवाच गार्ग्यो
 य एवायं वायौ पुरुष एतमेवाहं ब्रह्मोपास इति स होवा-
 चाजातशत्रुर्मा मैतस्मिन्संवदिष्टा इन्द्रो वैकुण्ठो पराजिता
 सेनेति वा अहमेतमुपास इति स य एतमेवमुपास्ते जिष्णु-
 र्हा पराजिष्णुर्भवत्यन्यतस्त्यजायी ॥ ६ ॥ स होवाच गा-
 र्ग्यो य एवायमग्नौ पुरुष एतमेवाहं ब्रह्मोपास इति स
 होवाचाजातशत्रुर्मा मैतस्मिन्संवदिष्टा विषासहिरिति वा
 अहमेतमुपास इति स य एतमेवमुपास्ते विषासहिर्ह भवति
 विषासहिर्हास्य प्रजा भवति ॥ ७ ॥ स होवाच गार्ग्यो य
 एवायमप्सु पुरुष एतमेवाहं ब्रह्मोपास इति स होवाचा-
 जातशत्रुर्मा मैतस्मिन्संवदिष्टाः प्रतिरूप इति वा अहमेत-
 मुपास इति स य एतमेवमुपास्ते प्रतिरूपः^{१५} हैवैनमुपगच्छति
 नाप्रतिरूपमथो प्रतिरूपोऽस्माज्जायते ॥ ८ ॥ स होवाच
 गार्ग्यो य एवायमादर्शे पुरुष एतमेवाहं ब्रह्मोपास इति स
 होवाचाजातशत्रुर्मा मैतस्मिन्संवदिष्टा रोचिष्णुरिति वा

अहमेतमुपास इति स य एतमेवमुपास्ते रोचिष्णुर्ह भवति
 रोचिष्णुर्हास्य प्रजा भवत्यथो यैः सन्निगच्छति सर्व्वं
 स्तानतिरोचते ॥ ९ ॥ स होवाच गार्ग्यो य एवायं यन्तं
 पश्चाच्छब्दोऽनूदेत्येतमेवाहं ब्रह्मोपास इति स होवाचा-
 जातशत्रुर्मा मैतस्मिन्संवदिष्टा असुरिति वा अहमेतमुपास
 इति स य एतमेवमुपास्ते सर्व्वं हैवास्मिँल्लोक आयुरेति
 नैनं पुरा कालात् प्राणो जहाति ॥ १० ॥ स होवाच
 गार्ग्यो य एवायं दिक्षु पुरुष एतमेवाहं ब्रह्मोपास इति स
 होवाचाजातशत्रुर्मा मैतस्मिन्संवदिष्टा द्वितीयोऽनपग इति
 वा अहमेतमुपास इति स य एतमेवमुपास्ते द्वितीयवान् ह
 भवति नास्माद्गणश्छिद्यते ॥ ११ ॥ स होवाच गार्ग्यो य
 एवायं छायामयः पुरुष एतमेवाहं ब्रह्मोपास इति स हो-
 वाचाजातशत्रुर्मा मैतस्मिन्संवदिष्टा मृत्युरिति वा अहमे-
 तमुपास इति स य एतमेवमुपास्ते सर्व्वं हैवास्मिँल्लोक
 आयुरेति नैनं पुरा कालान्मृत्युरागच्छति ॥ १२ ॥ स
 होवाच गार्ग्यो य एवायमात्मनि पुरुष एतमेवाहं ब्रह्मोपास
 इति स होवाचाजातशत्रुर्मा मैतस्मिन्संवदिष्टा आत्मन्वीति
 वा अहमेतमुपास इति स य एतमेवमुपास्ते आत्मन्वीह
 भवत्यात्मन्विनी हास्य प्रजा भवति स ह तूष्णीमास गार्ग्यः
 ॥ १३ ॥ स होवाचाजातशत्रुरेतावन्नू इत्येतावद्धीति नै-
 तावता विदितं भवतीति स होवाच गार्ग्य उपत्वायानीति

॥ १४ ॥ स होवाचाजातशत्रुः प्रतिलोमं वै तद्यद्ब्राह्मणः
क्षत्रियमुपेयाद्ब्रह्म मे वक्ष्यतीति व्येव त्वा ज्ञपयिष्यामीति तं
पाणावादायोत्तस्थौ तौ ह पुरुषः सुसमाजग्मतुस्तमेतैर्ना-
मभिरामन्त्रयाञ्चक्रे बृहन् पाण्डरवासः सोमराजन्निति स
नोत्तस्थौ तं पाणिना पेपं बोधयाञ्चकार स होत्तस्थौ ॥ १५ ॥
स होवाचाजातशत्रुर्यत्रैष एतत्सुप्तोऽभूद्य एष विज्ञानमयः
पुरुषः कैष तदाभूत्कुत एतदागादिति तदु ह न मेने गार्ग्यः
॥ १६ ॥ स होवाचाजातशत्रुर्यत्रैष एतत्सुप्तोऽभूद्य एष
विज्ञानमयः पुरुषस्तदेषां प्राणानां विज्ञानेन विज्ञानमादा-
य य एषोऽन्तर्हृदय आकाशस्तस्मिञ्छेते तानि यदा गृह्णा-
त्यथ हैतत्पुरुषः स्वपिति नाम तद्गृहीत एव प्राणो भवति
गृहीता वाग् गृहीतश्चक्षुर्गृहीतश्च श्रोत्रं गृहीतं मनः ॥ १७ ॥
स यत्रैतत्स्वप्नायाचरति ते हास्य लोकास्तदुतेव महाराजो
भवत्युतेव महाब्राह्मण उतेवोच्चावचं निगच्छति स यथा
महाराजो जानपदान् गृहीत्वा स्वे जनपदे यथाकामं प-
रिवर्त्ततैवमेवैष एतत्प्राणान् गृहीत्वा स्वे शरीरे यथाकामं
परिवर्त्तते ॥ १८ ॥ अथ यदा सुषुप्तो भवति यदा न क-
स्यचन वेदहितानाम नाज्यो द्वासप्ततिसहस्राणि हृदया-
त्पुरीततमभिप्रतिष्ठन्ते ताभिः प्रत्यवसृप्य पुरीतति शेते स
यथा कुमारो वा महाराजो वा महाब्राह्मणो वातिघ्नीमा-
नन्दस्य गत्वा शयीतैवमेवैष एतच्छेते ॥ १९ ॥ स यथोर्ण-

नाभिस्तन्तुनोच्चरेद्यथाग्नेः क्षुद्रा विस्फुलिङ्गा व्युच्चरन्त्येव-
मेवास्मादात्मनः सर्वे प्राणाः सर्वे लोकाः सर्वे देवाः
सर्वाणि भूतानि व्युच्चरन्ति तस्योपनिषत्सत्यस्य सत्य-
मिति प्राणा वै सत्यं तेषामेष सत्यम् ॥ २० ॥ चतुर्थस्य
प्रथमं ब्राह्मणम् ॥ १ ॥

यो ह वै शिशुः साधनः सप्रत्याधानः सस्थूणः
सदामं वेद सप्त ह द्विषतो भ्रातृव्यानवरुणञ्चयं वाव
शिशुर्योऽयं मध्यमः प्राणस्तस्येदमेवाधानमिदं प्रत्याधानं
प्राणः स्थूणान्नं दाम ॥ १ ॥ तमेताः सप्ताक्षितय उपतिष्ठ-
न्ते तद्या इमा अक्षन् लोहिन्यो राजयस्ताभिरेन रुद्रो-
न्वायत्तोऽथ या अक्षन्नापस्ताभिः पर्जन्यो या कनीनका त-
यादित्यो यत्कृष्णं तेनाग्निर्यच्छुक्लं तेनेन्द्रोऽधरयैनं वर्त्त-
न्या पृथिव्यान्वायत्ता द्यौरुत्तरया नास्यान्नं क्षीयते य एवं
वेद ॥ २ ॥ तदेष श्लोको भवत्यर्वाग्बिलश्चमस ऊर्ध्वबुध्नस्त-
स्मिन्यशो निहितं विश्वरूपं तस्यासत ऋषयः सप्ततीरे
वागष्टमी ब्रह्मणा संविदानेत्यर्वाग्बिलश्चमस ऊर्ध्वबुध्न इ-
तीदं तच्छिर एष ह्यर्वाग्बिलश्चमस ऊर्ध्वबुध्नस्तस्मिन्यशो
निहितं विश्वरूपमिति प्राणा वै यशो निहितं विश्वरूपं
प्राणानेतदाह तस्यासत ऋषयः सप्ततीर इति प्राणा
वा ऋषयः प्राणानेतदाह वागष्टमी ब्रह्मणा संविदानेति
वागध्यष्टमी ब्रह्मणा संवित्ते ॥ ३ ॥ इमावेव गोतम भर-

द्वाजा वयमेव गोतमोऽयं भरद्वाज इमावेव विश्वामित्र-
जमदग्नी अयमेव विश्वामित्रोऽयं जमदग्निरिमावेव वसिष्ठ-
कश्यपावयमेव वसिष्ठोऽयं कश्यपो वागेवान्निर्वाचा ह्यन्नम-
द्यतेऽत्तिर्ह वै नामैतद्यदत्रिरिति सर्व्वस्यात्ता भवति सर्व्व-
मस्यान्नं भवति य एवं वेद ॥ ४ ॥ इति द्वितीयं ब्रा-
ह्मणम् ॥ २ ॥

द्वे वाव ब्रह्मणो रूपे मूर्त्तञ्चैवामूर्त्तञ्च मर्त्यश्चामृतञ्च
स्थितञ्च यच्च सच्च त्यच्च ॥ १ ॥ तदेतन्मूर्त्तं यदनद्वायो-
श्चान्तरिक्षाच्चैतन्मर्त्यमेतत्स्थितमेतत्सत्तस्यैतस्य मूर्त्तस्यैतस्य
मर्त्यस्यैतस्य स्थितस्यैतस्य सत एष रसो य एष तपति
सतो ह्येष रसः ॥ २ ॥ अथामूर्त्तं वायुश्चान्तरिक्षं चैतदमृ-
तमेतद्यदेतत्त्यन्तस्यैतस्यामूर्त्तस्यैतस्यामृतस्यैतस्य यत एत-
स्य त्यस्यैष रसो य एष एतस्मिन्मण्डले पुरुषस्त्यस्य ह्येष
रस इत्यधिदैवतम् ॥ ३ ॥ अथाध्यात्ममिदमेव मूर्त्तं यद-
न्यत्प्राणाच्च यश्चाऽयमन्तरात्मन्नाकाश एतन्मर्त्यमेतत्स्थित-
मेतत्सत्तस्यैतस्य मूर्त्तस्यैतस्य मर्त्यस्यैतस्य स्थितस्यैतस्य
सत एष रसो यच्चक्षुः सतो ह्येष रसः ॥ ४ ॥ अथामूर्त्तं
प्राणश्च यश्चायमन्तरात्मन्नाकाश एतदमृतमेतद्यदेतत्त्यं
तस्यैतस्यामूर्त्तस्यैतस्यामृतस्यैतस्य यत एतस्य त्यस्यैष रसो
योऽयं दक्षिणेक्षन्पुरुषस्त्यस्य ह्येष रसः ॥ ५ ॥ तस्य
हैतस्य पुरुषस्य रूपं यथा महारजनं वासो यथा पा-

ण्डाविकं यथेन्द्रगोपो यथाऽग्न्यर्चिर्यथा पुण्डरीकं यथा-
सकृद्विद्युतः सकृद्विद्युतेव ह वा अस्य श्रीर्भवति य एवं
वेदाथात आदेशो नेति नेति न ह्येतस्मादिति नेत्य-
न्यत्परमस्त्यथ नामधेयः सत्यस्य सत्यमिति प्राणा वै
सत्यं तेषामेष सत्यम् ॥ ६ ॥ इति तृतीयं ब्राह्मणम् ॥ ३ ॥

मैत्रेयीति होवाच याज्ञवल्क्य उद्यास्यन्वा अरेऽहमस्मा-
त्स्थानादस्मि हन्त तेऽनया कात्यायन्याऽन्तं करवाणीति
॥ १ ॥ सा होवाच मैत्रेयी यन्नु म इयम्भगोः सर्वा पृ-
थिवी वित्तेन पूर्णा स्यात्कथं तेनामृता स्यामिति नेति
होवाच याज्ञवल्क्यो यथैवोपकरणवतां जीवितं तथैव ते
जीवितः स्यादमृतत्वस्य तु नाशास्ति वित्तेनेति ॥ २ ॥ सा
होवाच मैत्रेयी येनाहं नामृता स्यां किमहं तेन कुर्यां
यदेव भगवान्वेद तदेव मे ब्रूहीति ॥ ३ ॥ स होवाच या-
ज्ञवल्क्यः प्रिया बतारे नः सती प्रियं भाषस एह्यास्व
व्याख्यास्यामि ते व्याचक्षाणस्य तु मे निदिध्यासस्वेति
॥ ४ ॥ स होवाच न वा अरे पत्युः कामाय पतिः प्रियो
भवत्यात्मनस्तु कामाय पतिः प्रियो भवति न वा अरे
जायायै कामाय जाया प्रिया भवत्यात्मनस्तु कामाय
जाया प्रिया भवति न वा अरे पुत्राणां कामाय
पुत्राः प्रिया भवन्त्यात्मनस्तु कामाय पुत्राः प्रिया भ-
वन्ति न वा अरे वित्तस्य कामाय वित्तं प्रियं भवत्यात्म-

नस्तु कामाय वित्तं प्रियं भवति न वा अरे ब्रह्मणः का-
 माय ब्रह्म प्रियं भवत्यात्मनस्तु कामाय ब्रह्म प्रियं भवति
 न वा अरे क्षत्रस्य कामाय क्षत्रं प्रियं भवत्यात्मनस्तु का-
 माय क्षत्रं प्रियं भवति न वा अरे लोकानां कामाय लोकाः
 प्रिया भवन्त्यात्मनस्तु कामाय लोकाः प्रिया भवन्ति न
 वा अरे देवानां कामाय देवाः प्रिया भवन्त्यात्मनस्तु का-
 माय देवाः प्रिया भवन्ति न वा अरे भूतानां कामाय भू-
 तानि प्रियाणि भवन्त्यात्मनस्तु कामाय भूतानि प्रियाणि
 भवन्ति न वा अरे सर्वस्य कामाय सर्वं प्रियं भवत्यात्म-
 नस्तु कामाय सर्वं प्रियं भवत्यात्मा वा अरे द्रष्टव्यः श्रो-
 तव्यो मन्तव्यो निदिध्यासितव्यो मैत्रेय्यात्मनो वा अरे
 दर्शनेन श्रवणेन मत्या विज्ञानेनेदं सर्वं विदितम् ॥ ५ ॥
 ब्रह्म तं परादाद्योऽन्यत्रात्मनो ब्रह्म वेद क्षत्रं तं परादा-
 द्योऽन्यत्रात्मनः क्षत्रं वेद लोकास्तं परादुर्योऽन्यत्रात्मनो
 लोकान्वेद देवास्तं परादुर्योऽन्यत्रात्मनो देवान्वेद भूतानि
 तं परादुर्योऽन्यत्रात्मनो भूतानि वेद सर्वं तं परादाद्योऽन्य-
 त्रात्मनः सर्वं वेदेदं ब्रह्मेदं क्षत्रमिमे लोका इमे देवा इ-
 मानि भूतानीदं सर्वं यदयमात्मा ॥ ६ ॥ स यथा दुन्दु-
 भेर्हन्यमानस्य न बाह्यांश्छब्दाश्छकुयाद्ग्रहणाय दुन्दुभे-
 स्तु ग्रहणेन दुन्दुभ्याघातस्य वा शब्दो गृहीतः ॥ ७ ॥ स
 यथा शङ्खस्य ध्मायमानस्य न बाह्यांश्छब्दाश्छकुयाद्ग्रह-

णाय शङ्खस्य तु ग्रहणेन शङ्खध्मस्य वा शब्दो गृहीतः
 ॥ ८ ॥ स यथा वीणायै वाद्यमानायै न बाह्याँश्छन्दाश्छ-
 क्रुयाद्ग्रहणाय वीणायै तु ग्रहणेन वीणावादस्य वा शब्दो
 गृहीतः ॥ ९ ॥ स यथार्द्रेन्धाग्नेरभ्याहितात्पृथग्धूमा विनि-
 श्चरन्त्येवं वा अरेऽस्य महतो भूतस्य निःश्वसितमेतद्यद्गवेदो
 यजुर्वेदः सामवेदोऽथर्वाङ्गिरस इतिहासः पुराणं विद्या
 उपनिषदः श्लोकाः सूत्राण्यनुव्याख्यानानि व्याख्यानान्य-
 स्यैवैतानि सर्वाणि निश्चसितानि ॥ १० ॥ स यथा स-
 र्वासामपां समुद्र एकायनमेव स्रव्वेषां स्पर्शानां
 त्वगेकायनमेव स्रव्वेषां रसानां जिह्वैकायनमेव स्रव्वे-
 षां गन्धानां नासिके एकायनमेव स्रव्वेषां रूपाणाञ्च-
 क्षुरेकायनमेव स्रव्वेषां शब्दानां श्रोत्रमेकायनमेव
 स्रव्वेषां सङ्कल्पानां मन एकायनमेव सर्वासां विद्यानां
 हृदयमेकायनमेव स्रव्वेषां कर्मणां हस्तावेकायनमेव
 स्रव्वेषामानन्दानामुपस्थ एकायनमेव स्रव्वेषां विसर्गा-
 णां पायुरेकायनमेव सर्वेषामध्वनां पादावेकायनमेव
 स्रव्वेषां वेदानां वागेकायनम् ॥ ११ ॥ स यथा सैन्धवखि-
 ल्य उदके प्रास्त उदकमेवानुविलीयेत नाहास्योद्ग्रहणायैव
 स्याद्यतो यतस्त्वाददीत लवणमेवैवं वा अर इदं महद्भूत-
 मनन्तमपारं विज्ञानघन एवैतेभ्यो भूतेभ्यः समुत्थाय ता-
 न्येवाऽनुविनश्यति न प्रेत्य संज्ञास्तीत्यरे ब्रवीमीति होवाच

याज्ञवल्क्यः ॥ १२ ॥ सा होवाच मैत्रेय्यत्रैव मा भगवान-
 मूमुहन्न प्रेत्य संज्ञास्तीति स होवाच याज्ञवल्क्यो न वा
 अरेऽहं मोहं ब्रवीम्यलं वा अर इदं विज्ञानाय ॥ १३ ॥
 यत्र हि द्वैतमिव भवति तदितर इतरं पश्यति तदितर
 इतरं जिघ्रति तदितर इतरं शृणोति तदितर इतरमभि-
 वदति तदितर इतरं मनुते तदितर इतरं विजानाति यत्र
 वा अस्य सर्वमात्मैवाभूत्तत्केन कं जिघ्रेत्तत्केन कं पश्ये-
 त्त्केन कं शृणुयात्तत्केन कमभिवदेत्तत् केन कं मन्वीत
 तत् केन कं विजानीयाद्येनेदं सर्वं विजानाति तं केन
 विजानीयाद्विज्ञातारमरे केन विजानीयादिति ॥ १४ ॥
 चतुर्थं ब्राह्मणम् ॥ ४ ॥

इयं पृथिवी सर्वेषां भूतानां मध्वस्यै पृथिव्यै सर्वाणि
 भूतानि मधु यश्चायमस्यां पृथिव्यां तेजोमयोऽमृतमयः
 पुरुषो यश्चायमध्यात्मं शरीरस्तेजोमयोऽमृतमयः पुरु-
 षोऽयमेव स योऽयमात्मेदममृतमिदं ब्रह्मेदं सर्वम् ॥ १ ॥
 इमा आपः सर्वेषां भूतानां मध्वासामपां सर्वाणि भूता-
 नि मधु यश्चायमास्वप्सु तेजोमयोऽमृतमयः पुरुषो यश्चा-
 यमध्यात्मं रेतसस्तेजोमयोऽमृतमयः पुरुषोऽयमेव स यो-
 ऽयमात्मेदममृतमिदं ब्रह्मेदं सर्वम् ॥ २ ॥ अयमग्निः
 सर्वेषां भूतानां मध्वस्याग्नेः सर्वाणि भूतानि मधु यश्चाय-
 मस्मिन्नग्नौ तेजोमयोऽमृतमयः पुरुषो यश्चायमध्यात्मं वा-

इमयस्तेजोमयोऽमृतमयः पुरुषोऽयमेव स योऽयमात्मेद-
 ममृतमिदं ब्रह्मेदं सर्वम् ॥ ३ ॥ अयं वायुः सर्वेषां भू-
 तानां मध्वस्य वायोः सर्वाणि भूतानि मधु यश्चायमस्मि-
 न्वायौ तेजोमयोऽमृतमयः पुरुषो यश्चायमध्यात्मं प्राणस्ते-
 जोमयोऽमृतमयः पुरुषोऽयमेव स योऽयमात्मेदममृतमिदं
 ब्रह्मेदं सर्वम् ॥ ४ ॥ अयमादित्यः सर्वेषां भूतानां
 मध्वस्यादित्यस्य सर्वाणि भूतानि मधु यश्चायमस्मिन्ना-
 दित्ये तेजोमयोऽमृतमयः पुरुषो यश्चायमध्यात्मं चाक्षुष-
 स्तेजोमयोऽमृतमयः पुरुषोऽयमेव स योऽयमात्मेदममृत-
 मिदं ब्रह्मेदं सर्वम् ॥ ५ ॥ इमा दिशः सर्वेषां भूतानां
 मध्वासां दिशां सर्वाणि भूतानि मधु यश्चायमासु दिक्षु
 तेजोमयोऽमृतमयः पुरुषो यश्चायमध्यात्मं श्रौत्रः प्राति-
 श्रुत्कस्तेजोमयोऽमृतमयः पुरुषोऽयमेव स योऽयमात्मेदम-
 मृतमिदं ब्रह्मेदं सर्वम् ॥ ६ ॥ अयं चन्द्रः सर्वेषां भू-
 तानां मध्वस्य चन्द्रस्य सर्वाणि भूतानि मधु यश्चायम-
 स्मिंश्चन्द्रे तेजोमयोऽमृतमयः पुरुषो यश्चायमध्यात्मं मा-
 नसस्तेजोमयोऽमृतमयः पुरुषोऽयमेव स योऽयमात्मेदममृ-
 तमिदं ब्रह्मेदं सर्वम् ॥ ७ ॥ इयं विद्युत्सर्वेषां भूतानां
 मध्वस्यै विद्युतः सर्वाणि भूतानि मधु यश्चायमस्यां विद्युति
 तेजोमयोऽमृतमयः पुरुषो यश्चायमध्यात्मं तैजसस्तेजोमयो-
 ऽमृतमयः पुरुषोऽयमेव स योऽयमात्मेदममृतमिदं ब्रह्मेदं

सव्वर्म ॥ ८ ॥ अयं स्तनयित्नुः सर्वेषां भूतानां मध्वस्य
 स्तनयित्तोः सर्वाणि भूतानि मधु यश्चायमस्मिं स्तनयित्तौ
 तेजोमयोऽमृतमयः पुरुषो यश्चायमध्यात्मं शाब्दः सौ-
 वरस्तेजोमयोऽमृतमयः पुरुषोऽयमेव स योऽयमात्मेदममृ-
 तमिदं ब्रह्मेदं सर्वम् ॥ ९ ॥ अयमाकाशः सर्वेषां भूतानां
 मध्वस्याकाशस्य सर्वाणि भूतानि मधु यश्चायमस्मिन्ना-
 काशे तेजोमयोऽमृतमयः पुरुषो यश्चायमध्यात्मं हृद्या-
 काशस्तेजोमयोऽमृतमयः पुरुषोऽयमेव स योऽयमात्मेद-
 ममृतमिदं ब्रह्मेदं सर्वम् ॥ १० ॥ अयं धर्मः सर्वेषां
 भूतानां मध्वस्य धर्मस्य सर्वाणि भूतानि मधु यश्चाय-
 मस्मिन्धर्मे तेजोमयोऽमृतमयः पुरुषो यश्चायमध्यात्मं ध-
 र्मस्तेजोमयोऽमृतमयः पुरुषोऽयमेव स योऽयमात्मेदममृ-
 तमिदं ब्रह्मेदं सर्वम् ॥ ११ ॥ इदं सत्यं सर्वेषां भू-
 तानां मध्वस्य सत्यस्य सर्वाणि भूतानि मधु यश्चायमस्मि-
 न्सत्ये तेजोमयोऽमृतमयः पुरुषो यश्चायमध्यात्मं स-
 त्यस्तेजोमयोऽमृतमयः पुरुषोऽयमेव स योऽयमात्मेदममृ-
 तमिदं ब्रह्मेदं सर्वम् ॥ १२ ॥ इदं मानुषं सर्वेषां भू-
 तानां मध्वस्य मानुषस्य सर्वाणि भूतानि मधु यश्चाय-
 मस्मिन्मानुषे तेजोमयोऽमृतमयः पुरुषो यश्चायमध्यात्मं
 मानुषस्तेजोमयोऽमृतमयः पुरुषोऽयमेव स योऽयमात्मेद-
 ममृतमिदं ब्रह्मेदं सर्वम् ॥ १३ ॥ अयमात्मा सर्वेषां

भूतानां मध्वस्यात्मनः सर्वाणि भूतानि मधु यश्चायमस्मि-
 न्नात्मनि तेजोमयोऽमृतमयः पुरुषो यश्चायमात्मा तेजोम-
 योऽमृतमयः पुरुषोऽयमेव स योऽयमात्मेदममृतमिदं ब्रह्मो-
 दत्तं सर्वम् ॥ १४ ॥ स वा अयमात्मा सर्वेषां भूतानामधिपतिः
 सर्वेषां भूतानां राजा तद्यथा रथनाभौ च रथनेमौ चाराः
 सर्वे समर्पिता एवमेवास्मिन्नात्मनि सर्वाणि भूतानि सर्वे
 देवाः सर्वे लोकाः सर्वे प्राणाः सर्व एत आत्मनः समर्पिताः
 ॥ १५ ॥ इदं वै तन्मधु दध्यङ्गथर्वणोऽश्विभ्यामुवाच
 तदेतदृषिः पश्यन्नवोचत्तद्वान्नरासनयेदत्तं स उग्रमाविष्कृ-
 णोमि तन्यतुर्न वृष्टिं दध्यङ्ग यन्मध्वाथर्वणो वामश्वस्य
 शीर्ष्णां प्रयदीमुवाचेति ॥ १६ ॥ इदं वै तन्मधु दध्यङ्ग-
 ङथर्वणोऽश्विभ्यामुवाच तदेतदृषिः पश्यन्नवोचदार्थर्वणा-
 याश्विनादधीचेष्ट्यत्तं शिरः प्रत्यैरयतं स वां मधु प्रवोच-
 द्दत्तायन्त्वाष्ट्रं यदस्त्रावपि कक्ष्यं वामिति ॥ १७ ॥ इदं वै
 तन्मधु दध्यङ्गथर्वणोऽश्विभ्यामुवाच तदेतदृषिः पश्य-
 न्नवोचत्पुरश्चक्रे द्विपदः पुरश्चक्रे चतुष्पदः पुरः स पक्षी-
 भूत्वा पुरः पुरुष आविशदिति स वा अयं पुरुषः सर्वासु
 पूर्षु पुरिशयो नैनेन किञ्चचानावृतं नैनेन किञ्चनासंवृतम्
 ॥ १८ ॥ इदं वै तन्मधु दध्यङ्गथर्वणोऽश्विभ्यामुवाच
 तदेतदृषिः पश्यन्नवोचद्रूपं रूपं प्रतिरूपो बभूव तदस्य
 रूपं प्रतिचक्षणाय इन्द्रो मायाभिः पुरुरूप ईयते युक्ता

ह्यस्य हरयः शता दशेत्ययं वै हरयोऽयं वै दश च सह-
स्राणि बहूनि चानन्तानि च तदेतद्ब्रह्मापूर्वमनपरमनन्त-
रमबाह्यमयमात्मा ब्रह्म सर्वानुभूरित्यनुशासनम् ॥ १९ ॥
इति पञ्चमं ब्राह्मणम् ॥ ५ ॥

अथ वक्षः पौतिमाष्यो गौपवनाद्गौपवनः पौतिमा-
ष्यात्पौतिमाष्यो गौपवनाद्गौपवनः कौशिकात्कौशिकः
कौण्डिन्यात्कौण्डिन्यः शाण्डिल्याच्छाण्डिल्यः कौशि-
काच्च गौतमाच्च गौतमः ॥ १ ॥ आग्निवेद्यादाग्निवेद्यः
शाण्डिल्याच्चानभिम्लाताच्चानाभिम्लात आनभिम्लाता-
दानभिम्लात आनभिम्लातादानभिम्लातो गौतमाद्गौ-
तमः सैतवप्राचीनयोग्याभ्यां सैतवप्राचीनयोग्यौ पा-
राशर्यात्पाराशर्यो भारद्वाजाद्भारद्वाजो भारद्वाजाच्च गौ-
तमाच्च गौतमो भारद्वाजाद्भारद्वाजः पाराशर्यात् पा-
राशर्यो वैजवापायनाद्वैजवापायनः कौशिकायनेः कौ-
शिकायनिः ॥ २ ॥ घृतकौशिकाद्धृतकौशिकः पाराशर्या-
यणात् पाराशर्यायणः पाराशर्यात् पाराशर्यो जातू-
कर्ण्यज्जातूकर्ण्य आसुरायणाच्च यास्काच्चासुरायणस्त्रैव-
णेस्त्रैवणिरौपजन्धनेरौपजन्धनिरासुरेरासुरिर्भारद्वाजाद्
भारद्वाज आत्रेयादात्रेयो माण्डेर्माण्डिगौतमाद्गौतमो गौ-
तमाद्गौतमो वात्स्याद्वात्स्यः शाण्डिल्याच्छाण्डिल्यः कैशो-
र्यात्काप्यात्कैशोर्यः काप्यः कुमारहारितात्कुमारहारितो

गालवाङ्गालवो विदर्भीकौण्डिन्याद्विदर्भीकौण्डिन्यो व-
त्सनपातो बाभ्रवाद्वत्सनपाद् बाभ्रवः पथःसौभरा-
त्पन्थाःसौभरोऽयास्यादाङ्गिरसादयास्य आङ्गिरस्य आ-
भूतेस्त्वाष्ट्रादाभूतिस्त्वाष्ट्रो विश्वरूपात्त्वाष्ट्राद्विश्वरूपस्त्वा-
ष्ट्रोऽश्विभ्यामश्विनौ दधीच आथर्वणाहध्यङ्गथर्वणो-
ऽथर्वणो दैवादथर्वदैवो मृत्योः प्राध्वँसनान्मृत्युःप्राध्वँ-
सनः प्रध्वँसनात्प्रध्वँसन एकऋषेरेकऋषिर्विप्रचित्ते-
र्विप्रचित्तिर्व्यष्टेर्व्यष्टिः सनारोः सनारुः सनातनात्सनातनः
सनगात्सनगः परमेष्ठिनः परमेष्ठी ब्राह्मणो ब्रह्म स्वयंभु-
ब्राह्मणे नमः ॥ ३ ॥ इति षष्ठं ब्राह्मणम् ॥ ६ ॥

इति चतुर्थोऽध्यायः ॥ ४ ॥

ॐ ॥ जनको वैदेहो बहुदक्षिणेन यज्ञेनेजे तत्र ह कुरु-
पञ्चालानां ब्राह्मणा अभिसमेता बभूवुस्तस्य ह जनकस्य
वैदेहस्य विजिज्ञासा बभूव कः स्विदेषां ब्राह्मणानामनू-
चानतम इति स ह गवाँ सहस्रमवरुरोध दश दश
पादा एकैकस्याः शृङ्गयोराबद्धा बभूवुः ॥ १ ॥ तान्हो-
वाच ब्राह्मणा भगवन्तो यो वो ब्रह्मिष्ठः स एता गा उद-
जतामिति ते ह ब्राह्मणा न दधृषुरथ ह याज्ञवल्क्यः स्व-
मेव ब्रह्मचारिणमुवाचैताः सौम्योदज सामश्रवा ३ इति
ता होदाचकार ते ह ब्राह्मणाश्वकुधुः कथं नो ब्रह्मिष्ठो
ब्रवीतेत्यथ ह जनकस्य वैदेहस्य होताश्वलो बभूव सहन

पप्रच्छ त्वं नु खलु नो याज्ञवल्क्य ब्रह्मिष्ठोऽसी ३ इति स
 होवाच नमो वयं ब्रह्मिष्ठाय कुर्मो गोकामा एव वयंऽस्म
 इति तथ ह तत एव प्रष्टुं दध्रे होताश्वलः ॥ २ ॥ याज्ञव-
 ल्क्येति होवाच यदिदं सर्वं मृत्युनासं सर्वं मृत्युना-
 भिपन्नं केन यजमानो मृत्योराप्तिमतिमुच्यत इति होत्र-
 त्विजाग्निना वाचा वाग्वै यज्ञस्य होता तद्येयं वाक् सोऽय-
 मग्निः स होता स मुक्तिः सातिमुक्तिः ॥ ३ ॥ याज्ञवल्क्ये-
 ति होवाच यदिदं सर्वमहोरात्राभ्यामासं सर्वमहोरा-
 त्राभ्यामभिपन्नं केन यजमानोऽहोरात्रयोरोप्तिमतिमुच्य-
 त इत्यध्वर्युणत्विजा चक्षुषाऽऽदित्येन चक्षुर्वै यज्ञस्या-
 ऽध्वर्युस्तद्यदिदं चक्षुः सोऽसावादित्यः सोऽध्वर्युः स
 मुक्तिः सातिमुक्तिः ॥ ४ ॥ याज्ञवल्क्येति होवाच यदिदं
 सर्वं पूर्वपक्षापरपक्षाभ्यामासं सर्वं पूर्वपक्षापरपक्षा-
 भ्यामभिपन्नं केन यजमानः पूर्वपक्षापरपक्षयोराप्तिमति-
 मुच्यत इत्युद्गातृत्विजा वायुना प्राणेन प्राणो वै यज्ञस्यो-
 द्गाता तद्योऽयं प्राणः स वायुः स उद्गाता स मुक्तिः
 सातिमुक्तिः ॥ ५ ॥ याज्ञवल्क्येति होवाच यदिदमन्त-
 रिक्षमनारम्भणमिव केनाक्रमेण यजमानः स्वर्गं लोकमा-
 क्रमत इति ब्रह्मणत्विजा मनसा चन्द्रेण मनो वै यज्ञस्य
 ब्रह्मा तद्यदिदं मनः सोऽसौ चन्द्रः स ब्रह्मा स मुक्तिः
 साऽतिमुक्तिरित्यतिमोक्षा अथ सम्पदः ॥ ६ ॥ याज्ञव-

१ ब्राह्म०] वाजसनेयिब्राह्मणोपनिषत् ॥ १० ॥ १९३

ल्क्येति होवाच कतिभिरयमद्यग्भिर्होतास्मिन्यज्ञे करि-
ष्यतीति तिसृभिरिति कतमास्तास्तिस्त्र इति पुरोऽनु-
वाक्या च याज्या च शस्यैव तृतीया किं ताभिर्ज-
यतीति यत्किञ्चेदं प्राणभृदिति ॥ ७ ॥ याज्ञवल्क्येति हो-
वाच कत्ययमद्याध्वर्युरस्मिन्यज्ञ आहुतीर्होष्यतीति ति-
स्त्र इति कतमास्तास्तिस्त्र इति या हुता उज्ज्वलन्ति या
हुता अतिनेदन्ते या हुता अधिशेरते किं ताभिर्जयतीति या
हुता उज्ज्वलन्ति देवलोकमेव ताभिर्जयति दीप्यत इव
हि देवलोको या हुता अतिनेदन्ते पितृलोकमेव ताभिर्ज-
यत्यतीव हि पितृलोको या हुता अधिशेरते मनुष्यलोक-
मेव ताभिर्जयत्यध इव हि मनुष्यलोकः ॥ ८ ॥ याज्ञव-
ल्क्येति होवाच कतिभिरयमद्य ब्रह्मा यज्ञं दक्षिणतो देव-
ताभिर्गोपायतीत्येकयेति कतमा सैकेति मन एवेत्यनन्तं
वै मनोऽनन्ता विश्वेदेवा अनन्तमेव स तेन लोकं जयति
॥ ९ ॥ याज्ञवल्क्येति होवाच कत्ययमद्योद्गाताऽस्मिन्यज्ञे
स्तोत्रिया स्तोष्यतीति तिस्र इति कतमास्तास्तिस्त्र इति पुरो-
ऽनुवाक्या च याज्या च शस्यैव तृतीया कतमास्ता या अ-
ध्यात्ममिति प्राण एव पुरोऽनुवाक्याऽपानो याज्या व्यानः
शस्या किं ताभिर्जयतीति पृथिवीलोकमेव पुरोनुवाक्यया
जयत्यन्तरिक्षलोकं याज्यया द्युलोकं शस्यया ततो ह हो-
ताश्वल उपरराम ॥ १० ॥ पञ्चमे प्रथमं ब्राह्मणम् ॥ १ ॥

अथ हैनं जारत्कारव आर्त्तभागः पप्रच्छ याज्ञवल्क्ये-
 ति होवाच कति ग्रहाः कत्यतिग्रहा इत्यष्टौ ग्रहा अष्टाव-
 तिग्रहा इति येतेऽष्टौ ग्रहा अष्टावतिग्रहाः कतमे त इति
 ॥ १ ॥ प्राणो वै ग्रहः सोऽपानेनातिग्रहेण गृहीतोऽपानेन
 हि गन्धं जिघ्रति ॥ २ ॥ वाग्वै ग्रहः स नाम्नाद्ग्रिग्राहेण
 गृहीतो वाचा हि नामान्यभिवदति ॥ ३ ॥ जिह्वा वै ग्रहः
 स रसेनातिग्राहेण गृहीतो जिह्वया हि रसान्विजानाति
 ॥ ४ ॥ चक्षुर्वै ग्रहः स रूपेणातिग्राहेण गृहीतश्चक्षुषा हि
 रूपाणि पश्यति ॥ ५ ॥ श्रोत्रं वै ग्रहः स शब्देनातिग्राहे-
 ण गृहीतः श्रोत्रेण हि शब्दाञ्छृणोति ॥ ६ ॥ मनो वै ग्रहः
 स कामेनातिग्राहेण गृहीतो मनसा हि कामान्कामयते
 ॥ ७ ॥ हस्तौ वै ग्रहः स कर्मणातिग्राहेण गृहीतो हस्ता-
 भ्यां हि कर्म करोति ॥ ८ ॥ त्वग्वै ग्रहः स स्पर्शेनाति-
 ग्राहेण गृहीतस्त्वचा हि स्पर्शान्वेद यत इत्येतेऽष्टौ ग्रहा
 अष्टावतिग्रहाः ॥ ९ ॥ याज्ञवल्क्येति होवाच यदिदं सर्वं
 मृत्योरन्नं का स्वित्सा देवता यस्या मृत्युरन्नमित्यग्निर्वै
 मृत्युः सोऽपामन्नमप पुनर्मृत्युं जयति ॥ १० ॥ याज्ञवल्क्ये-
 ति होवाच यत्राऽयं पुरुषो म्रियत उदस्मात्प्राणाः क्राम-
 न्त्याहो ३ नेति नेति होवाच याज्ञवल्क्योऽत्रैव समवनीय-
 न्ते स उच्छ्रयत्याध्मायत्याध्मातो मृतः शेते ॥ ११ ॥ या-
 ज्ञवल्क्येति होवाच यत्रायं पुरुषो म्रियते किमेनं न जहाती-

ति नामेत्यनन्तं वै नामानन्ता विश्वेदेवा अनन्तमेव स
 तेन लोकं जयति ॥ १२ ॥ याज्ञवल्क्येति होवाच यत्रास्य
 पुरुषस्य मृतस्याग्निं वागप्येति वातं प्राणश्चक्षुरादित्यं मन-
 श्चन्द्रं दिशः श्रोत्रं पृथिवीं शरीरमाकाशमात्मौषधीर्लो-
 मानि वनस्पतीन्केशा अप्सु लोहितञ्च रेतश्च निधीयते
 कायं तदा पुरुषो भवतीत्याहर सोम्य हस्तमार्त्तभागावामे-
 वैतस्य वेदिष्यावो न नावेतत् स जन इति तौ होत्क्रम्य
 मन्त्रयाश्चक्राते तौ ह यदूचतुः कर्म हैव तदूचतुरथ यत्प्र-
 शशत्सतुः कर्म हैव तत्प्रशशत्सतुः पुण्यो वै पुण्येन क-
 र्मणा भवति पापः पापेनेति ततो ह जारत्कारव आर्त्त-
 भाग उपरराम ॥ १३ ॥ इति द्वितीयं ब्राह्मणम् ॥ २ ॥

अथ हैनं भुज्युर्लाह्यायनिः पप्रच्छ याज्ञवल्क्येति हो-
 वाच मद्ग्रेषु चरकाः पर्यव्रजाम ते पतञ्जलस्य काप्यस्य गृ-
 हानैम तस्यासीद्गृहिता गन्धर्वगृहीता तमपृच्छाम कोऽसी-
 ति सोऽब्रवीत्सुधन्वाऽऽङ्गिरस इति तं यदा लोकानाम-
 न्तानपृच्छामायैनमब्रूम क पारिक्षिता अभवन्निति क पा-
 रिक्षिता अभवन् स त्वा पृच्छामि याज्ञवल्क्य क पारिक्षि-
 ता अभवन्निति ॥ १ ॥ स होवाचोवाच वै सोऽगच्छन्वै ते
 तद्यत्राश्वमेधयाजिनो गच्छन्तीति क न्वश्वमेधयाजिनो ग-
 च्छन्तीति द्वात्रिंशत्तं वै देवरथान्ह्यान्ययं लोकस्तत् सम-
 न्तं पृथिवी द्विस्तावत्पर्येति तत् समन्तं पृथिवीं द्विस्ताव-

त्समुद्रः पर्येति तद्यावती धुरस्य धारा यावद्वा मक्षिकायाः
 पत्रं तावानन्तरेणाकाशस्तानिन्द्रः सुपर्णो भूत्वा वायवे
 प्रायच्छत्तान्वायुरात्मनि धित्वा तत्रागमयद्यत्राश्वमेधया-
 जिनोऽभवन्नित्येवमिव वै स वायुमेव प्रशशंस तस्माद्वा-
 युरेव व्यष्टिर्वायुः समष्टिरप पुनर्मृत्युं जयति य एवं वेद
 ततो ह भुज्युर्लाह्यायनिरुपरराम ॥ २ ॥ इति तृतीयं ब्रा-
 ह्मणम् ॥ ३ ॥

अथ हैनमुषस्तश्चाक्रायणः पप्रच्छ याज्ञवल्क्येति होवाच
 यत्साक्षादपरोक्षाद्ब्रह्म य आत्मा सर्वान्तरस्तं मे व्याचक्ष्व
 इत्येष त आत्मा सर्वान्तरः कतमो याज्ञवल्क्य सर्वान्तरो
 यः प्राणेन प्राणिति स त आत्मा सर्वान्तरो योऽपानेना-
 पानिति स त आत्मा सर्वान्तरो यो व्यानेन व्यानिति स
 त आत्मा सर्वान्तरो य उदानेनोदानिति स त आत्मा
 सर्वान्तर एष त आत्मा सर्वान्तरः ॥ १ ॥ स होवाचो-
 षस्तश्चाक्रायणो यथा विब्रूयादसौ गौरसावश्व इत्येवमेवैत-
 द्ब्रह्मपदिष्टं भवति यदेव साक्षादपरोक्षाद्ब्रह्म य आत्मा
 सर्वान्तरस्तं मे व्याचक्ष्वेत्येष त आत्मा सर्वान्तरः कत-
 मो याज्ञवल्क्य सर्वान्तरो न दृष्टेर्द्रष्टारं पश्येर्न श्रुतेः श्रो-
 तारं शृणुयान्न मतेर्मन्तारं मन्वीथा न विज्ञातेर्विज्ञातारं
 विजानीया एष त आत्मा सर्वान्तरोऽतोऽन्यदार्त्तं ततो
 होषस्तश्चाक्रायण उपरराम ॥ २ ॥ चतुर्थं ब्राह्मणम् ॥ ४ ॥

अथ हैनं कहोलः कौषीतकेयः प्रपच्छ याज्ञवल्क्येति होवाच यदेव साक्षादपरोक्षाद्ब्रह्म य आत्मा सर्वान्तरस्तं मे व्याचक्ष्वेत्येष त आत्मा सर्वान्तरः कतमो याज्ञवल्क्य सर्वान्तरो योऽशनायापिपासे शोकं मोहं जरां मृत्युमत्येत्येतं वै तमात्मानं विदित्वा ब्राह्मणाः पुत्रैषणायाश्च वित्तैषणायाश्च लोकैषणायाश्च व्युत्थायाऽथ भिक्षाचर्यं चरन्ति या ह्येव पुत्रैषणा सा वित्तैषणा या वित्तैषणा सा लोकैषणोभे ह्येते एषणे एव भवतस्तस्माद् ब्राह्मणः पाण्डित्यं निर्विद्य बाल्येन तिष्ठासेद्बाल्यञ्च पाण्डित्यञ्च निर्विद्याथ मुनिरमौनञ्च मौनञ्च निर्विद्याऽथ ब्राह्मणः स ब्राह्मणः केन स्याद्येन स्यात्तेनेदृश एवातोऽन्यदार्त्तं ततोह कहोलः कौषीतकेय उपरराम ॥ १ ॥ पञ्चमं ब्राह्मणम् ॥ ५ ॥

अथ हैनं गार्गी वाचकवी प्रपच्छ याज्ञवल्क्येति होवाच यदिदं सर्वमप्स्वोतञ्च प्रोतञ्च कस्मिन्नु खल्वाप ओताश्च प्रोताश्चेति वायौ गार्गीति कस्मिन्नु खलु वायुरोतश्च प्रोतश्चेत्यन्तरिक्षलोकेषु गार्गीति कस्मिन्नु खल्वन्तरिक्षलोका ओताश्च प्रोताश्चेति गन्धर्वलोकेषु गार्गीति कस्मिन्नु खलु गन्धर्वलोका ओताश्च प्रोताश्चेत्यादित्यलोकेषु गार्गीति कस्मिन्नु खल्वादित्यलोका ओताश्च प्रोताश्चेति चन्द्रलोकेषु गार्गीति कस्मिन्नु खलु चन्द्रलोका ओताश्च प्रोताश्चेति नक्षत्रलोकेषु गार्गीति कस्मिन्नु खलु नक्षत्रलोका ओताश्च

प्रोताश्चेति देवलोकेषु गार्गीति कस्मिन्नु खलु देवलोका ओ-
ताश्च प्रोताश्चेतीन्द्रलोकेषु गार्गीति कस्मिन्नु खल्विन्द्रलोका
ओताश्च प्रोताश्चेति प्रजापतिलोकेषु गार्गीति कस्मिन्नु प्र-
जापतिलोका ओताश्च प्रोताश्चेति ब्रह्मलोकेषु गार्गीति क-
स्मिन्नु खलु ब्रह्मलोका ओताश्च प्रोताश्चेति स होवाच गार्गी
मातिप्राक्षीर्मा ते मूर्द्धा व्यपसदनतिप्रश्न्यां वै देवताम-
तिपृच्छसि गार्गी मातिप्राक्षीरिति ततो ह गार्गी वाचक-
व्युपरराम ॥ १ ॥ षष्ठं ब्राह्मणम् ॥ ६ ॥

अथ हैनमुद्दालक आरुणिः पप्रच्छ याज्ञवल्क्येति हो-
वाच मद्रेष्ववसाम पतञ्चलस्य काप्यस्य गृहेषु यज्ञमधीया-
नास्तस्यासीद्धार्या गन्धर्वगृहीता तमपृच्छाम कोऽसीति
सोऽब्रवीत् कबन्ध आथर्वण इति सोऽब्रवीत्पतञ्चलं काप्यं
याज्ञिकाऽश्च वेत्थ नु त्वं काप्य तत्सूत्रं येनायञ्च लोकः
परश्च लोकः सर्वाणि च भूतानि सन्दब्धानि भवन्ती-
ति सोऽब्रवीत्पतञ्चलः काप्यो नाहं तद्भगवन्वेदेति सो-
ऽब्रवीत्पतञ्चलं काप्यं याज्ञिकाऽश्च वेत्थ नु त्वं काप्यतम-
न्तर्यामिणं य इमञ्च लोकं परञ्च लोकऽ सर्वाणि च
भूतानि योऽन्तरो यमयतीति सोऽब्रवीत्पतञ्चलः काप्यो
नाहं तं भगवन्वेदेति सोऽब्रवीत्पतञ्चलं काप्यं या-
ज्ञिकाऽश्च यो वै तत्काप्यसूत्रं विद्यात्तञ्चान्तर्यामिणमि-
ति स ब्रह्मवित्स लोकवित्स देववित्स वेदवित्स भूतवि-

तस आत्मवित्स सर्वविदिति तेभ्योऽब्रवीत्तदहं वेद तच्चेत्वं
याज्ञवल्क्य सूत्रमविद्वाँस्तश्चान्तर्यामिणं ब्रह्मगवीरुदजसे
मूर्द्धा ते विपतिष्यतीति वेद वा अहं गौतम तत्सूत्रं तश्चान्तर्या-
मिणमिति यो वा इदं कश्चिद्ब्रूयाद्वेदवेदेति यथा वेत्थ तथा
ब्रूहीति ॥ १ ॥ स होवाच वायुर्वै गौतम तत्सूत्रं वायुना वै गौ-
तम सूत्रेणायञ्च लोकः परश्च लोकः सर्वाणि च भूतानि
सन्दृग्धानि भवन्ति तस्माद्वै गौतम पुरुषं प्रेतमाहुर्व्यसः
सिषतास्याङ्गानीति वायुना हि गौतम सूत्रेण सन्दृग्धानि भ-
वन्तीत्येवमेवैतद्याज्ञवल्क्यान्तर्यामिणं ब्रूहीति ॥ २ ॥ यः
पृथिव्यां तिष्ठन् पृथिव्या अन्तरो यं पृथिवी न वेद यस्य
पृथिवी शरीरं यः पृथिवीमन्तरो यमयत्येष त आत्मान्त-
र्याम्यमृतः ॥ ३ ॥ योऽप्सु तिष्ठन्नक्षत्रोऽन्तरो यमापो न
विदुर्यस्यापः शरीरं योऽपोऽन्तरो यमयत्येष त आत्मान्तर्या-
म्यमृतः ॥ ४ ॥ योऽग्नौ तिष्ठन्नग्नेरन्तरो यमग्निर्न वेद य-
स्याग्निः शरीरं योऽग्निमन्तरो यमयत्येष त आत्मान्तर्याम्य-
मृतः ॥ ५ ॥ योऽन्तरिक्षे तिष्ठन्नन्तरिक्षादन्तरो यमन्तरि-
क्षं न वेद यस्यान्तरिक्षं शरीरं योऽन्तरिक्षमन्तरो यमय-
त्येष त आत्मान्तर्याम्यमृतः ॥ ६ ॥ यो वायौ तिष्ठन्वा-
योरन्तरो यं वायुर्न वेद यस्य वायुः शरीरं यो वायुमन्त-
रो यमयत्येष त आत्मान्तर्याम्यमृतः ॥ ७ ॥ यो दिवि
तिष्ठन् दिवोऽन्तरो यं द्यौर्न वेद यस्य द्यौः शरीरं यो दिव-

मन्तरो यमयत्येष त आत्मान्तर्ध्याम्यमृतः ॥ ८ ॥ य आदि-
 त्ये तिष्ठन्नादित्यादन्तरो यमादित्यो न वेद यस्यादित्यः
 शरीरं य आदित्यमन्तरो यमयत्येष त आत्मान्तर्ध्याम्यमृ-
 तः ॥ ९ ॥ यो दिक्षु तिष्ठन्दिग्भ्योऽन्तरो यं दिशो न वि-
 दुर्यस्य दिशः शरीरं यो दिशोऽन्तरो यमयत्येष त आत्मा-
 न्तर्ध्याम्यमृतः ॥ १० ॥ यश्चन्द्रतारके तिष्ठंश्चन्द्रतारकाद-
 न्तरो यं चन्द्रतारकं न वेद यस्य चन्द्रतारकं शरीरं य-
 श्चन्द्रतारकमन्तरो यमयत्येष त आत्मान्तर्ध्याम्यमृतः ॥ ११ ॥
 य आकाशे तिष्ठन्नाकाशमन्तरो यमाकाशो न वेद यस्याकाशः
 शरीरं य आकाशमन्तरो यमयत्येष त आत्मान्तर्ध्याम्यमृतः
 ॥ १२ ॥ यस्तमसि तिष्ठंस्तमसोऽन्तरो यं तमो न वेद
 यस्य तमः शरीरं यस्तमोऽन्तरो यमयत्येष त आत्मान्त-
 र्ध्याम्यमृतः ॥ १३ ॥ यस्तेजसि तिष्ठंस्तेजसोऽन्तरो य-
 स्तेजो न वेद यस्य तेजः शरीरं यस्तेजोऽन्तरो यमयत्येष त
 आत्मान्तर्ध्याम्यमृत इत्यधिदैवतमथाधिभूतम् ॥ १४ ॥ यः
 सर्वेषु भूतेषु तिष्ठन् सर्वेभ्यो भूतेभ्योऽन्तरो यः सर्वा-
 णि भूतानि न विदुर्यस्य सर्वाणि भूतानि शरीरं यः स-
 र्वाणि भूतान्यन्तरो यमयत्येष त आत्मान्तर्ध्याम्यमृत इ-
 त्यधिभूतमथाध्यात्मम् ॥ १५ ॥ यः प्राणे तिष्ठन् प्राणादन्तरो
 यं प्राणो न वेद यस्य प्राणः शरीरं यः प्राणमन्तरो यमयत्येष
 त आत्मान्तर्ध्याम्यमृतः ॥ १६ ॥ यो वाचि तिष्ठन्वाचोऽन्तरो

यं वाङ् न वेद यस्य वाक् शरीरं यो वाचमन्तरो यमयत्येष
त आत्मान्तर्याम्यमृतः ॥ १७ ॥ यश्चक्षुषि तिष्ठत्श्चक्षुषोऽन्त-
रो यं चक्षुर्न वेद यस्य चक्षुः शरीरं यश्चक्षुरन्तरो यमयत्ये-
ष त आत्मान्तर्याम्यमृतः ॥ १८ ॥ यः श्रोत्रे तिष्ठन् श्रोत्रा-
दन्तरो यत् श्रोत्रं न वेद यस्य श्रोत्रं शरीरं यः श्रोत्रम-
न्तरो यमयत्येष त आत्मान्तर्याम्यमृतः ॥ १९ ॥ यो मन-
सि तिष्ठन् मनसोऽन्तरो यं मनो न वेद यस्य मनः शरीरं
यो मनोऽन्तरो यमयत्येष त आत्मान्तर्याम्यमृतः ॥ २० ॥
यस्त्वचि तिष्ठत्स्त्वचोऽन्तरो यं त्वङ् न वेद यस्य त्वक्
शरीरं यस्त्वचमन्तरो यमयत्येष त आत्मान्तर्याम्यमृतः
॥ २१ ॥ यो विज्ञाने तिष्ठन् विज्ञानादन्तरो यं विज्ञानं न
वेद यस्य विज्ञानं शरीरं यो विज्ञानमन्तरो यमयत्येष त
आत्मान्तर्याम्यमृतः ॥ २२ ॥ यो रेतसि तिष्ठन् रेतसोऽन्तरो
यत् रेतो न वेद यस्य रेतः शरीरं यो रेतोऽन्तरो यमयत्येष त
आत्मान्तर्याम्यमृतोऽदृष्टो द्रष्टाऽश्रुतः श्रोत्राऽमृतो मन्ता-
ऽविज्ञातो विज्ञाता नान्योऽतोऽस्ति द्रष्टा नान्योऽतोऽस्ति
श्रोता नान्योऽतोऽस्ति मन्ता नान्योऽतोऽस्ति विज्ञातैष
त आत्मान्तर्याम्यमृतोऽतोऽन्यदार्त्तं ततो होद्दालक आरु-
णिरुपरराम ॥ २३ ॥ सप्तमं ब्राह्मणम् ॥ ७ ॥

अथ ह वाचकव्युवाच ब्राह्मणा भगवन्तो हन्ताहमिमं
द्वौ प्रश्नौ प्रक्षयामि तौ चेन्मे वक्ष्यति न वै जातु युष्माक-

मिमं कश्चिद्ब्रह्मोद्यं जेतेति पृच्छ गार्गीति ॥ १ ॥ सा हो-
वाचाहं वै त्वा याज्ञवल्क्य यथा काश्यो वा वैदेहो वोऽग्रपुत्र
उज्ज्य धनुरधिज्यं कृत्वा द्वौ बाणवन्तौ सपत्नातिव्याधि-
नौ हस्ते कृत्वोपोत्तिष्ठेदेवमेवाहं त्वां द्वाभ्यां प्रश्नाभ्यामुपो-
दस्थां तौ मे ब्रूहीति पृच्छ गार्गीति ॥ २ ॥ सा होवाच
यदूर्ध्वं याज्ञवल्क्य दिवो यदवाक् पृथिव्या यदन्तरा द्या-
वापृथिवी इमे यद्भूतञ्च भवञ्च भविष्यच्चेत्याचक्षते कस्मि-
न्स्तदोतञ्च प्रोतञ्चेति ॥ ३ ॥ स होवाच यदूर्ध्वं गार्गी
दिवो यदवाक् पृथिव्या यदन्तरा द्यावापृथिवी इमे यद्भू-
तञ्च भवञ्च भविष्यच्चेत्याचक्षत आकाशे तदोतञ्च प्रोतञ्चे-
ति ॥ ४ ॥ सा होवाच नमस्तेऽस्तु याज्ञवल्क्य यो म एतं
व्यवचोऽपरस्मै धारयस्वेति पृच्छ गार्गीति ॥ ५ ॥ सा हो-
वाच यदूर्ध्वं याज्ञवल्क्य दिवो यदवाक् पृथिव्या यदन्तरा
द्यावापृथिवी इमे यद्भूतं च भवञ्च भविष्यच्चेत्याचक्षते क-
स्मिन्स्तदोतञ्च प्रोतञ्चेति ॥ ६ ॥ स होवाच यदूर्ध्वं गार्गी
दिवो यदवाक् पृथिव्या यदन्तरा द्यावापृथिवी इमे यद्भू-
तञ्च भवञ्च भविष्यच्चेत्याचक्षत आकाश एव तदोतं च
प्रोतं चेति कस्मिन्नु खल्व्वाकाश ओतञ्च प्रोतञ्चेति ॥ ७ ॥
स होवाचैतद्वै तदक्षरं गार्गी ब्राह्मणा अभिवदन्त्यस्थूल-
मनण्वह्रस्वमदीर्घमलोहितमस्त्रेहमच्छायमतमोऽवाय्वनाका-
शमसङ्गमरसमगन्धमचक्षुष्कमश्रोत्रमवागमनोऽतेजस्कम-

प्राणममुखमात्रमनन्तरबाह्यं न तदश्नाति किञ्चन न तद-
 श्नाति कश्चन ॥ ८ ॥ एतस्य वा अक्षरस्य प्रशासने गार्गि
 सूर्याचन्द्रमसौ विधृतौ तिष्ठत एतस्य वा अक्षरस्य प्रशा-
 सने गार्गि द्यावापृथिव्यौ विधृते तिष्ठत एतस्य वा अक्षरस्य
 प्रशासने गार्गि निमेषा मुहूर्ता अहोरात्राण्यर्द्धमासा मासा
 ऋतवः संवत्सरा इति विधृतास्तिष्ठन्त्येतस्य वा अक्षरस्य
 प्रशासने गार्गि प्राच्योऽन्या नद्यः स्यन्दन्ते श्वेतेभ्यः पर्वते-
 भ्यः प्रतीच्योऽन्यायां याञ्च दिशमन्वेति एतस्य वा अक्षरस्य
 प्रशासने गार्गि ददतो मनुष्याः प्रशंसन्ति यजमानं देवा
 दर्वी पितरोऽन्वायत्ताः ॥ ९ ॥ यो वा एतदक्षरं गार्ग्यवि-
 दित्वाऽस्मिँल्लोके जुहोति यजते तपस्तप्यते बहूनि वर्षसह-
 स्राण्यन्तवदेवास्य तद्भवति यो वा एतदक्षरं गार्ग्यविदि-
 त्वाऽस्माल्लोकात्मैति स कृपणोऽथ य एतदक्षरं गार्गि वि-
 दित्वाऽस्माल्लोकात्मैति स ब्राह्मणः ॥ १० ॥ तद्वा एतदक्षरं
 गार्ग्यदृष्टं द्रष्टृश्रुतं श्रोत्रमतं मन्त्रविज्ञातं विज्ञातृ नान्य-
 दतोऽस्ति द्रष्टृ नान्यदतोऽस्ति श्रोतृ नान्यदतोऽस्ति मन्त्र-
 नान्यदतोऽस्ति श्रोतृ नान्यदतोऽस्ति मन्त्र नाऽन्यदतोऽस्ति
 विज्ञातेतस्मिन्नु खल्वक्षरे गार्ग्याकाश ओतश्च प्रोतश्चेति
 ॥ ११ ॥ सा होवाच ब्राह्मणा भगवन्तस्तदेव बहुमन्येध्वं
 यदस्मान्नमस्कारेण मुच्येध्वं न वै जातु युष्माकमिमं क-

श्चिद्ब्रह्मोद्यं जेतेति ततो ह वाचक्त्व्युपरराम ॥ १२ ॥ अ-
ष्टमं ब्राह्मणम् ॥ ८ ॥

अथ हैनं विदग्धः शाकल्यः पप्रच्छ कति देवा याज्ञव-
ल्क्येति स हैतयैव निविदा प्रतिपेदे यावन्तो वैश्वदेवस्य
निविद्युच्यन्ते त्रयश्च त्री च शता त्रयश्च त्री च सहस्रेत्यो-
मिति होवाच कत्येव देवा याज्ञवल्क्येति त्रयस्त्रिंशदित्यो-
मिति होवाच कत्येव देवा याज्ञवल्क्येति षडित्योमिति
होवाच कत्येव देवा याज्ञवल्क्येति त्रय इत्योमिति होवाच
कत्येव देवा याज्ञवल्क्येति द्वावित्योमिति होवाच कत्येव
देवा याज्ञवल्क्येत्यर्द्ध इत्योमिति होवाच कत्येव देवा
याज्ञवल्क्येत्येक इत्योमिति होवाच कतमे ते त्रयश्च त्री च
शता त्रयश्च त्री च सहस्रेति ॥ १ ॥ स होवाच महिमान
एवैषामेते त्रयस्त्रिंशत्वेव देवा इति कतमे ते त्रयस्त्रिंश-
दित्यष्टौ वसव एकादश रुद्रा द्वादशादित्यास्त एकत्रिंश-
दादिन्द्रश्चैव प्रजापतिश्च त्रयस्त्रिंश इति ॥ २ ॥ कतमे
वसव इत्यग्निश्च पृथिवी च वायुश्चान्तरिक्षश्चादित्यश्च द्यौश्च
चन्द्रमाश्च नक्षत्राणि चैते वसव एतेषु हीदं वसु सर्व्वं
हितमिति तस्माद्वसव इति ॥ ३ ॥ कतमे रुद्रा इति दशमे
पुरुषे प्राणा आत्मैकादशस्ते यदास्माच्छरीरान्मर्त्याडुत्क्रा-
मन्त्यथ रोदयन्ति तद्याद्रोदयन्ति तस्माद्रुद्रा इति ॥ ४ ॥
कतम आदित्या इति द्वादश वै मासाः संवत्सरस्यैत आ-

दित्या एते हीदः सर्वमाददाना यन्ति ते यदिदः सर्व-
 माददाना यन्ति तस्मादादित्या इति ॥ ५ ॥ कतम इन्द्रः
 कतमः प्रजापतिरिति स्तनयित्नुरेवेन्द्रो यज्ञः प्रजापतिरिति
 कतमः स्तनयित्नुरित्यशनिरिति कतमो यज्ञ इति पशव
 इति ॥ ६ ॥ कतमे षडित्यग्निश्च पृथिवी च वायुश्चान्तरि-
 क्षश्चादित्यश्च द्यौश्चैते षडेते हीदः सर्वः षडिति ॥ ७ ॥
 कतमे ते त्रयो देवा इतीम एव त्रयो लोका एषु हीमे सर्वे
 देवा इति कतमौ तौ द्वौ देवावित्यन्नञ्चैव प्राणश्चेति कतमो-
 ऽध्यर्द्ध इति योऽयं पवत इति ॥ ८ ॥ तदाहुर्यदयमेक इवैव पव-
 तेऽथ कथमध्यर्द्ध इति यदस्मिन्निदः सर्वमध्यार्द्धोत्तेनाध्यर्द्ध
 इति कतम एको देव इति प्राण इति स ब्रह्म त्यदित्याचक्षते
 ॥ ९ ॥ पृथिव्येव यस्यायतनमग्निर्लोको मनोज्योतिर्यो वै तं
 पुरुषं विद्यात्सर्वस्यात्मनः परायणः स वै वेदिता स्या-
 द्याज्ञवल्क्य वेद वा अहं तं पुरुषः सर्वस्यात्मनः परायणं
 यमात्थ य एवायं शारीरः पुरुषः स एष वदैव शाकल्य तस्या
 का देवतेत्यमृतमिति होवाच ॥ १० ॥ काम एव यस्यायतनं
 हृदयं लोको मनोज्योतिर्यो वै तं पुरुषं विद्यात्सर्वस्यात्मनः
 परायणः स वै वेदिता स्याद्याज्ञवल्क्य वेद वा अहं तं पु-
 रुषः सर्वस्यात्मनः परायणं यमात्थ य एवायं काममयः
 पुरुषः स एष वदैव शाकल्य तस्य का देवतेति स्त्रिय इति
 होवाच ॥ ११ ॥ रूपाण्येव यस्यायतनं चक्षुर्लोको मनो-

ज्योतिर्यो वै तं पुरुषं विद्यात्सर्वस्यात्मनः परायणं स वै वेदिता स्याद्याज्ञवल्क्य वेद वा अहं तं पुरुषं सर्वस्यात्मनः परायणं यमात्थ य एवासावादित्ये पुरुषः स एष वदैव शाकल्य तस्य का देवतेति सत्यमिति होवाच ॥ १२ ॥ आकाश एव यस्यायतनं श्रोत्रं लोको मनो ज्योतिर्यो वै तं पुरुषं विद्यात्सर्वस्यात्मनः परायणं स वै वेदिता स्याद्याज्ञवल्क्य वेद वा अहं तं पुरुषं सर्वस्यात्मनः परायणं यमात्थ य एवायं श्रोत्रः प्रातिश्रुत्कः पुरुषः स एष वदैव शाकल्य तस्य का देवतेति दिश इति होवाच ॥ १३ ॥ तम एव यस्यायतनं हृदयं लोको मनोज्योतिर्यो वै तं पुरुषं विद्यात्सर्वस्यात्मनः परायणं स वै वेदिता स्याद्याज्ञवल्क्य वेद वा अहं तं पुरुषं सर्वस्यात्मनः परायणं यमात्थ य एवायं छायामयः पुरुषः स एष वदैव शाकल्य तस्य का देवतेति मृत्युरिति होवाच ॥ १४ ॥ रूपाण्येव यस्यायतनं चक्षुर्लोको मनोज्योतिर्यो वै तं पुरुषं विद्यात्सर्वस्यात्मनः परायणं स वै वेदिता स्याद्याज्ञवल्क्य वेद वा अहं तं पुरुषं सर्वस्यात्मनः परायणं यमात्थ य एवायमादर्शं पुरुषः स एष वदैव शाकल्य तस्य का देवतेत्यसुरिति होवाच ॥ १५ ॥ आप एव यस्यायतनं हृदयं लोको मनो ज्योतिर्यो वै तं पुरुषं विद्यात्सर्वस्यात्मनः परायणं स वै वेदिता स्याद्याज्ञवल्क्य वेद वा अहं तं पुरुषं

सर्वस्यात्मनः परायणं यमात्थ य एवायमप्सु पुरुषः स
 एष वदैव शाकल्य तस्य का देवतेति वरुण इति होवाच
 ॥ १६ ॥ रेत एव यस्यायतनं हृदयं लोको मनो ज्योति-
 र्यो वै तं पुरुषं विद्यात्सर्वस्यात्मनः परायणं स वै वे-
 दिता स्याद्याज्ञवल्क्य वेद वा अहं तं पुरुषं सर्वस्यात्म-
 नः परायणं यमात्थ य एवायं पुत्रमयः पुरुषः स एष वदैव
 शाकल्य तस्य का देवतेति प्रजापतिरिति होवाच ॥ १७ ॥
 शाकल्येति होवाच ॥ याज्ञवल्क्यस्त्वां स्विदिमे ब्राह्मणा
 अङ्गारावक्ष्यणमक्रता ३ इति ॥ १८ ॥ याज्ञवल्क्येति हो-
 वाच शाकल्यो यदिदं कुरुपञ्चालानां ब्राह्मणानत्यवादीः किं
 ब्रह्म विद्वानिति दिशो वेद सदेवाः सप्रतिष्ठा इति यद्दिशो
 वेत्थ सदेवाः सप्रतिष्ठाः ॥ १९ ॥ किंदेवतोऽस्यां प्राच्यां
 दिश्यसीत्यादित्यदेवत इति स आदित्यः कस्मिन् प्रति-
 तिष्ठत इति चक्षुषीति कस्मिन् चक्षुः प्रतिष्ठितमिति रूपे-
 ष्विति चक्षुषा हि रूपाणि पश्यति कस्मिन् रूपाणि प्रति-
 ष्ठितानीति हृदय इति होवाच हृदयेन हि रूपाणि जानाति
 हृदये ह्येव रूपाणि प्रतिष्ठितानि भवन्तीत्येवमेवैतद्याज्ञव-
 ल्क्य ॥ २० ॥ किंदेवतोऽस्यां दक्षिणायां दिश्यसीति य-
 मदेवत इति स यमः कस्मिन् प्रतिष्ठित इति यज्ञ इति
 कस्मिन् यज्ञः प्रतिष्ठित इति दक्षिणायामिति कस्मिन् द-
 क्षिणा प्रतिष्ठितेति श्रद्धायामिति यदा ह्येव श्रद्धत्तेऽथ द-

क्षिणां ददाति श्रद्धायाऽह्येव दक्षिणा प्रतिष्ठितेति क-
स्मिन्नु श्रद्धा प्रतिष्ठितेति हृदय इति होवाच हृदयेन हि
श्रद्धां जानाति हृदये ह्येव श्रद्धा प्रतिष्ठिता भवतीत्येवमे-
वैतद्याज्ञवल्क्य ॥ २१ ॥ किं देवतोऽस्यां प्रतीच्यां दिश्य-
सीति वरुणदेवत इति स वरुणः कस्मिन् प्रतिष्ठित इत्य-
प्स्विति कस्मिन्वापः प्रतिष्ठिता इति रेतसीति कस्मिन्नु
रेतः प्रतिष्ठितमिति हृदय इति तस्मादपि प्रतिरूपं जातमा-
हुर्हृदयादिव सृप्तो हृदयादिव निर्मित इति हृदये ह्येव रेतः
प्रतिष्ठितं भवतीत्येवमेवैतद्याज्ञवल्क्य ॥ २२ ॥ किं देवतो-
ऽस्यामुदीच्यां दिश्यसीति सोमदेवत इति स सोमः क-
स्मिन् प्रतिष्ठित इति दीक्षायामिति कस्मिन्नु दीक्षा प्रति-
ष्ठितेति सत्य इति तस्मादपि दीक्षितमाहुः सत्यं वदेति
सत्ये ह्येव दीक्षा प्रतिष्ठितेति कस्मिन्नु सत्यं प्रतिष्ठितमिति
हृदय इति होवाच हृदयेन हि सत्यं जानाति हृदये ह्येव
सत्यं प्रतिष्ठितं भवतीत्येवमेवैतद्याज्ञवल्क्य ॥ २३ ॥ किं
देवतोऽस्यां ध्रुवायां दिश्यसीत्यग्निदेवत इति सोऽग्निः कस्मि-
न्प्रतिष्ठित इति वाचीति कस्मिन्नु वाक् प्रतिष्ठितेति हृदय
इति कस्मिन्नु हृदयं प्रतिष्ठितमिति ॥ २४ ॥ अहल्लिकेति
होवाच याज्ञवल्क्यो यत्रैतदन्यत्रास्मन्मन्यासै यद्ध्येतदन्य-
त्रास्मत्स्याच्छ्रानो वै न दैद्युर्वयाऽसि वै न द्विमभीरन्निति ॥ २५ ॥
कस्मिन्नु त्वश्चात्मा च प्रतिष्ठितौ स्थ इति प्राण इति क-

स्मिन्नु प्राणः प्रतिष्ठित इत्यपान इति कस्मिन्वपानः प्रति-
 ष्ठित इति व्यान इति कस्मिन्नु व्यानः प्रतिष्ठित इत्युदान
 इति कस्मिन्नुदानः प्रतिष्ठित इति समान इति स एष ने-
 तिनेत्यात्माऽगृह्यो नहि गृह्यतेऽशीर्यो नहि शीर्यतेऽसङ्गो
 नहि सज्ज्यतेऽसितो न व्यथते न रिष्यत्येतान्यष्टावायत-
 नान्यष्टौ लोका अष्टौ देवा अष्टौ पुरुषाः स यस्तान् पुरु-
 षान्निरुह्य प्रत्युह्यात्यक्रामत्तं त्वौपनिषदं पुरुषं पृच्छामि तं
 चेन्मे न विवक्ष्यसि मूर्द्धा ते विपतिष्यतीति तथ् ह न मेने
 शाकल्यस्तस्य ह मूर्द्धा विपपातापि हास्य परिमोषिणोऽस्थी-
 न्यपजहुरन्यन्मन्यमानाः ॥ २६ ॥ अथ होवाच ब्राह्मणा
 भगवन्तो यो वः कामयते स मा पृच्छतु सर्व्वे वा मा पृ-
 च्छत यो वः कामयते तं वः पृच्छामि सर्व्वान्वा वः पृ-
 च्छामीति ते ह ब्राह्मणा न दधृषुः ॥ २७ ॥ तान् हैतैः
 श्लोकैः पप्रच्छ ॥ यथा वृक्षो वनस्पतिस्तथैव पुरुषोऽमृषा ॥
 तस्य लोमानि पर्णानि त्वगस्योत्पाटिका बहिः ॥ त्वच ए-
 वास्य रुधिरं प्रस्यन्दित्वच उत्पटः ॥ तस्मात्तदा तृणात्सैति
 रसो वृक्षादिवाहतात् ॥ माथ्सान्यस्य शकराणि किनाटश्च
 स्त्नाववत्स्थिरम् ॥ अस्थीन्यन्तरतोदारूणि मज्जा मज्जोपमा
 कृता ॥ यद्वृक्षो वृक्णो रोहति मूलान्नवतरः पुन ॥ मर्त्यः
 स्विन्मृत्युना वृक्णः कस्मान्मूलान्नरोहति ॥ रेतस इति
 मावोचत जीवतस्तत्प्रजायते ॥ धानारुह इव वै वृक्षोऽञ्जसा

प्रेत्यसम्भवः ॥ यत्समूलमावृहेयुर्वृक्षं न पुनराभवेत् ॥ मर्त्यः
स्विन्मृत्युना वृक्कणः कस्मान्मूलात्सरोहति जात एव न
जायते कोऽन्वेनं जनयेत्पुनः ॥ विज्ञानमानन्दं ब्रह्म राति-
र्दातुः परायणं तिष्ठमानस्य तद्विद इति ॥ २८ ॥ नवमं
ब्राह्मणम् ॥ ९ ॥ इति बृहदारण्यके पञ्चमोऽध्यायः ॥ ५ ॥

उपनिषत्सु तृतीयोऽध्यायः ॥ ३ ॥

जनको ह वैदेह आसाञ्चक्रेऽथ ह याज्ञवल्क्य आवब्राज
तः होवाच याज्ञवल्क्य किमर्थमचारी पशूनिच्छन्नण्वन्ता-
नीत्युभयमेव सम्भालिति होवाच ॥ १ ॥ यत्ते कश्चिदब्रवी-
त्तच्छृण्वामेत्यब्रवीन्मे जित्वा शैलिनिर्वाग्वै ब्रह्मेति यथा
मातृमान् पितृमानाचार्यवान् ब्रूयात्तथा तच्छैलिनोऽब्र-
वीद्वाग्वै ब्रह्मेत्यवदतो हि किं स्यादित्यब्रवीत्तु ते तस्याय-
तनं प्रतिष्ठां न मेऽब्रवीदित्येकपाद्वा एतत्सम्भालिति स वै
नो ब्रूहि याज्ञवल्क्य वागेवायतनमाकाशः प्रतिष्ठा प्रज्ञेत्ये-
नदुपासीत का प्रज्ञता याज्ञवल्क्य वागेव सम्भालिति हो-
वाच वाचा वै सम्भाद्बन्धुः प्रज्ञायत ऋग्वेदो यजुर्वेदः
सामवेदोऽथर्वाङ्गिरस इतिहासः पुराणं विद्या उपनिषदः
श्लोकाः सूत्राण्यनुव्याख्यानानि व्याख्यानानीष्टं हुतमा-
शितं पायितमयञ्च लोकः परश्च लोकः सर्वाणि च भूता-
नि वाचैव सम्भाद् प्रज्ञायन्ते वाग्वै सम्भाद् परमं ब्रह्म नै-
वाग्जहाति सर्वाण्येनं भूतान्यभिक्षरन्ति देवो भूत्वा दे-

वानप्येति य एवं विद्वानेतदुपास्ते हस्त्यृषभं सहस्रं ददामीति होवाच जनको वैदेहः स होवाच याज्ञवल्क्यः पिता मेऽमन्यत नाननुशिष्य हरेतेति ॥ २ ॥ यदेव ते कश्चिदब्रवीत्तच्छृण्वामेत्यब्रवीन्मे उदङ्कः शौल्बायनः प्राणो वै ब्रह्मेति यथा मातृमान्पितृमानाचार्यवान्ब्रूयात्तथा तच्छौल्बायनोऽब्रवीत्प्राणो वै ब्रह्मेत्यप्राणतो हि किं स्यादित्यब्रवीत्तु ते तस्यायतनं प्रतिष्ठां न मेऽब्रवीदित्येकपाद्वा एतत्सम्नाडिति स वै नो ब्रूहि याज्ञवल्क्य प्राण एवायतनमाकाशप्रतिष्ठा प्रियमित्येनदुपासीत का प्रियता याज्ञवल्क्य प्राण एव सम्नाडिति होवाच प्राणस्य वै सम्नाद् कामायायाज्यं याजयत्यप्रतिगृह्यस्य प्रतिगृह्णात्यपि तत्र वधाशङ्कं भवति यां दिशमेति प्राणस्यैव सम्नाद् कामाय प्राणो वै सम्नाद् परमं ब्रह्म नैनं प्राणो जहाति सर्वाण्येनं भूतान्यभिक्षरन्ति देवो भूत्वा देवानप्येति य एवं विद्वानेतदुपास्ते हस्त्यृषभं सहस्रं ददामीति होवाच जनको वैदेहः स होवाच याज्ञवल्क्यः पिता मेऽमन्यत नाननुशिष्य हरेरेति ॥ ३ ॥ यदेव ते कश्चिदब्रवीत्तच्छृण्वामेत्यब्रवीन्मे उदङ्कः शौल्बायनः पिता मेऽमन्यत नाननुशिष्य हरेतेति यथा मातृमान् पितृमानाचार्यवान्ब्रूयात्तथा तद्वाष्णोऽब्रवीच्चक्षुर्वै ब्रह्मेत्यपश्यतो हि किं स्यादित्यब्रवीत्तु ते तस्यायतनं प्रतिष्ठां न मेऽब्रवीदित्येकपाद्वा एतत्सम्नाडिति स वै नो ब्रूहि याज्ञवल्क्य चक्षुरे-

वायतनमाकाशः प्रतिष्ठा सत्यमित्येनदुपासीत का सत्यता
 याज्ञवल्क्य चक्षुरेव सम्राडिति होवाच चक्षुषा वै सम्राट्
 पश्यन्तमाहुरद्राक्षीरिति स आहाद्राक्षमिति तत्सत्यं भव-
 ति चक्षुर्वै सम्राट् परमं ब्रह्म नैनं चक्षुर्जहाति सर्वाण्येनं
 भूतान्यभिक्षरन्ति देवो भूत्वा देवानप्येति य एवं विद्वाने-
 नेतदुपास्ते हस्त्यृषभं सहस्रं ददामीति होवाच जनको
 वैदेहः स होवाच याज्ञवल्क्यः पिता मेऽमन्यत नाननुशि-
 ष्य हरेतेति ॥ ४ ॥ यदेव ते कश्चिदब्रवीत्तच्छृण्वामेत्यब्र-
 वीन्मे गर्हभीविपीतो भारद्वाजः श्रोत्रं वै ब्रह्मेति यथा
 मातृमान् पितृमानाचार्यवान् ब्रूयात्तथा तद्भारद्वाजोऽब्र-
 वीच्छ्रोत्रं वै ब्रह्मेत्यशृण्वतो हि किंस्यादित्यब्रवीत्तु ते
 तस्यायतनं प्रतिष्ठां न मेऽब्रवीदित्येकपाद्वा एतत्सम्राडिति
 स वै नो ब्रूहि याज्ञवल्क्य श्रोत्रमेवायतनमाकाशः प्रति-
 ष्ठाऽनन्त इत्येनदुपासीत काऽनन्तता याज्ञवल्क्य दिश एव
 सम्राडिति होवाच तस्माद्वै सम्राडपि यां काञ्च दिशं ग-
 च्छति नैवास्या अन्तं गच्छत्यनन्ता हि दिशो दिशो वै
 सम्राट् श्रोत्रं श्रोत्रं वै सम्राट् परमं ब्रह्म नैनं श्रोत्रं ज-
 हाति सर्वाण्येनं भूतान्यभिक्षरन्ति देवो भूत्वा देवान-
 प्येति य एवं विद्वानेनदुपास्ते हस्त्यृषभं सहस्रं ददामीति
 होवाच जनको वैदेहः स होवाच याज्ञवल्क्यः पिता मेऽम-
 न्यत नाननुशिष्य हरेतेति ॥ ५ ॥ यदेव ते कश्चिदब्रवीत्

च्छृणवामेत्यब्रवीन्मे सत्यकामो जाबालो मनो वै ब्रह्मेति
यथा मातृमान् पितृमानाचार्यवान् ब्रूयात्तथा तज्जाबालो-
ऽब्रवीन्मनो वै ब्रह्मेत्यमनसो हि किं स्यादित्यब्रवीत्तु ते
तस्यायतनं प्रतिष्ठां न मेऽब्रवीदित्येकपाद्वा एतत्सम्नाडिति
स वै नो ब्रूहि याज्ञवल्क्य मन एवायतनमाकाशः प्रति-
ष्ठाऽऽनन्द इत्येनदुपासीत का आनन्दता याज्ञवल्क्य मन
एव सम्नाडिति होवाच मनसा वै सम्नाद् स्त्रियमभिहार्य-
ते तस्यां प्रतिरूपः पुत्रो जायते स आनन्दो मनो वै सम्नाद्
परमं ब्रह्म नैनं मनो जहाति सर्वाण्येनं भूतान्यभिक्षरन्ति
देवो भूत्वा देवानप्येति य एवं विद्वानेतदुपास्ते हस्त्यृषभं
सहस्रं ददामीति होवाच जनको वैदेहः स होवाच याज्ञ-
वल्क्यः पिता मेऽमन्यत नाननुशिष्य हरेतेति ॥ ६ ॥ य-
देव ते कश्चिदब्रवीत्तच्छृणवामेत्यब्रवीन्मे विदग्धः शाक-
ल्यो हृदयं वै ब्रह्मेति तथा मातृमान्पितृमानाचार्यवान्ब्रू-
यात्तथा तच्छाकल्योऽब्रवीद्दृढयं वै ब्रह्मेत्यहृदयस्य हि किं
स्यादित्यब्रवीत्तु ते तस्यायतनं प्रतिष्ठां न मेऽब्रवीदित्येक-
पाद्वा एतत्सम्नाडिति स वै नो ब्रूहि याज्ञवल्क्य हृदयमे-
वायतनमाकाशः प्रतिष्ठा स्थितिरित्येनदुपासीत का स्थि-
तता याज्ञवल्क्य हृदयमेव सम्नाडिति होवाच हृदयं वै स-
म्नाद् सर्वेषां भूतानामायतनं हृदयं वै सम्नाद् सर्वेषां
भूतानां प्रतिष्ठा हृदये ह्येव सम्नाद् सर्वाणि भूतानि प्रति-

ष्ठितानि भवन्ति हृदयं वै सम्राट् परमं ब्रह्म नैनं हृदयं
जहाति सर्वाण्येनं भूतान्यभिक्षरन्ति देवो भूत्वा देवान-
प्येति य एवं विद्वानेतदुपास्ते हस्त्यृषभं सहस्रं ददामीति
होवाच जनको वैदेहः स होवाच याज्ञवल्क्यः पिता मे-
ऽमन्यत नाननुशिष्य हरेतेति ॥ ७ ॥ इति बृहदारण्यके
षष्ठे प्रथमं ब्राह्मणम् ॥ १ ॥

जनको ह वैदेहः कूर्चादुपावसर्पन्नुवाच नमस्तेऽस्तु याज्ञ-
वल्क्यानु माशाधीति स होवाच यथा वै सम्राणमहान्तम-
ध्वानमेष्यन् रथं वा नावं वा समाददीतैवमेवैताभिरुपनि-
षद्भिः समाहितात्माऽस्येवं वृन्दारक आढ्यः सन्नधीतवेद
उक्तोपनिषत्क इतो विमुच्यमानः क्व गमिष्यसीति नाहं
तद्भगवन्वेद यत्र गमिष्यामीत्यथ वै तेऽहं तद्वक्ष्यामि यत्र
गमिष्यसीति ब्रवीतु भगवानिति ॥ १ ॥ इन्द्रो ह वै नामैष
योऽयं दक्षिणेऽक्षन्पुरुषस्तं वा एतमिन्द्रं सन्तमिन्द्र इ-
त्याचक्षते परोक्षेणैव परोक्षप्रिया इव हि देवाः प्रत्यक्षद्वि-
षः ॥ २ ॥ अथैतद्वामेऽक्षिणि पुरुषरूपमेषास्य पत्नी विराट्
तयोरेष सऽस्तावो य एषोऽन्तर्हृदय आकाशोऽथैनयोरेत-
दन्नं य एषोऽन्तर्हृदये लोहितपिण्डोऽथैनयोरेतत्पावरणं
यदेतदन्तर्हृदये जालकमिवाथैनयोरेषा सृतिः सञ्चरणी यैषा
हृदयादूर्ध्वा नाड्युच्चरति यथा केशः सहस्रधा भिन्न एव
मस्यैता हिता नाम नाड्योऽन्तर्हृदये प्रतिष्ठिता भवन्त्ये-

ताभिर्वा एतदास्रवदास्रवति तस्मादेष प्रविविक्ताहारतर
 इवैव भवत्यस्माच्छारीरादात्मनः ॥ ३ ॥ तस्य प्राची दिक्
 प्राञ्चः प्राणा दक्षिणा दिग्दक्षिणे प्राणाः प्रतीची दिक्
 प्रत्यञ्चः प्राणा उदीची दिगुदञ्चः प्राणा ऊर्द्धा दिगूर्द्धाः
 प्राणा अवाची दिगवाञ्चः प्राणाः सर्वा दिशः सर्वे
 प्राणाः स एष नेति नेत्यात्माऽगृह्यो नहि गृह्यतेऽशीर्यो
 नहि शीर्यतेऽसङ्गो न हि सज्ज्यतेऽसितो न व्यथते न रि-
 व्यत्यभयं वै जनक प्राप्तोऽसीति होवाच याज्ञवल्क्यः स
 होवाच जनको वैदेहोऽभयन्त्वागच्छताद्याज्ञवल्क्य यो नो
 भगवन्नभयं वेदयसे नमस्तेऽस्त्वमे विदेहा अयमहमस्मी ३
 इति ॥ ४ ॥ इति बृहदारण्यके षष्ठे द्वितीयं ब्राह्मणम् ॥ २ ॥

जनकः ह वैदेहं याज्ञवल्क्यो जगाम स मेने न वदिष्य
 इत्यथ ह यज्जनकश्च वैदेहो याज्ञवल्क्यश्चाग्निहोत्र स मुदा-
 ते तस्मै ह याज्ञवल्क्य वरं ददौ स ह कामप्रश्नमेव वव्रे
 तः हास्यै ददौ तः सम्राडेव पूर्वं पप्रच्छ ॥ १ ॥ याज्ञ-
 वल्क्य किंज्योतिरयं पुरुष इति आदित्यज्योतिः सम्राडि-
 ति होवाचाऽऽदित्येनैव ज्योतिषाऽस्ते पल्ययते कर्म कुरुते
 विपल्येतीत्येवमेवैतद्याज्ञवल्क्य ॥ २ ॥ अस्तमित आदित्ये
 याज्ञवल्क्य किंज्योतिरेवायं पुरुष इति चन्द्रमा एवास्य
 ज्योतिर्भवतीति चन्द्रमसैवायं ज्योतिषाऽऽस्ते पल्ययते
 कर्म कुरुते विकल्येतीत्येवमेवैतद्याज्ञवल्क्य ॥ ३ ॥ अस्त-

मित आदित्ये याज्ञवल्क्य चन्द्रमस्यस्तमिते किंज्योतिरेवा-
यं पुरुष इत्यग्निरेवास्य ज्योतिर्भवतीत्यग्निनैवाऽयं ज्योति-
षाऽऽस्ते पल्ययते कर्म कुरुते विपल्येतीत्येवमेवैतद्याज्ञव-
ल्क्य ॥ ४ ॥ अस्तमित आदित्ये याज्ञवल्क्य चन्द्रमस्यस्त-
मिते शान्तेऽग्नौ किंज्योतिरेवायं पुरुष इति वागेवास्य ज्यो-
तिर्भवतीति वाचैवायं ज्योतिषाऽऽस्ते पल्ययते कर्म कुरुते
विपल्येतीति तस्माद्वै सम्राडपि यत्र स्वः पाणिर्न विनिर्ज्ञा-
यतेऽथ यत्र वागुच्चरयत्युपैव तत्र न्येतीत्येवमेवैतद्याज्ञव-
ल्क्य ॥ ५ ॥ अस्तमित आदित्ये याज्ञवल्क्य चन्द्रमस्यस्त-
मिते शान्तेऽग्नौ शान्तायां वाचि किंज्योतिरेवायं पुरुष इ-
त्यात्मैवास्य ज्योतिर्भवतीत्यात्मनैवायं ज्योतिषाऽऽस्ते पल्य-
यते कर्म कुरुते विकल्येतीति ॥ ६ ॥ कतम आत्मेति योऽयं
विज्ञानमयः प्राणेषु हृद्यन्तर्ज्योतिः पुरुषः स समानः सञ्चु-
भौ लोकावनुसञ्चरति ध्यायतीव लेलायतीव सहि स्वप्नो भू-
त्वेमं लोकमतिक्रामति मृत्यो रूपाणि ॥ ७ ॥ स वाऽयं पु-
रुषो जायमानः शरीरमभिसम्पद्यमानः पाप्मभिः सः सृज्य-
ते स उत्क्रामन् म्रियमाणः पाप्मनो विजहाति ॥ ८ ॥
तस्य वा एतस्य पुरुषस्य द्वे एव स्थाने भवत इदञ्च परलो-
कस्थानञ्च सन्ध्यं तृतीयं स्वप्नस्थानं तस्मिन्सन्ध्ये स्थाने
तिष्ठन्नेते उभे स्थाने पश्यतीदञ्च परलोकस्थानञ्च अथ
यथाक्रमोऽयं परलोकस्थाने भवति तमाक्रममाक्रम्योभयान्

पाप्मन आनन्दाऽश्च पश्यति स यत्र प्रस्वपित्यस्य लोकस्य
 सर्वावतो मात्रामपादाय स्वयं विहृत्य स्वयं निर्माय स्वेन
 भासा स्वेन ज्योतिषा प्रस्वपित्यत्रायं पुरुषः स्वयंज्योतिर्भवति ॥ ९ ॥ न तत्र रथा न रथयोगा न पन्थानो भवन्त्य-
 थ रथान् रथयोगान् पथः सृजते न तत्रानन्दा मुदः प्रमु-
 दो भवन्त्यथानन्दान् मुदः प्रमुदः सृजते न तत्र वेशान्ताः
 पुष्करिण्यः स्रवन्त्यो भवन्त्यथ वेशान्ताः पुष्करिण्यः स्र-
 वन्त्यः सृजते स हि कर्त्ता ॥ १० ॥ तदेते श्लोका भव-
 न्ति ॥ स्वमेति शारीरमभिप्रहृत्यासुप्तः सुप्तानभिचाक-
 शीति ॥ शुक्रमादाय पुनरेति स्थानं हिरण्मयः पुरुष
 एकहः सः ॥ ११ ॥ प्राणेन रक्षन्नवरं कुलायं बहिष्कुला-
 यादमृतश्चरित्वा ॥ स ईयतेऽमृतो यत्र कामः हिरण्मयः
 पुरुष एकहः सः ॥ १२ ॥ स्वप्नान्त उच्चावचमीयमानो रू-
 पाणि देवः कुरुते बहूनि ॥ उतेव स्त्रीभिः सह मोदमानो
 जक्षदुतेवापि भयानि पश्यन् ॥ १३ ॥ आराममस्य पश्य-
 न्ति न तं पश्यति कश्चनेति तन्नायतं बोधयेदित्याहुः ॥
 दुर्भिषज्यऽह्मास्मै भवति यमेष न प्रतिपद्यतेऽथो खल्वा-
 हुर्जागरितदेश एवास्यैष इति यानि ह्येव जाग्रत्पश्यति
 तानि सुप्त इत्यत्रायं पुरुषः स्वयंज्योतिर्भवति सोऽहं भग-
 वते सहस्रं ददाम्यत उद्ध विमोक्षाय ब्रूहीति ॥ १४ ॥ स
 वा एष एतस्मिन् सम्प्रसादे रत्वा चरित्वा दृष्ट्वैव पुण्यञ्च

पापञ्च पुनः प्रतिन्यायं प्रतियोन्या द्रवति स्वमायैव स य-
 तत्र किञ्चित्पश्यत्यनन्वागतस्तेन भवत्यसङ्गो ह्ययं पुरुष इ-
 त्येवमेवैतद्याज्ञवल्क्य सोऽहं भगवते सहस्रं ददाम्यत ऊर्ध्वं
 विमोक्षायैव ब्रूहीति ॥ १५ ॥ स वा एष एतस्मिन् स्वमे-
 रत्वा चरित्वा दृष्ट्वैव पुण्यञ्च पापञ्च पुनः प्रतिन्यायं प्रति-
 योन्या द्रवति बुद्धान्तायैव स यत्तत्र किञ्चित्पश्यत्यनन्वाग-
 तस्तेन भवत्यसङ्गो ह्ययं पुरुष इत्येवमेवैतद्याज्ञवल्क्य सो-
 ऽहं भगवते सहस्रं ददाम्यत ऊर्ध्वं विमोक्षायैव ब्रूहीति
 ॥ १६ ॥ स वा एष एतस्मिन्बुद्धान्ते रत्वा चरित्वा दृ-
 ष्ट्वैव पुण्यञ्च पापञ्च पुनः प्रतिन्यायं प्रतियोन्या द्रवति स्व-
 मान्तायैव ॥ १७ ॥ तद्यथा महामत्स्य उभे कूलेऽनुसञ्चरति
 पूर्वञ्चापरञ्चैवमेवायं पुरुष एतावुभावन्तावनुसञ्चरति स्व-
 मान्तञ्च बुद्धान्तञ्च ॥ १८ ॥ तद्यथास्मिन्नाकाशे श्येनो
 वा सुपर्णो वा विपरिपत्य श्रान्तः सँहृत्य पक्षौ सल्लया-
 यैव ध्रियत एवमेवायं पुरुष एतस्मा अन्ताय धावति यत्र
 सुप्तो न कञ्चन कामं कामयते न कञ्चन स्वप्नं पश्यति
 ॥ १९ ॥ ता वा अस्यैता हिता नाम नाड्यो यथा केशः
 सहस्रधा भिन्नस्तावताऽणिम्ना तिष्ठति शुक्लस्य नीलस्य पि-
 ङ्गलस्य हरितस्य लोहितस्य पूर्णा अथ यत्नैनं घ्नन्तीव जि-
 नन्तीव हस्तीव विच्याययति गर्त्तमिव पतति ॥ यदेव जा-
 ग्रद्भयं पश्यति तदत्राविद्यया मन्यतेऽथ यत्र देव इव राजे-

बाहमेवेदः सर्वोऽस्मीति मन्यते सोऽस्य परमो लोकः
 ॥ २० ॥ तद्वा अस्यैतदतिच्छन्दा अपहृतपाप्माऽभयः
 रूपं तद्यथा प्रियया स्त्रिया सम्परिष्वक्तो न बाह्यं कि-
 ञ्चन वेद नान्तरमेवायं पुरुषः प्राज्ञेनात्मना सम्परिष्व-
 म्मो न बाह्यं किञ्चन वेद नान्तरं तद्वा अस्यैतदा-
 जानन्मात्मकाममकामः रूपः शोकान्तरम् ॥ २१ ॥
 अत्र पिताऽपिता भवति माताऽमाता लोका अलोका
 देवा अदेवा वेदा अवेदा अत्र स्तेनोऽस्तेनो भवति भ्रू-
 णहाऽभ्रूणहा चाण्डालोऽचाण्डालः पौल्कसोऽपौल्कसः
 श्रमणोऽश्रमणस्तापसोऽतापसोऽनन्वागतं पुण्येनानन्वागतं
 पापेन तीर्णो हि तदा सर्वाञ्छोकान् हृदयस्य भवति
 ॥ २२ ॥ यद्वै तन्न पश्यति पश्यन्त्येतन्न पश्यति न हि
 द्रष्टुर्दृष्टेर्विपरिलोपो विद्यतेऽविनाशित्वान्न तु तद्वितीयमस्ति
 ततोऽन्यद्विभक्तं यत्पश्येत् ॥ २३ ॥ यद्वै तन्न जिघ्रति जि-
 घ्रन्वै तन्न जिघ्रति न हि घ्रातुर्घ्रातेर्विपरिलोपो विद्यतेऽवि-
 नाशित्वान्न तु तद्वितीयमस्ति ततोऽन्यद्विभक्तं यज्जिघ्रेत्
 ॥ २४ ॥ यद्वै तन्न रसयते रसयन्वै तन्न रसयते न हि रस-
 यितू रसयतेर्विपरिलोपो विद्यतेऽविनाशित्वान्न तु तद्विती-
 यमस्ति ततोऽन्यद्विभक्तं यद्रसयेत् ॥ २५ ॥ यद्वै तन्न वद-
 ति वदन् वै तन्न वदति न हि वक्तुर्वक्त्रेर्विपरिलोपो विद्य-
 तेऽविनाशित्वान्न तु तद्वितीयमस्ति ततोऽन्यद्विभक्तं यद्व-

देत् ॥ २६ ॥ यद्वै तन्न शृणोति शृण्वन्वै तन्न शृणोति न
 हि श्रोतुः श्रुतेर्विपरिलोपो विद्यतेऽविनाशित्वान्न तु तद्वि-
 तीयमस्ति ततोऽन्यद्विभक्तं यच्छृणुयात् ॥ २७ ॥ यद्वै तन्न
 मनुते मन्वानो वै तन्न मनुते न हि मन्तुर्मतेर्विपरिलोपो
 विद्यतेऽविनाशित्वान्न तु तद्वितीयमस्ति ततोऽन्यद्विभ-
 क्तं यन्मन्वीत ॥ २८ ॥ यद्वै तन्न स्पृशति स्पृशन्
 स्पृशति न हि स्पृष्टुः स्पृष्टेर्विपरिलोपो विद्यतेऽविना-
 शित्वान्न तु तद्वितीयमस्ति ततोऽन्यद्विभक्तं यत् स्पृशेत्
 ॥ २९ ॥ यद्वै तन्न विजानाति विजानन्वै तन्न विजाना-
 ति न हि विज्ञातुर्विज्ञातेर्विपरिलोपो विद्यतेऽविनाशि-
 त्वान्न तु तद्वितीयमस्ति ततोऽन्यद्विभक्तं यद्विजानीयात्
 ॥ ३० ॥ यत्र वाऽन्यदिव स्यात्तत्रान्योऽन्यत्पश्येदन्योऽ-
 न्यजिघ्रेदन्योऽन्यद्रसयेदन्योऽन्यद्वेदेदन्योऽन्यच्छृणुयाद-
 न्योऽन्यन्मन्वीतान्योऽन्यत्स्पृशेदन्योऽन्यद्विजानीयात् ३१
 सलिल एको द्रष्टाऽद्वैतो भवत्येष ब्रह्मलोकः सम्राडिति
 हैनमनुशशास याज्ञवल्क्य एषास्य परमा गतिरेषास्य परमा
 संपदेषोऽस्य परमो लोक एषोऽस्य परम आनन्द एतस्यैवा-
 नन्दस्यान्यानि भूतानि मात्रामुपजीवन्ति ॥ ३२ ॥ स यो
 मनुष्याणां राज्ञः समृद्धो भवत्यन्येषामधिपतिः सर्वैर्मा-
 नुष्यकैर्भोगैः संपन्नतमः स मनुष्याणां परम आनन्दोऽथ ये
 शतं मनुष्याणामानन्दाः स एकः पितॄणां जितलोकाना-

मानन्दोऽथ ये शतं पितृणां जितलोकानामानन्दाः स एको
गन्धर्वलोक आनन्दोऽथ ये शतं गन्धर्वलोक आनन्दाः स
एकः कर्मदेवानामानन्दो ये कर्मणा देवत्वमभिसम्पद्यन्ते
अथ ये शतं कर्मदेवानामानन्दाः स एक आजानदेवाना-
मानन्दो यश्च श्रोत्रियोऽवृजिनोऽकामहतोऽथ ये शतमा-
जानदेवानामानान्दाः स एकः प्रजापतिलोक आनन्दो यश्च
श्रोत्रियोऽवृजिनोऽकामहतोऽथ ये शतं प्रजापतिलोक आ-
नन्दाः स एको ब्रह्मलोक आनन्दो यश्च श्रोत्रियोऽवृजि-
नोऽकामहतोऽथैष एव परम आनन्द एष ब्रह्मलोकः स-
म्नाडिति होवाच याज्ञवल्क्यः सोऽहं भगवते सहस्रं ददा-
म्यत ऊर्ध्वं विमोक्षायैव ब्रूहीत्यत्र ह याज्ञवल्क्यो विभया-
ञ्चकार मेधावी राजा सर्वेभ्यो मान्तेभ्य उदरौत्सीदिति
॥ ३३ ॥ स वा एष एतस्मिन् स्वप्नान्ते रत्वा चरित्वा
दृष्ट्वैव पुण्यञ्च पापञ्च पुनः प्रतिन्यायं प्रतियोन्या द्रवति
बुद्धान्तायैव ॥ ३४ ॥ तद्यथा नः सुसमाहितमुत्सर्ज्या-
या देवमेवायं शरीर आत्मा प्राज्ञेनात्मनान्वारूढमुत्सर्ज-
याति यत्रैतदूर्ध्वोच्छ्वासी भवति ॥ ३५ ॥ स यत्रायमणि-
मानं न्येति जरया वोपतपतोवाणिमानं निगच्छति यद्यथा-
मं वोदुम्बरं वा पिप्पलं वा बन्धनात् प्रमुच्यत एवमेवायं
पुरुष एभ्योऽङ्गेभ्यः संप्रमुच्य पुनः प्रतिन्यायं प्रतियोन्या
द्रवति प्राणायैव ॥ ३६ ॥ तद्यथा राजानमायान्तमुग्राः

प्रत्येनसः सूतग्रामण्योऽन्नैः पानैरावसथैः प्रतिकल्प्यन्तेऽय-
मायात्ययमागच्छतीत्येव ॥ हैवंविद ॥ सर्वाणि भूतानि प्र-
तिकल्प्यन्त इदं ब्रह्मायातीदमागच्छतीति ॥ ३७ ॥ त-
द्यथा राजानं प्रयियासन्तमुग्राः प्रत्येनसः सूतग्रामण्यो-
ऽभिसमायन्त्येवमेवेममात्मानमन्तकाले सर्वे प्राणा अभि-
समायन्ति यत्रैतदूर्ध्वोच्छ्वासी भवति ॥ ३८ ॥ इति बृह-
दारण्यके षष्ठे तृतीयं ब्राह्मणम् ॥ ३ ॥

स यत्रायमात्माऽब्रह्मं न्येत्य सम्मोहमिव न्येत्यथैनमेते
प्राणा अभिसमायन्ति स एतास्तेजोमात्राः समभ्याददानो
हृदयमेवान्ववक्रामति स यत्रैष चाक्षुषः पुरुषः पराङ् प-
र्यावर्त्तते तथा रूपज्ञो भवति ॥ १ ॥ एकीभवति न पश्य-
तीत्याहुरेकीभवति न जिघ्रतीत्याहुरेकीभवति न रसयत इ-
त्याहुरेकीभवति न वदतीत्याहुरेकीभवति न शृणोतीत्या-
हुरेकीभवति न मनुत इत्याहुरेकीभवति न स्पृशतीत्या-
हुरेकीभवति न विजानातीत्याहुस्तस्य हैतस्य हृदयस्याग्रं प्र-
द्योतते तेन प्रद्योतेनैष आत्मा निष्क्रामति चक्षुषो वा मूर्ध्नी
वाऽन्येभ्यो वा शरीरदेशेभ्यस्तमुत्क्रामन्तं प्राणोऽनूत्क्रामति
प्राणमनूत्क्रामन्त ॥ सर्वे प्राणा अनूत्क्रामन्ति स विज्ञानो भ-
वति स विज्ञानमेवान्ववक्रामति तं विद्याकर्मणी समन्वार-
भेते पूर्व्वप्रज्ञा च ॥ २ ॥ तद्यथा तृणजलायुका तृणस्यान्तं
गत्वाऽन्यमाक्रममाक्रम्यात्मानमुपस ॥ हरत्येवमेवायमात्मे-

ददृशरीरं निहत्याऽविद्यां गमयित्वाऽन्यमाक्रममाक्रम्या-
 त्मानमुपसदृशरति ॥ ३ ॥ तद्यथा पेशस्कारी पेशसो
 मात्रामुपादायान्यन्नवतरं कल्याणतरदृशरूपं तनुत एवमे-
 वायमात्मेददृशरीरं निहत्याऽविद्यां गमयित्वान्यन्नवतरं
 कल्याणतरदृशरूपं कुरुते पित्र्यं वा गान्धर्वं वा दैवं वा
 प्राजापत्यं वा ब्राह्मं वाऽन्येषां वा भूतानाम् ॥ ४ ॥ स वा
 अयमात्मा ब्रह्म विज्ञानमयो मनोमयः प्राणमयश्चक्षुर्मयः
 श्रोत्रमयः पृथिवीमय आपोमयो वायुमय आकाशमयस्ते-
 जोमयोऽतेजोमयः काममयोऽकाममयः क्रोधमयोऽक्रोध-
 मयो धर्ममयोऽधर्ममयः सर्वमयस्तद्यदेतदिदम्मयोऽदोमय
 इति यथाकारी यथाचारी तथा भवति साधुकारी साधु-
 र्भवति पापकारी पापो भवति पुण्यः पुण्येन कर्मणा भव-
 ति पापः पापेन ॥ अथो खल्वाहुः काममय एवायं पुरुष
 इति स यथाकामो भवति तत्क्रतुर्भवति यत्क्रतुर्भवति त-
 त्कर्म कुरुते यत्कर्म कुरुते तदभिसम्पद्यते ॥ ५ ॥ तदेष
 श्लोको भवति ॥ तदेव सक्तः सह कर्मणैति लिङ्गं मनो
 यत्र निषक्तमस्य ॥ प्राप्यान्तं कर्मणस्तस्य यत्किञ्चेह क-
 रोत्ययं ॥ तस्माल्लोकात्पुनरेत्यस्मै लोकाय कर्मण इति नु-
 कामयमानोऽथाकामयमानो योऽकामो निष्काम आप्तका-
 म आत्मकामः न तस्य प्राणा उत्क्रामन्ति ब्रह्मैव सन् ब्रह्मा-
 प्येति ॥ ६ ॥ तदेष श्लोको भवति ॥ यदा सर्वे प्रमुच्य-

न्ते कामायेऽस्य हृदि श्रिताः ॥ अथ मर्त्योऽमृतो भवत्यत्र
 ब्रह्म समश्नुत इति ॥ यद्यथा हि निर्ल्वयनी वल्मीके मृता
 प्रत्यस्ता शयीतैवमेवेदं शरीरं शेते यथायमशरीरोऽमृतः
 प्राणो ब्रह्मैव तेज एव सोऽहं भगवते सहस्रं ददामीति
 होवाच जनको वैदेहः ॥ ७ ॥ तदेते श्लोका भवन्ति ॥
 अणुः पन्था विततः पुराणो माऽस्पृष्टोऽनुवित्तो मयैव ॥
 तेन धीरा अपि यन्ति ब्रह्मविदः स्वर्गं लोकमित ऊर्द्धा
 विमुक्ताः ॥ ८ ॥ तस्मिञ्छुक्लमुत नीलमाहुः पिङ्गलं
 हरितं लोहितञ्च ॥ एष पन्था ब्रह्मणा हानुवित्तस्तेनैति
 ब्रह्मवित्पुण्यकृत्तैजसश्च ॥ ९ ॥ अन्धं तमः प्रविशन्ति ये-
 ऽविद्यामुपासते ॥ ततो भूय इव ते तमो य उ विद्यायाऽ
 रताः ॥ १० ॥ आनन्दा नाम ते लोका अन्धेन तमसा-
 ऽऽवृताः ॥ ताऽस्ते प्रेत्याभिगच्छन्त्यविद्वाऽसोऽबुधो जनाः
 ॥ ११ ॥ आत्मानं चेद्विजानीयादयमस्मीति पूरुषः ॥
 किमिच्छन् कस्य कामाय शरीरमनुसञ्चरेत् ॥ १२ ॥ य-
 स्यानुवित्तः प्रतिबुद्ध आत्माऽस्मिन्सन्देह्ये गहने प्रविष्टः ॥
 स विश्वकृत्स हि सर्वस्य कर्त्ता तस्य लोकः स तु लोक
 एव ॥ १३ ॥ इहैव सन्तोऽथ विद्मस्तद्वयं न चेदवेदिर्मह-
 ती विनष्टिः ॥ य एतद्विदुरमृतास्ते भवन्त्यथेरते दुःखमे-
 वापि यन्ति ॥ १४ ॥ यदैतमनुपश्यत्यात्मानं देवमञ्जसा ॥
 ईशानं भूतभव्यस्य न ततो विजुगुप्सते ॥ १५ ॥ यस्माद-

र्वाक्संवत्सरोऽहोभिः परिवर्त्तते ॥ तद्देवा ज्योतिषां ज्योति-
 रायुर्होपासतेऽमृतम् ॥ १६ ॥ यस्मिन् पञ्च पञ्च जना आ-
 काशश्च प्रतिष्ठितः ॥ तमेव मन्य आत्मानं विद्वान्ब्रह्मामृ-
 तोऽमृतम् ॥ १७ ॥ प्राणस्य प्राणमुत चक्षुषश्चक्षुरुत श्रोत्रस्य
 श्रोत्रं मनसो ये मनो विदुः ॥ ते निचिक्युर्ब्रह्म पुराणमग्र्यम्
 ॥ १८ ॥ मनसैवानुद्रष्टव्यं नेह नानास्ति किञ्चन ॥ मृत्योः
 स मृत्युमाप्नोति य इह नानेव पश्यति ॥ १९ ॥ एकधैवानु
 द्रष्टव्यमेतदप्रमेयं ध्रुवम् ॥ विरजः पर आकाशादज आत्मा
 महान्ध्रुवः ॥ २० ॥ तमेव धीरो विज्ञाय प्रज्ञां कुर्वीत ब्रा-
 ह्मणः ॥ नानुध्यायाद्ब्रह्मच्छब्दान्वाचो विग्लापन् हि त-
 दिति ॥ २१ ॥ स वा एष महानज आत्मा योऽयं विज्ञा-
 नमयः प्राणेषु य एषोऽन्तर्हृदय आकाशस्तस्मिञ्छेते सर्व-
 स्य वशी सर्वस्येशानः सर्वस्याधिपतिः स न साधुना क-
 र्म्मणा भूयान्नो एव साधुना कनीयान् एष सर्वेश्वर एष
 भूताधिपतिरेष भूतपाल एष सेतुर्विधरण एषां लोकानाम-
 सम्भेदाय तमेतं वेदानुवचनेन ब्राह्मणा विविदिषन्ति य-
 ज्ञेन दानेन तपसाऽज्ञाशकेनैतमेव विदित्वा मुनिर्भवति
 एतमेव प्रव्राजिनो लोकमिच्छन्तः प्रव्रजन्ति एतद्ध स्म वै
 तत्पूर्वे विद्वांसः प्रज्ञां न कामयन्ते किं प्रजया करिष्या-
 मो येषां नोऽयमात्माऽयं लोक इति ते ह स्म पुत्रैषणायाश्च
 वित्तैषणायाश्च लोकैषणायाश्च व्युत्थायाथ भिक्षाचर्यं चर-

न्ति या ह्येव पुत्रैषणा सा वित्तैषणा या वित्तैषणा सा लो-
 कैषणोभे ह्येते एषणे एव भवतः । स एष नेति नेत्यात्मा-
 ऽगृह्यो न हि गृह्यतेऽशीर्यो न हि शीर्यतेऽसङ्गो न हि
 सज्जतेऽसितो न व्यथते न रिष्यत्येत मुहैवैते न तरत इति
 अतः पापमकरवमित्यतः कल्याणमकरवमित्युभे उ हैवैष
 एते तरति नैनं कृताकृते तपतः ॥ २२ ॥ तदेतद्वचाभ्युक्तमेष
 नित्यो महिमा ब्राह्मणस्य न वर्द्धते कर्मणा नो कनीयान्
 तस्यैव स्यात्पदवित्तं विदित्वा न लिप्यते कर्मणा पापके-
 नेति तस्मादेवं विच्छान्तो दान्त उपरतस्तितिधुः समाहितो
 भूत्वाऽऽत्मन्येवात्मानं पश्यति सर्वमात्मानं पश्यति नैनं
 पाप्मा तरति सर्वं पाप्मानं तरति नैनं पाप्मा तपति सर्व्व
 पाप्मानं तपति विपापो विरजो विचिकित्सो ब्राह्मणो
 भवत्येष ब्रह्मलोकः सम्राडिति होवाच याज्ञवल्क्यः सो-
 ऽहं भगवते विदेहान् ददामि माञ्चापि सह दास्यायेति ॥ २३ ॥
 स वा एष महानज आत्माऽन्नादो वसुदानो विन्दते वसु
 य एवं वेद ॥ २४ ॥ स वा एष महानज आत्माजरोऽमरो-
 ऽमृतोऽभयो ब्रह्माभयं वै ब्रह्माभयं हि वै ब्रह्म भवति य
 एवं वेद ॥ २५ ॥ चतुर्थं ब्राह्मणम् ॥ ४ ॥

अथ ह याज्ञवल्क्यस्य द्वे भार्य्ये बभूवतुमैत्रेयी च का-
 त्यायनी च तयोर्है मैत्रेयी ब्रह्मवादिनी बभूव स्त्रीप्रज्ञैव तर्हि
 कात्यायन्यथ ह याज्ञवल्क्योऽन्यद्वृत्तमुपाकरिष्यन् ॥ १ ॥

मैत्रेयीति होवाच याज्ञवल्क्यः प्रब्रजिष्यन्वा अरेऽहमस्मा-
त्स्थानादस्मि हन्त तेऽनया कात्यायन्यान्तं करवाणीति ॥ २ ॥
सा होवाच मैत्रेयी यन्तु म इयं भगोः सर्वा पृथिवी वि-
त्तेन पूर्णा स्यात्स्यां न्वहं तेनामृताऽऽहो३ नेति नेति होवा-
च याज्ञवल्क्यो यथैवोपकरणवतां जीवितं तथैव ते जीवित-
स्यादमृतत्वस्य तु नाशास्ति वित्तेनेति ॥ ३ ॥ सा होवा-
च मैत्रेयी येनाहं नामृता स्यां किमहं तेन कुर्यां यदेव भग-
वान्वेत्थ तदेव मे विब्रूहीति ॥ ४ ॥ स होवाच याज्ञवल्क्यः
प्रिया वै खलु नो भवती सती प्रियमवृधद्धन्त तर्हि भवत्ये-
तद्व्याख्यास्यामि ते व्याचक्षाणस्य तु मे निदिध्यासस्वेति
॥ ५ ॥ स होवाच न वा अरे पत्युः कामाय पतिः प्रियो भव-
त्यात्मनस्तु कामाय पतिः प्रियो भवति न वा अरे जायायै
कामाय जाया प्रिया भवत्यात्मनस्तु कामाय जाया प्रिया
भवति न वा अरे पुत्राणां कामाय पुत्राः प्रिया भवन्त्या-
त्मनस्तु कामाय पुत्राः प्रिया भवन्ति न वा अरे वित्तस्य
कामाय वित्तं प्रियं भवत्यात्मनस्तु कामाय वित्तं प्रियं भ-
वति न वा अरे पशूनां कामाय पशवः प्रिया भवन्त्यात्म-
नस्तु कामाय पशवः प्रिया भवन्ति न वा अरे ब्रह्मणः
कामाय ब्रह्म प्रियं भवत्यात्मनस्तु कामाय ब्रह्म प्रियं भ-
वति न वा अरे क्षत्रस्य कामाय क्षत्रं प्रियं भवत्यात्मनस्तु
कामाय क्षत्रं प्रियं भवति न वा अरे लोकानां कामाय

लोकाः प्रिया भवन्त्यात्मनस्तु कामाय लोकाः प्रिया भ-
वन्ति न वा अरे देवानां कामाय देवाः प्रिया भवन्त्यात्म-
नस्तु कामाय देवाः प्रिया भवन्ति न वा अरे वेदानां का-
माय वेदाः प्रिया भवन्त्यात्मनस्तु कामाय वेदाः प्रिया
भवन्ति न वा अरे भूतानां कामाय भूतानि प्रियाणि भ-
वन्त्यात्मनस्तु कामाय भूतानि प्रियाणि भवन्ति न वा अरे
सर्वस्य कामाय सर्वं प्रियं भवत्यात्मनस्तु कामाय सर्वं
प्रियं भवति आत्मा वा अरे द्रष्टव्यः श्रोतव्यो मन्तव्यो
निदिध्यासितव्यो मैत्रेय्यात्मनि खल्वरे दृष्टे श्रुते मते वि-
ज्ञात इदं सर्वं विदितम् ॥ ६ ॥ ब्रह्म तं परादाद्योऽन्य-
त्रात्मनो ब्रह्म वेद क्षत्रं तं परादाद्योऽन्यत्रात्मनः क्षत्रं वेद
लोकास्तं परादुर्योऽन्यत्रात्मनो लोकान्वेद देवास्तं परा-
दुर्योऽन्यत्रात्मनो देवान्वेद वेदास्तं परादुर्योऽन्यत्रात्मनो वे-
दान्वेद भूतानि तं परादुर्योऽन्यत्रात्मनो भूतानि वेद सर्वं
तं परादाद्योऽन्यत्रात्मनः सर्वं वेदेदं ब्रह्मेदं क्षत्रमिमे
लोका इमे देवा इमे वेदा इमानि सर्वाणि भूतानीदं
सर्वं यदयमात्मा ॥ ७ ॥ स यथा दुन्दुभेर्हन्यमानस्य न
बाह्याञ्छब्दाञ्छक्तुयाद्ग्रहणाय दुन्दुभेस्तु ग्रहणेन दुन्दुभ्या-
घातस्य वा शब्दो गृहीतः ॥ ८ ॥ स यथा शङ्खस्य ध्माय-
मानस्य न बाह्याञ्छब्दाञ्छक्तुयाद्ग्रहणाय शङ्खस्य तु ग्रहणेन
शङ्खध्मस्य वा शब्दो गृहीतः ॥ ९ ॥ स यथा वीणायै वा-

द्यमानायै न बाह्याञ्छब्दाञ्छक्तुयाद्ग्रहणाय वीणायै तु ग्र-
हणेन वीणावादस्य वा शब्दो गृहीतः ॥ १० ॥ स यथा-
द्रैधाग्नेरभ्याहितस्य पृथग्धूमा विनिश्चरन्त्येवं वा अरेऽस्य
महतो भूतस्य निश्चसितमेतद्यद्वेदो यजुर्वेदः सामवेदो-
ऽथर्वाङ्गिरस इतिहासः पुराणं विद्या उपनिषदः श्लोकाः
सूत्राण्यनुव्याख्यानानि व्याख्यानानीष्टं हुतमाशितं पा-
यितमयश्च लोकः परश्च लोकः सर्वाणि च भूतान्यस्यैवै-
तानि सर्वाणि निश्चसितानि ॥ ११ ॥ स यथा सर्वासा-
मपां समुद्र एकायनमेव सव्वेषां स्पर्शानां त्वगेकायनमे-
व सव्वेषां रसानां जिह्वैकायनमेव सव्वेषां गन्धानां
नासिकैकायनमेव सव्वेषां रूपाणां चक्षुरेकायनमेव स-
व्वेषां शब्दानां श्रोत्रमेकायनमेव सव्वेषां सङ्कल्पानां
मन एकायनमेव सर्वासां विद्यानां हृदयमेकायनमेव
सव्वेषां कर्मणां हस्तावेकायनमेव सव्वेषामानन्दाना-
मुपस्थ एकायनमेव सव्वेषां विसर्गाणां पायुरेकायनमेव
सव्वेषामध्वनां पादावेकायनमेव सव्वेषां वेदानां वागे-
कायनम् ॥ १२ ॥ स यथा सैन्धवघनोऽनन्तरोऽबाह्यः
कृत्स्नो रसघन एवैवं वा अरेऽयमात्माऽनन्तरोऽबाह्यः
कृत्स्नः प्रज्ञानघन एवैतेभ्यो भूतेभ्यः समुत्थाय तान्येवा-
नुविनश्यति न प्रेत्य संज्ञाऽस्तीत्यरे ब्रवीमीति होवाच या-
ज्ञवल्क्यः ॥ १३ ॥ सा होवाच मैत्रेय्यत्रैव मा भगवान्मो-

हान्तमापीपिपन्न वा अहमिमं विजानामीति स होवाच
 न वा अरेऽहं मोहं ब्रवीम्यविनाशी वा अरेऽयमात्माऽनु-
 च्छित्तिधर्मा ॥ १४ ॥ यत्र हि द्वैतमिव भवति तदितर
 इतरं पश्यति तदितर इतरं जिघ्रति तदितर इतरं रसय-
 ते तदितर इतरमभिवदति तदितर इतरं शृणोति तदि-
 तर इतरं मनुते तदितर इतरं स्पृशति तदितर इतरं
 विजानाति यत्र त्वस्य सर्व्वमात्मैवाभूत्तत्केन कं पश्ये-
 त्तत्केन कं जिघ्रेत्तत्केन कं रसयेत्तत्केन कमभिवदेत्तत्केन
 कं शृणुयात्तत्केन कं मन्वीत तत्केन कं स्पृशेत्तत्केन
 कं विजानीयाद्येनेदं सर्व्वं विजानाति तं केन विजानी-
 यात्स एष नेति नेत्यात्माऽगृह्यो न हि गृह्यतेऽशीर्य्यो न
 हि शीर्य्यतेऽसङ्गो न हि सज्यतेऽसितो न व्यथते न रि-
 प्यति विज्ञातारमरे केन विजानीयादित्युक्तानुशासनासि-
 मैत्रेय्येतावदरे खल्वमृतत्वमिति होक्त्वा याज्ञवल्क्यो वि-
 जहार ॥ १५ ॥ पञ्चमं ब्राह्मणम् ॥ ५ ॥

अथ वःशः पौतिमाष्यात्पौतिमाष्यो गौपवनाद्गौपवनः
 पौतिमाष्यात्पौतिमाष्यो गौपवनाद्गौपवनः कौशिकात्कौशि-
 कः कौण्डिन्यात्कौण्डिन्यः शाण्डिल्याच्छाण्डिल्यः कौशि-
 काच्च गौतमाच्च गौतमः ॥ १ ॥ आग्निवेश्यादाग्निवेश्यो
 गार्ग्याद्गार्ग्यो गार्ग्याद्गार्ग्यो गौतमाद्गौतमः सैतवात्सैतवः
 पाराशर्यायणात्पाराशर्यायणो गार्ग्यायणाद्गार्ग्यायण उ-

हालकायनादुहालकायनो जाबालायनाज्जाबालायनो मा-
 ध्यन्दिनायनान्माध्यन्दिनायनः सौकरायणात्सौकरायणः
 काषायणात्काषायणः सायकायनात्सायकायनः कौशि-
 कायनेः कौशिकायनिः ॥ २ ॥ घृतकौशिकाद् घृतकौशि-
 कः पाराशर्यायणात्पाराशर्यायणः पाराशर्यात्पाराशर्यो
 जातूकर्ण्यज्जातूकर्ण्य आसुरायणाच्च यास्काच्चासुराय-
 णस्त्रैवणेस्त्रैवणिरौपजन्धनेरौपजन्धनिरासुरेरासुरिर्भारद्वा-
 जाद्भारद्वाज आत्रेयादात्रेयो माण्डेर्माण्डिगौतमाद्गौतमो
 गौतमाद्गौतमो वात्स्याद्वात्स्यः शाण्डिल्याच्छाण्डिल्यः
 कैशोर्य्यात्काप्यात्कैशोर्य्यः काप्यः कुमारहारितात्कुमारहा-
 रितो गालवाद्गालवो विदभीकौण्डिन्याद्विदभीकौण्डिन्यो
 वत्सनपातो बाभ्रवाद्बत्सनपाद्बाभ्रवः पथः सौभरात्सन्थाः
 सौभरोऽयास्यादाङ्गिरसादयास्य आङ्गिरस आभूतेस्त्वाष्ट्रा-
 दाभूतिस्त्वाष्ट्रो विश्वरूपात्त्वाष्ट्राद्विश्वरूपस्त्वाष्ट्रोऽश्विभ्या-
 मश्विनौ दधीच आथर्व्वणाद्ध्यङ्कुथर्व्वणोऽथर्व्वणो दैवाद-
 थर्वा दैवो मृत्योः प्राध्वँसनान्मृत्युः प्राध्वँसनः प्रध्व-
 ँसनान्प्रध्वँसन एकऋषेरेकर्षिर्विप्रचित्तेर्विप्रचित्तिर्व्यष्टे-
 र्व्यष्टिः सनारोः सनारुः सनातनात्सनातनः सनगात्सनगः
 परमेष्ठिनः परमेष्ठी ब्रह्मणो ब्रह्म स्वयंभुब्रह्मणे नमः ॥
 ॥ ३ ॥ षष्ठं ब्राह्मणम् ॥ ६ ॥

इति बृहदारण्यके षष्ठोऽध्यायः ॥ ६ ॥ उपनिषत्सु च-
तुर्थोऽध्यायः ॥ ४ ॥

अथ सप्तमाध्यायप्रारम्भः ॥ ॐ पूर्णमदः पूर्णमिदं
पूर्णात्पूर्णमुदच्यते ॥ पूर्णस्य पूर्णमादाय पूर्णमेवावशिष्यते
ॐ ३ खं ब्रह्म खं पुराणं वायुरं खमिति ह स्माह कौरव्या-
यणीपुत्रो वेदोऽयं ब्राह्मणा विदुर्वेदैनेन यद्वेदितव्यम् ॥ १ ॥
प्रथमं ब्राह्मणम् ॥ १ ॥

त्रयाः प्राजापत्याः प्रजापतौ पितरि ब्रह्मचर्य्यमूषुर्देवा
मनुष्या असुरा उषित्वा ब्रह्मचर्य्यं देवा ऊचुर्ब्रवीतु नो भ-
वानिति तेभ्यो हैतदक्षरमुवाच द इति व्यज्ञासिष्टा ३
इति व्यज्ञासिष्मेति होचुर्दाम्यतेति न आत्थेत्योमिति हो-
वाच व्यज्ञासिष्टेति ॥ १ ॥ अथ हैनं मनुष्या ऊचुर्ब्रवीतु
नो भवानिति तेभ्यो हैतदेवाक्षरमुवाच द इति व्यज्ञासि-
ष्टा ३ इति व्यज्ञासिष्मेति होचुर्दत्तेति न आत्थेत्योमिति
होवाच व्यज्ञासिष्टेति ॥ २ ॥ अथ हैनमसुरा ऊचुर्ब्रवीतु
नो भवानिति तेभ्यो हैतदेवाक्षरमुवाच द इति व्यज्ञासि-
ष्टा ३ इति व्यज्ञासिष्मेति होचुर्दयध्वमिति न आत्थेत्यो-
मिति होवाच व्यज्ञासिष्टेति तदेतदेवैषा दैवी वागनुवदति
स्तनयित्नुर्ददद् इति दाम्यत दत्त दयध्वमिति तदेतन्नयः
शिक्षेद्मन्दानं दयामिति ॥ ३ ॥ द्वितीयं ब्राह्मणम् ॥ २ ॥

एष प्रजापतिर्यद्दृदयमेतद्ब्रह्मैतत्सर्वं तदेतन्नयक्षरः हृदय-

मिति हृदयेकमक्षरमभिहरन्त्यस्मै स्वाश्चान्ये च य एवं वेद
द इत्येकमक्षरं ददत्यस्मै स्वाश्चान्ये च य एवं वेद यमित्ये-
कमक्षरमेति स्वर्गं लोकं य एवं वेद ॥ १ ॥ तृतीयं ब्राह्म-
णम् ॥ ३ ॥

तद्वै तदेव तदास सत्यमेव स यो हैतं महद्यक्षं प्रथमजं
वेद सत्यं ब्रह्मेति जयतीमाँल्लोकान् जित इन्वसावसद्य ए-
वमेतं महद्यक्षं प्रथमजं वेद सत्यं ब्रह्मेति सत्यं ह्येव ब्रह्म
॥ १ ॥ चतुर्थं ब्राह्मणम् ॥ ४ ॥

आप एवेदमग्र आसुस्ता आपः सत्यमसृजन्त सत्यं ब्रह्म
ब्रह्म प्रजापतिं प्रजापतिर्देवाँस्ते देवाः सत्यमेवोपासते त-
देतत्र्यक्षरं सत्यमिति स इत्येकमक्षरंतीत्येकमक्षरं यमि-
त्येकमक्षरं प्रथमोत्तमे अक्षरे सत्यं मध्यतोऽनृतं तदेतदनृ-
तमुभयतः सत्येन परिगृहीतं सत्यभूयमेव भवति नैनं
विद्वाँसमनृतं हिनस्ति ॥ १ ॥ तद्यत्तत्ससत्यसौ स आ-
दित्यो य यष एतस्मिन्मण्डले पुरुषो यश्चायं दक्षिणोऽक्ष-
न्पुरुषस्तावेतावन्योऽन्यस्मिन्प्रतिष्ठितौ रश्मिभिरेषोऽस्मि-
न्प्रतिष्ठितः प्राणैरयममुष्मिन् स यदोत्क्रमिष्यन्भवति शु-
द्धमेवैतन्मण्डलं पश्यति नैनमेते रश्मयः प्रत्यायन्ति ॥२॥
य एष एतस्मिन्मण्डले पुरुषस्तस्य भूरिति शिर एकं शिर
एकमेतदक्षरं भुव इति बाहू द्वौ बाहू द्वे एते अक्षरे स्व-
रिति प्रतिष्ठा द्वे प्रतिष्ठे द्वे एते अक्षरे तस्योपनिषदहरिति

हन्ति पाप्मानं जहाति च य एवं वेद ॥ ३ ॥ योऽयं द-
क्षिणेऽक्षन्पुरुषस्तस्य भूरिति शिर एकः शिर एकमेतदक्ष-
रं भव इति बाहू द्वौ बाहू द्वे एते अक्षरे स्वरिति प्रतिष्ठा
प्रतिष्ठे द्वे द्वे एते अक्षरे तस्योपनिषदहमिति हन्ति पा-
प्मानं जहाति च य एवं वेद ॥ ४ ॥ पञ्चमं ब्राह्मणम् ॥ ५ ॥

मनोमयोऽयं पुरुषो भाः सत्यस्तस्मिन्नन्तर्हृदये यथा ब्री-
हिर्वा यवो वा स एष सर्वस्येशानः सर्वस्याधिपतिः स-
र्वमिदं प्रशास्ति यदिदं किञ्च ॥ १ ॥ षष्ठं ब्राह्मणम् ॥ ६ ॥

विद्युद्ब्रह्मेत्याहुर्विदानाद्विद्युद्विद्युत्येनं पाप्मनो य एवं
वेद विद्युद्ब्रह्मेति विद्युद्भ्येव ब्रह्म ॥ १ ॥ सप्तमं ब्राह्मणम् ॥ ७ ॥

वाचं धेनुमुपासीत तस्याश्चत्वारः स्तनाः स्वाहाकारो
वषट्कारो हन्तकारः स्वधाकारस्तस्य द्वौ स्तनौ देवा उ-
पजीवन्ति स्वाहाकारं च वषट्कारश्च हन्तकारं मनुष्याः
स्वधाकारं पितरस्तस्याः प्राण ऋषभो मनो वत्सः ॥ १ ॥
अष्टमं ब्राह्मणम् ॥ ८ ॥

अयमग्निर्वैश्वानरो योऽयमन्तः पुरुषे येनेदमन्नं पच्यते
यदिदमद्यते तस्यैष घोषो भवति यमेतत्कर्णावपिधाय शृणो-
ति स यदोत्क्रमिष्यन् भवति नैनं घोषः शृणोति ॥ १ ॥
नवमं ब्राह्मणम् ॥ ९ ॥

यदा वै पुरुषोऽस्माल्लोकास्त्यैति स वायुमागच्छति तस्मै
स तत्र विजिहीते यथा रथचक्रस्य खं तेन स ऊर्ध्व आक्र-

मते स आदित्यमागच्छति तस्मै स तत्र विजिहीते यथा
लम्बरस्य खंतेन स ऊर्ध्व आक्रमते स चन्द्रमसमागच्छति
तस्मै स तत्र विजिहीते यथा दुन्दुभेः खं तेन स ऊर्ध्व
आक्रमते स लोकमागच्छत्यशोकमहिमं तस्मिन्वसति शा-
श्वतीः समाः ॥ १ ॥ दशमं ब्राह्मणम् ॥ १० ॥

एतद्वै परमं तपो यद्व्याहितस्तप्यते परमं ह वै लोकं
जयति य एवं वेदैतद्वै परमं तपो यं प्रेतमरण्यं हरन्ति प-
रमं ह वै लोकं जयति य एवं वेदैतद्वै परमं तपो यं प्रेतम-
न्नावभ्यादधति परमं ह वै लोकं जयति य एवं वेद ॥१॥
एकादशं ब्राह्मणम् ॥

अन्नं ब्रह्मेत्येक आहुस्तन्न तथा पूयति वा अन्नमृते प्रा-
णात्प्राणो ब्रह्मेत्येक आहुस्तन्न तथा शुष्यति वै प्राण ऋ-
तेऽन्नादेते हत्वेव देवते एकदा भूयं भूत्वा परमतां गच्छ-
तस्तद्ध स्माह प्रातृदः पितरं किंस्विदेवैवं विदुषे साधु
कुर्यां किमेवास्मा असाधु कुर्यामिति स ह स्माह पाणि-
ना मा प्रातृद कस्त्वेनयोरेकधाभूयं भूत्वा परमतां गच्छ-
तीति तस्मा उ हैत दुवाच वीत्यन्नं वै वि अन्ने हीमानि स
र्वाणि भूतानि विष्टानि रमिति प्राणो वै रं प्राणो हीमा-
नि सर्वाणि भूतानि रमन्ते सर्वाणि ह वा अस्मिन् भू-
तानि विशन्ति सर्वाणि भूतानि रमन्ते य एवं वेद ॥ १ ॥
द्वादशं ब्राह्मणम् ॥ १२ ॥

उक्तं प्राणो वा उक्तं प्राणो हीद॑ः सर्वमुत्थापयत्यु-
 द्धास्मादुक्तविद्धीरस्तिष्ठत्युक्तस्य सायुज्य॑ः सलोकतां ज-
 यति य एवं वेद ॥ १ ॥ यजुः प्राणो वै यजुः प्राणे हीमा-
 नि सर्वाणि भूतानि युज्यन्ते युज्यते हास्मै सर्वाणि भू-
 तानि श्रैष्ठ्याय यजुषः सायुज्य॑ः सलोकतां जयति य एवं
 वेद ॥ २ ॥ साम प्राणो वै सामप्राणे हीमानि सर्वाणि
 भूतानि सम्यञ्चि सम्यञ्चि हास्मै सर्वाणि भूतानि श्रैष्ठ्या-
 य कल्पन्ते साम्नः सायुज्य॑ः सलोकतां जयति य एवं वेद
 ॥ ३ ॥ क्षत्रं प्राणो वै क्षत्रं प्राणो हि वै क्षत्रं त्रायते हैनं
 प्राणः क्षणितोः प्रक्षत्रमत्रमामोति क्षत्रस्य सायुज्य॑ः सलो-
 कतां जयति य एवं वेद ॥ ४ ॥ त्रयोदशं ब्राह्मणम् ॥ १२ ॥

भूमिरन्तरिक्षं द्यौरित्यष्टावक्षराण्यष्टाक्षर॑ः हवा एकं
 गायत्र्यै पदमेतदु हैवास्या एतत्स यावदेषु त्रिषु लोकेषु ता-
 वद्ध जयति योऽस्या एतदेवं पदं वेद ॥ १ ॥ ऋचो यजू॑ः
 षि सामानीत्यष्टावक्षराण्यष्टाक्षर॑ः ह वा एकं गायत्र्यै पद-
 मेतदु हैवास्या एतत्स यावतीयं त्रयी विद्या तावद्ध जयति
 योऽस्या एतदेवं पदं वेद ॥ २ ॥ प्राणोऽपानो व्यान इ-
 त्यष्टावक्षराण्यष्टाक्षर॑ः ह वा एकं गायत्र्यै पदमेतदु हैवा-
 स्या एतत्सयावदिदं प्राणि तावद्ध जयति योऽस्या एतदेवं
 पदं वेदाथास्या एतदेव तुरीयं दर्शतं पदं परो रजा य एष
 तपति यद्वै चतुर्थं तत्तुरीयं दर्शतं पदमिति ददृश इव

ह्येष परोरजा इति सर्व्वमुह्ये वैष रज उपर्य्युपरि तपत्येव
 हैव श्रिया यशसा तपति योऽस्या एतदेवं पदं वेद ॥ ३ ॥
 सैषा गायत्र्येतस्मिन्सुरीये दर्शते पदे परोरजसि प्रतिष्ठि-
 ता तदैतत्सत्ये प्रतिष्ठितं चक्षुर्वै सत्यं चक्षुर्हि वै सत्यं त-
 स्माद्यदिदानीं द्वौ विवदमानावेयातामहमदर्शमहमश्रौष-
 मिति य एव ब्रूयादहमदर्शमिति तस्मा एव श्रद्धध्याम त-
 द्वै तत्सत्यं बले प्रतिष्ठितं प्राणो वै बलं तस्माणे प्रतिष्ठितं त-
 स्मादाहुर्बलसत्यादोगीय इत्येवमेषा गायत्र्यध्यात्मं प्रति-
 ष्ठिता सा हैषा गयास्तत्रे प्राणा वै गयास्तस्माणास्तत्रे
 तद्यज्ञयास्तत्रे तस्माद्गायत्री नाम स यामेवामू सावित्री-
 मन्वाहैषैव स यस्मा अन्वाह तस्य प्राणास्त्रायते ॥ ४ ॥
 ताहैतामेके सावित्री मनुष्टुभमन्वाहुर्वागनुष्टुबेतद्वाजम-
 नुब्रूम इति न तथा कुर्याद्गायत्रीमेव सावित्रीमनुब्रूयाद्य-
 दिह वा अप्येवं विद्वद्विव प्रतिगृह्णाति न हैव तद्गायत्र्या
 एकञ्च न पदं प्रति ॥ ५ ॥ स य इमास्त्रिंश्लोकान् पू-
 र्णान् प्रतिगृह्णीयात्सोऽस्या एतत्प्रथमं पदमाप्नुयादथ या-
 वतीयं त्रयी विद्या यस्तावत्प्रतिगृह्णीयात्सोऽस्या एतद्वि-
 तीयं पदमाप्नुयादथ यावदिदं प्राणि यस्तावत्प्रतिगृह्णीया-
 त्सोऽस्या एतन्नितीयं पदमाप्नुयादथास्या एतदेव तुरीयं द-
 र्शितं पदं परोरजा य एष तपति नैव केन च नाप्यं कुत उ
 एतावत्प्रतिगृह्णीयात् ॥ ६ ॥ तस्या उपस्थानं गायत्र्यस्ये-

कपदी द्विपदी त्रिपदी चतुष्पद्यपदसि नहि पद्यसे नमस्ते
 तुरीयाय दर्शताय पदाय परोरजसेऽसावदो मा प्रापदिति
 यं द्विष्यादसावस्मै कामो मा समृद्धीति वा न हैवास्मै स
 काम ऋध्यते यस्मा एवमुपतिष्ठतेऽहमदः प्रापमिति वा
 ॥ ७ ॥ एतद्ध वै तज्जनको वैदेहो बुडिलमाश्वतराश्विमुवा-
 च यन्नुहो तद्गायत्रीविदब्रूथा अथ कथं हस्तीभूतो बहसीति
 मुखं ह्यस्याः सम्राणन विदाश्चकारेति होवाच तस्या
 अग्निरेव मुखं यदिह वा अपि बह्विवाग्नाध्यादधति सर्व-
 मेव तत् सन्दुहत्येव ह्यैवैवंविद्यद्यपि बह्वि पापं कुरुते
 सर्वमेव तत्संप्साय शुद्धः पूतोऽजरोऽमृतः सम्भवति
 ॥ ८ ॥ सप्तमस्य चतुर्दशं ब्राह्मणम् ॥ १४ ॥

हिरण्यमेन पात्रेण सत्यस्यापिहितं मुखं तत्त्वं पूषन्नपावृणु
 सत्यधर्माय दृष्टये पूषन्नेकर्षे यमसूर्यप्राजापत्य व्यूहरश्मी-
 न् समूहतेजो यत्ते रूपं कल्याणतमं तत्ते पद्यामि योऽसाव-
 सौ पुरुषः सोऽहमस्मि वायुरनिलममृतमथेदं भस्मान्तं
 शरीरं । ॐ ३ क्रतो स्मर कृतं स्मर क्रतो स्मर कृतं
 स्मर । अग्ने नय सुपथा राये अस्मान्विश्वानि देव वयुनानि
 विद्वान् युयो ध्यस्मज्जुहुराणमेनो भूयिष्ठां ते नम उक्तिं
 विधेम ॥ १ ॥ पञ्चदशं ब्राह्मणम् ॥ १५ ॥ इति बृहदार-
 ण्यके सप्तमोऽध्यायः ॥ ७ ॥

उपनिषत्सु पञ्चमोऽध्यायः ॥ ५ ॥

ॐ ॥ यो ह वै ज्येष्ठश्च श्रेष्ठश्च वेद ज्येष्ठश्च श्रेष्ठश्च स्वानां
भवति प्राणो वै ज्येष्ठश्च श्रेष्ठश्च ज्येष्ठश्च श्रेष्ठश्च स्वानां भव-
त्यपि च येषां बुभूषति य एवं वेद ॥ १ ॥ यो ह वै वसिष्ठां
वेद वसिष्ठः स्वानां भवति वाग्वै वसिष्ठा वसिष्ठः स्वानां
भवत्यपि च येषां बुभूषति य एवं वेद ॥ २ ॥ यो ह वै प्र-
तिष्ठां वेद प्रतितिष्ठति समे प्रतितिष्ठति दुर्गे चक्षुर्वै प्रति-
ष्ठा चक्षुषा हि समे च दुर्गे च प्रतितिष्ठति प्रतितिष्ठति
समे प्रतितिष्ठति दुर्गे य एवं वेद ॥ ३ ॥ यो ह वै सम्पदं
वेद सऽहास्यै पद्यते यं कामं कामयते श्रोत्रं वै सम्पत्
श्रोत्रे हीमे सर्व्वे वेदा अभिसम्पन्नाः सऽहास्यै पद्यते यं
कामं कामयते य एवं वेद ॥ ४ ॥ यो ह वा आयतनं वे-
दायतनऽस्वानां भवत्यायतनं जनानां मनो वा आयतन-
मायतनऽस्वानां भवत्यायतनं जनानां य एवं वेद ॥ ५ ॥
यो ह वै प्रजापतिं वेद प्रजायते ह प्रजया पशुभीरेतो वै
प्रजापतिः प्रजायते ह प्रजया पशुभिर्य एवं वेद ॥ ६ ॥ ते
हेमे प्राणा अहऽश्रेयसे विवदमाना ब्रह्म जग्मुस्तद्भोचुः
को नो वसिष्ठ इति तऽहोवाच यस्मिन्व उत्क्रान्त इदऽ
शरीरं पापीयो मन्यते स वो वसिष्ठ इति ॥ ७ ॥ वाग्धो-
च्चक्राम सा संवत्सरं प्रोष्यागत्योवाच कथमशकत महते
जीवितुमिति ते होचुर्यथा कला अवदन्तो वाचा प्राणन्तः
प्राणेन पश्यन्तश्चक्षुषा शृण्वन्तः श्रोत्रेण विद्वाऽसौ मनसा

प्रजायमाना रेतसैवमजीविष्मेति प्रविवेश ह वाक् ॥ ८ ॥
 चक्षुर्होच्चक्राम तत्संवत्सरं प्रोष्यागत्योवाच कथमशकत मह-
 ते जीवितुमिति ते होचुर्यथा अन्धा अपश्यन्तश्चक्षुषा प्रा-
 णन्तः प्राणेन वदन्तो वाचा शृण्वन्तः श्रोत्रेण विद्वाँ-
 सो मनसा प्रजायमाना रेतसैवमजीविष्मेति प्रविवेश ह
 चक्षुः ॥ ९ ॥ श्रोत्रं होच्चक्राम तत्संवत्सरं प्रोष्यागत्यो-
 वाच कथमशकत महते जीवितुमिति ते होचुर्यथा बधिरा
 अशृण्वन्तः श्रोत्रेण प्राणन्तः प्राणेन वदन्तो वाचा
 पश्यन्तश्चक्षुषा विद्वाँसो मनसा प्रजायमाना रेत-
 सैवमजीविष्मेति प्रविवेश ह श्रोत्रम् ॥ १० ॥ म-
 नो होच्चक्राम तत्संवत्सरं प्रोष्यागत्योवाच कथमशकत
 महते जीवितुमिति ते होचुर्यथा मुग्धा अविद्वाँसो
 मनसा प्राणन्तः प्राणेन वदन्तो वाचा पश्यन्तश्चक्षुषा
 शृण्वन्तः श्रोत्रेण प्रजायमाना रेतसैवमजीविष्मेति प्रवि-
 वेश ह मनः ॥ ११ ॥ रेतो होच्चक्राम तत्संवत्सरं प्रोष्या-
 गत्योवाच कथमशकत महते जीवितुमिति ते होचुर्यथा
 क्लीबा अप्रजायमाना रेतसा प्राणन्तः प्राणेन वदन्तो वा-
 चा पश्यन्तश्चक्षुषा शृण्वन्तः श्रोत्रेण विद्वाँसो मनसैव-
 मजीविष्मेति प्रविवेश ह रेतः ॥ १२ ॥ अथ ह प्राण उ-
 त्क्रमिष्यन्त्यथा महासुहयः सैन्धवः पट्वीशशङ्कून्तसंवृहेदे-
 वः हैवेमान्प्राणान्त्संववर्ह ते होचुर्मा भगव उत्क्रमीर्न वै

शक्ष्यामस्त्वदृते जीवितुमिति तस्यो मे बलिं कुरुतेति त-
थेति ॥ १३ ॥ सा ह वागुवाच यद्वा अहं वसिष्ठास्मि त्वं
तद्वसिष्ठोऽसीति यद्वा अहं प्रतिष्ठास्मि त्वं तत्प्रतिष्ठोऽसी-
ति चक्षुर्यद्वा अहं संपदस्मि त्वं तत्सम्पदसीति श्रोत्रं
यद्वा अहमायतनमस्मि त्वं तदायतनमसीति मनो यद्वा
अहं प्रजापतिरस्मि त्वं तत्प्रजापतिरसीति रेतस्तस्यो मे कि-
मन्नं किं वास इति यदिदं किञ्चाश्वभ्य आकृमिभ्य आकी-
टपतङ्गेभ्यस्तत्तेऽन्नमापो वास इति न ह वा अस्यान्नं ज-
ग्धं भवति नान्नं परिगृहीतं य एवमेतदन्नस्यान्नं वेद तद्वि-
द्वाऽसः श्रोत्रिया अशिष्यन्त आचामन्त्यशित्वाचामन्त्ये-
तमेव तदन्नमनन्नं कुर्वन्तो मन्यन्ते ॥ १४ ॥ अष्टमस्य प्र-
थमं ब्राह्मणम् ॥ १ ॥

श्वेतकेतुर्ह वा आरुणेयः पञ्चालानां परिषदमाजगाम
स आजगाम जैबलिं प्रवाहणं परिचारयमाणं तमुदीक्ष्या-
ऽभ्युवाद कुमार ३ इति स भो ३ इति प्रतिशुश्रावानुशि-
ष्टोऽन्वसि पित्रेत्योमिति होवाच ॥ १ ॥ वेत्थो यथेमाः
प्रजाः प्रयन्त्यो विप्रतिपद्यन्ता ३ इति नेति होवाच वेत्थो
यथेमं लोकं पुनरापद्यन्ता ३ इति नेति हैवोवाच वेत्थो
यथेमं लोकं पुनः सम्पद्यन्ता ३ इति नेति हैवोवाच वेत्थो
यथाऽसौ लोक एवं बहुभिः पुनः पुनः प्रयद्भिर्न सम्पू-
र्यता ३ इति नेति हैवोवाच वेत्थो यतिथ्यामाहुत्याऽहु-

तायामापः पुरुषवाचो भूत्वा समुत्थाय वदन्ती ३ इति
 नेति हैवोवाच वेत्थो देवयानस्य वा पथः प्रतिपदं पितृ-
 याणस्य वा यत्कृत्वा देवयानं वा पन्थानं प्रतिपद्यन्ते पितृ-
 याणं वापि हि न ऋषेर्वचः श्रुतं द्वे सृती अश्रृणवं पितृ-
 णामहं देवानामुत मर्त्यानां ताभ्यामिदं विश्वमेजत्समेति
 यदन्तरा पितरं मातरञ्चेति नाहमत एकं च न वेदेति हो-
 वाच ॥ २ ॥ अथैनं वसत्योपमंत्रयाञ्चक्रे नादृत्य वसतिं
 कुमारः प्रदुद्राव स आजगाम पितरं तः होवाचेति वाव
 किल नो भवान् पुरानुशिष्टानवोचदिति कथं सुमेध
 इति पञ्च मा प्रश्नान् राजन्यबन्धुरप्राक्षीत्ततो नैकञ्चन वे-
 देति कतमे त इतीम इति ह प्रतीकान्युदाजहार ॥ ३ ॥ स
 होवाच तथा नस्त्वं तात जानीथा यथा यदहं किञ्चन
 वेद सर्व्वमहं तत्तुभ्यमवोचं प्रेहितु तत्र प्रतीत्य ब्रह्मचर्य्यं
 वत्स्याव इति भवानेव गच्छत्विति स आजगाम गौतमो
 यत्र प्रवाहणस्य जैबलेरास तस्मा आसनमाहृत्योदकमा-
 हारयाञ्चकाराथ हास्मा अर्घ्यं चकार तः होवाच वरं भ-
 वते गौतमाय दद्म इति ॥ ४ ॥ स होवाच प्रतिज्ञातो म
 एष वरो यान्तु कुमारस्यान्ते वाचमभाषथास्ता मे ब्रूहीति
 ॥ ५ ॥ स होवाच दैवेषु वै गौतमो तद्वरेषु मानुषाणां
 ब्रूहीति ॥ ६ ॥ स होवाच विज्ञायते हास्ति हिरण्यस्यापा-
 त्तं गो अश्वानां दासीनां प्रवाराणां परिधानस्य मा नो भ-

वान् बहोरनन्तस्यापर्यन्तस्याभ्यवदान्योऽभूदिति स वै
 गौतम तीर्थेनेच्छासा इत्युपैम्यहं भवन्तमिति वाचाह स्म
 वै पूर्वं उपयन्ति स होपायनकीर्त्या उवास ॥ ७ ॥ स
 होवाच तथा नस्त्वं गौतम मापराधास्तव च पितामहा य-
 थेयं विद्येतः पूर्वञ्च कस्मिंश्चन ब्राह्मण उवास तां त्वहं
 तुभ्यं वक्ष्यामि को हि त्वैवं ब्रुवन्तमर्हति प्रत्याख्यातुमिति
 ॥ ८ ॥ असौ वै लोकोऽग्निगौतम तस्यादित्य एव समिद्र-
 श्मयो धूमोऽहरर्च्चिर्दिशोऽङ्गारा अवान्तरदिशो विस्फुलि-
 ज्जास्तस्मिन्नेतस्मिन्नग्नौ देवाः श्रद्धां जुहति तस्या आहु-
 त्यै सोमो राजा सम्भवति ॥ ९ ॥ पर्जन्यो वाऽग्निगौतम
 तस्य संवत्सर एव समिदध्राणि धूमो विद्युर्दार्च्चिरशनिर-
 ङ्गारा ज्हादुनयो विस्फुलिज्जास्तस्मिन्नेतस्मिन्नग्नौ देवाः सो-
 मश्च राजानं जुहति तस्या आहुत्यै वृष्टिः सम्भवति ॥ १० ॥
 अयं वै लोकोऽग्निगौतम तस्य पृथिव्येव समिदग्निर्धूमो
 रात्रिर्दार्च्चिश्चन्द्रमाऽङ्गारा नक्षत्राणि विस्फुलिज्जास्तस्मिन्ने-
 तस्मिन्नग्नौ देवो वृष्टिं जुहति तस्या आहुत्या अन्नं स-
 म्भवति ॥ ११ ॥ पुरुषो वाऽग्निगौतम तस्य व्यात्तमेव स-
 मित्प्राणो धूमो वागर्च्चिश्चक्षुरङ्गाराः श्रोत्रं विस्फुलिज्जास्त-
 स्मिन्नेतस्मिन्नग्नौ देवा अन्नं जुहति तस्या आहुत्यै रेतः स-
 म्भवति ॥ १२ ॥ योषा वा अग्निगौतम तस्या उपस्थ एव
 समिल्लोमानि धूमो योनिरर्च्चिर्यदन्तः करोति तेऽङ्गारा अ-

भिनन्दा विस्फुलिङ्गास्तस्मिन्नेतस्मिन्नग्नौ देवा रेतो जुहति
 तस्या आहुत्यै पुरुषः सम्भवति स जीवति यावज्जीवत्यथ
 यदा म्रियते ॥ १३ ॥ अथैनमग्नये हरन्ति तस्याग्निरेवा-
 ग्निर्भवति समित्समिद्धूमो धूमोऽर्चिरर्चिरङ्गारा अङ्गारा
 विस्फुलिङ्गा विस्फुलिङ्गाः तस्मिन्नेतस्मिन्नग्नौ देवाः पुरुषं
 जुहति तस्या आहुत्यै पुरुषो भास्वरवर्णः सम्भवति ॥ १४ ॥
 ते य एवमेतद्विदुः ये चामी अरण्ये श्रद्धां सत्यमुपासते
 तेऽर्चिरभिसम्भवन्ति अर्चिषोऽहरह आपूर्यमाणपक्षमा-
 पूर्यमाणपक्षाद्यान् षण्मासानुदङ्कुदित्य एति मासेभ्यो
 देवलोकं देवलोकादादित्यमादित्याद्वैद्युतं तान् वैद्युतान्
 पुरुषो मानस एत्य ब्रह्मलोकान् गमयति तेषु ब्रह्मलोकेषु
 पराः परावतो वसन्ति तेषां न पुनरावृत्तिः ॥ १५ ॥ अथ
 ये यज्ञेन दानेन तपसा लोकाञ्जयन्ति ते धूममभिसम्भव-
 न्ति धूमाद्रात्रिं रात्रेरपक्षीयमाणपक्षमपक्षीयमाणपक्षा-
 द्यान् षण्मासान् दक्षिणादित्य एति मासेभ्यः पितृलोकं
 पितृलोकाच्चन्द्रं ते चन्द्रं प्राप्यान्नं भवन्ति तांस्तत्र देवा
 यथा सोमं राजानमाप्यायस्वापक्षीयस्वेत्येवमेनांस्तत्र
 भक्षयन्ति तेषां यदा तत्पर्यवैत्यर्थे ममेवाकाशमभिनिष्पद्य-
 न्त आकाशाद्वायुं वायोर्वृष्टिं वृष्टेः पृथिवीं ते पृथिवीं प्रा-
 प्यान्नं भवन्ति ते पुनः पुरुषाग्नौ हूयन्ते ततो योषाग्नौ जा-
 यन्ते लोकान् प्रत्युत्थायिनस्त एवमेवानुपरिवर्तन्तेऽथ य

एतौ पन्थानौ न विदुस्ते कीटाः पतङ्गा यदिदं दन्दशूकम्
॥ १६ ॥ अष्टमस्य द्वितीयं ब्राह्मणम् ॥ २ ॥

स यः कामयेत महत्प्राप्नुयामित्युदगयन आपूर्यमाण-
पक्षस्य पुण्याहे द्वादशाहमुपसद्गती भूत्वा औदुम्बरे कण्ठे
चमसे वा सव्वौषधं फलानीति सम्भृत्य परिसमूह्य परि-
लिप्याग्निमुपसमाधाय परिस्तीर्यावृताज्यं सण्स्कृत्य पुण्ड-
सा नक्षत्रेण मन्थं सन्नीय जुहोति यावन्तो देवास्तवायि
जातवेदस्तिर्य्यञ्चो घ्नन्ति पुरुषस्य कामान् तेभ्योऽहं भाग-
धेयं जुहोमि ते मा तृप्ताः सर्वैः कामैस्तर्पयन्तु स्वाहा या
तिरश्ची निपद्यतेऽहं विधरणी इति ॥ तां त्वा घृतस्य धारया
यजे सण्प्राधनीमहं स्वाहा ॥ १ ॥ ज्येष्ठाय स्वाहा श्रेष्ठा-
य स्वाहेत्यग्नौ हुत्वा मन्थे सण्स्त्रवमवनयति प्राणाय स्वा-
हा वसिष्ठायै स्वाहेत्यग्नौ हुत्वा मन्थे सण्स्त्रवमवनयति
वाचे स्वाहा प्रतिष्ठायै स्वाहेत्यग्नौ हुत्वा मन्थे सण्स्त्रवमव-
नयति चक्षुषे स्वाहा सम्पदे स्वाहेत्यग्नौ हुत्वा मन्थे सण्-
स्त्रवमवनयति श्रोत्राय स्वाहा यतनाय स्वाहेत्यग्नौ हुत्वा
मन्थे सण्स्त्रवमवनयति मनसे स्वाहा प्रजात्यै स्वाहेत्यग्नौ
हुत्वा मन्थे सण्स्त्रवमवनयति रेतसे स्वाहेत्यग्नौ हुत्वा
मन्थे सण्स्त्रवमवनयति ॥ २ ॥ अग्नये स्वाहेत्यग्नौ हुत्वा
मन्थे सण्स्त्रवमवनयति सोमाय स्वाहेत्यग्नौ हुत्वा मन्थे
सण्स्त्रवमवनयति भूः स्वाहेत्यग्नौ हुत्वा मन्थे सण्स्त्रवमव-

नयति भुवः स्वाहेत्यग्नौ हुत्वा मन्थे सऽस्रवमवनयति
 स्वः स्वाहेत्यग्नौ हुत्वा मन्थे सऽस्रवमवनयति भूर्भुवः
 स्वः स्वाहेत्यग्नौ हुत्वा मन्थे सऽस्रवमवनयति ब्रह्मणे स्वा-
 हेत्यग्नौ हुत्वा मन्थे सऽस्रवमवनयति क्षत्राय स्वाहेत्यग्नौ
 हुत्वा मन्थे सऽस्रवमवनयति भूताय स्वाहेत्यग्नौ हुत्वा
 मन्थे सऽस्रवमवनयति भविष्यते स्वाहेत्यग्नौ हुत्वा मन्थे
 सऽस्रवमवनयति विश्वाय स्वाहेत्यग्नौ हुत्वा मन्थे सऽस्रव-
 मवनयति सर्वाय स्वाहेत्यग्नौ हुत्वा मन्थे सऽस्रवमवनय-
 ति प्रजापतये स्वाहेत्यग्नौ हुत्वा मन्थे सऽस्रवमवनयति
 ॥ ३ ॥ अथैनमभिमृशति अमदसि ज्वलदसि पूर्णमसि
 प्रस्तब्धमस्येकसभमसि हिङ्कृतमसि हिङ्क्रियमाणमस्युद्गीथम-
 सि उद्गीयमानमसि श्रावितमसि प्रत्याश्रावितमस्यार्द्रं स-
 न्दीप्तमसि विभूरसि प्रभूरस्यन्नमसि ज्योतिरसि निधनम-
 सि संवर्गोऽसीति ॥ ४ ॥ अथैनमुद्यच्छत्यामऽस्यामऽहि
 ते महि सहि राजेशानोऽधिपतिः स माऽ राजेशानो-
 ऽधिपतिं करोत्विति ॥ ५ ॥ अथैनमाचामति तत्सवितुर्व-
 रेण्यं मधुवाता ऋतायते मधु क्षरन्ति सिन्धवः माध्वीर्नः
 सन्त्वोषधीर्भूः स्वाहा भार्गो देवस्य धीमहि मधु नक्तमुतो-
 षसो मधुमत्पार्थिवऽरजः मधुद्यौरस्तु नः पिता भुवः
 स्वाहा धियो योनः प्रचोदयान्मधुमाज्ञो वनस्पतिर्मधुमाँ ३
 अस्तु सूर्य्यः माध्वीर्गावो भवन्तु नः स्वः स्वाहेति सर्वा-

अ सावित्रीमन्वाह सर्व्याश्च मधुमतीरहमेवेदः सर्वं भूया-
 सं भूर्भुवः स्वः स्वाहेत्यन्तत आचम्य पाणी प्रक्षाल्य जघ-
 नेनाग्निं प्राक्शिराः संविशति प्रातरादित्यमुपतिष्ठते दि-
 शामेकपुण्डरीकमस्यहं मनुष्याणामेकपुण्डरीकं भूयासमि-
 ति यथेतमेत्य जघनेनाग्निमासीनो वःशं जपति ॥ ६ ॥
 तः हैतमुद्दालक आरुणिर्वाजसनेयाय याज्ञवल्क्यायान्ते-
 वासिन उक्कोवाचापि य एनः शुष्के स्थाणौ निषिञ्चेज्जा-
 येरञ्छाखाः प्ररोहेयुः पलाशानीति ॥ ७ ॥ एतमुहैव वा-
 जसनेयो याज्ञवल्क्यो मधुकाय पैङ्ग्यायान्तेवासिन उक्का-
 वोचापि य एनः शुष्के स्थाणौ निषिञ्चेज्जायेरञ्छाखाः
 प्ररोहेयुः पलाशानीति ॥ ८ ॥ एतमुहैव मधुकः पैङ्ग्यश्चू-
 लाय भागवित्तयेऽन्तेवासिन उक्कोवाचापि य एनः शुष्के
 स्थाणौ निषिञ्चेज्जायेरञ्छाखाः प्ररोहेयुः पलाशानीति
 ॥ ९ ॥ एतमुहैव चूलो भागवित्तिर्जानकाय आयस्थूणा-
 यान्तेवासिन उक्कोवाचापि य एनः शुष्के स्थाणौ निषि-
 ञ्चेज्जायेरञ्छाखाः प्ररोहेयुः पलाशानीति ॥ १० ॥ एतमु-
 हैव जानकिरायस्थूणः सत्यकामाय जाबालायान्तेवासिन
 उक्कोवाचापि य एनः शुष्के स्थाणौ निषिञ्चेज्जायेरञ्छा-
 खाः प्ररोहेयुः पलाशानीति ॥ ११ ॥ एतमुहैव सत्यका-
 मो जाबालोऽन्तेवासिभ्य उक्कोवाचापि य एनः शुष्के
 स्थाणौ निषिञ्चेज्जायेरञ्छाखाः प्ररोहेयुः पलाशानीति त-

मेतन्नापुत्राय वानन्तेवासिने वा ब्रूयात् ॥ १२ ॥ चतुरौ-
 दुम्बरो भवत्यौदुम्बरः सुव औदुम्बरश्चमस औदुम्बर
 इध्म औदुम्बर्या उपमन्थन्यौ दश ग्राम्याणि धान्यानि
 भवन्ति त्रीहियवास्तिलमाषा अणुप्रियङ्गवो गोधूमाश्च मसू-
 राश्च खल्वाश्च खलकुलाश्च तान् पिष्टान् दधनि मधुनि
 घृत उपषिञ्चत्याज्यस्य जुहोति ॥ १३ ॥ इत्यष्टमस्य तृतीयं
 ब्राह्मणम् ॥ ३ ॥

एषां वै भूतानां पृथिवी रसः पृथिव्या आपोऽपामोष-
 धय ओषधीनां पुष्पाणि पुष्पाणां फलानि फलानां पुरुषः
 पुरुषस्य रेतः ॥ १ ॥ स ह प्रजापतिरीक्षाञ्चक्रे हन्तास्मै
 प्रतिष्ठां कल्पयानीति स स्त्रियं ससृजे तां सृष्ट्वाऽध उ-
 पास्त तस्मात्स्त्रियमध उपासीत स एतं प्राञ्चं ग्रावाणमात्मन
 एव समुदपारयते नैनामभ्यसृजत् ॥ २ ॥ तस्या वेदिरुप-
 स्थो लोमानि बर्हिश्चर्माधिषवणे समिधो मध्यतस्तौ मु-
 ष्कौ स यावान् ह वै वाजपेयेन यजमानस्य लोको भवति
 तावानस्य लोको भवति य एवं विद्वानधोपहासश्चरन्त्या-
 सां स्त्रीणां सुकृतं वृङ्क्तेऽथ य इदमविद्वानधोपहास-
 चरत्यस्य स्त्रियः सुकृतं वृञ्जते ॥ ३ ॥ एतद्भ स्म वै तद्वि-
 द्वानुदालक आरुणिराहैतद्भ स्म वै तद्विद्वान्नाको मौद्गल्य
 आहैतद्भ स्म वै तद्विद्वान् कुमारहारित आह बहवो मर्या
 ब्राह्मणायना निरिन्द्रिया विसुकृतोऽस्माल्लोकात्प्रयन्ति य

इदमविद्वाऽसोऽधोपहासञ्चरन्तीति बहु वा इदं सुप्तस्य
वा जाग्रतो वा रेतः स्कन्दति ॥ ४ ॥ तदभिमृषेदनु वा
मन्त्रयेत यन्मेऽद्य रेतः पृथिवीमस्कांत्सीद्यदोषधीरप्यसरद्य-
दप इदमहं तद्रेत आददे पुनर्मामैत्विन्द्रियं पुनस्तेजः पु-
नर्भगः पुनरग्निर्धिष्ण्या यथास्थानं कल्पन्तामित्यनामि-
काङ्कुष्ठाभ्यामादायान्तरेण स्तनौ वा भ्रुवौ वा निमृज्यात्
॥ ५ ॥ अथ यदुदक आत्मानं परिपश्येत्तदभिमन्त्रयेत मयि
तेज इन्द्रियं यशो द्रविणं सुकृतमिति श्रीर्ह वा एषा
स्त्रीणां यन्मलोद्वासास्तस्मान्मलोद्वासं यशस्विनीमभिक्र-
म्योपमन्त्रयेत ॥ ६ ॥ सा चेदस्मै न दद्यात्काममेनामवक्री-
णीयात् सा चेदस्मै नैव दद्यात्काममेनां यष्ट्या वा पाणि-
ना वोपहृत्यातिक्रामेदिन्द्रियेण ते यशसा यश आदद इ-
त्ययशा एव भवति ॥ ७ ॥ सा चेदस्मै दद्यादिन्द्रियेण ते
यशसा यश आदधामीति यशस्विनावेव भवतः ॥ ८ ॥
स यामिच्छेत्कामयेत मेति तस्यामर्थं निष्ठाय मुखेन मुखं
सन्धायोपस्थमस्या अभिमृश्य जपेदङ्गादङ्गात्संभवसि हृद-
यादधि जायसे स त्वमङ्गकषायोसि दिग्धविद्धामिव मादये-
माममूं मयीति ॥ ९ ॥ अथ यामिच्छेन्न गर्भं दधीतेति त-
स्यामर्थं निष्ठाय मुखेन मुखं सन्धायामिप्राण्यापान्यादि-
न्द्रियेण ते रेतसा रेत आदद इत्यरेता एव भवति ॥ १० ॥
अथ यामिच्छेद्दधीतेति तस्यामर्थं निष्ठाय मुखेन मुखं

सन्धायापान्याभिप्राण्यादिन्द्रियेण ते रेतसा रेत आदधा-
मीति गर्भिण्येव भवति ॥ ११ ॥ अथ यस्य जायायै जारः
स्यात्तच्चेद्विष्यादामपात्रेऽग्निमुपसमाधाय प्रतिलोमं शरब-
हिंस्तीर्त्वा तस्मिन्नेताः शरभृष्टीः प्रतिलोमाः सर्पिषाक्ता जु-
हुयान्मम समिद्धेऽहौषीः प्राणापानौ त आददेऽसाविति
मम समिद्धेऽहौषीः पुत्रपशूँस्त आददेऽसाविति मम स-
मिद्धेऽहौषीरिष्टासुकृते त आददेऽसाविति मम समिद्धे-
ऽहौषीराशापराकाशौ त आददेऽसाविति स वा एष निरि-
न्द्रयो विसुकृदस्माल्लोकात्प्रैति यमेवं विद्वान् ब्राह्मणः
ज्ञपति तस्मादेवंविच्छ्रोत्रियस्य द्वारेण नोपहासमिच्छेदुत
ह्येवंवित्परो भवति ॥ १२ ॥ अथ यस्य जायामार्त्तवं विन्देत्
त्र्यहं कः सेन पिबेदहतवासा नैनां वृषलो न वृषल्युपह-
न्यात्रिरात्रान्त आप्लुत्य ब्रीहीनवघातयेत् ॥ १३ ॥ स य
इच्छेत्पुत्रो मे शुक्लो जायेत वेदमनुब्रवीत सर्वमायुरिया-
दिति क्षीरौदनं पाचयित्वा सर्पिष्मन्तमश्नीयातामीश्वरौ
जनयित वै ॥ १४ ॥ अथ य इच्छेत्पुत्रो मे कपिलः पिङ्ग-
लो जायेत् द्वौ वेदावनुब्रवीत सर्वमायुरियादिति दध्यौ-
दनं पाचयित्वा सर्पिष्मन्तमश्नीयातामीश्वरौ जनयित वै
॥ १५ ॥ अथ य इच्छेत्पुत्रो मे श्यामो लोहिताक्षो जायेत
त्रीन् वेदाननुब्रवीत सर्वमायुरियादित्युदोदनं पाचयित्वा
सर्पिष्मन्तमश्नीयातामीश्वरौ जनयित वै ॥ १६ ॥ अथ य

इच्छेद्दुहिता मे पण्डिता जायेत सर्व्वमायुरियादिति तिलौ-
 दनं पाचयित्वा सर्पिष्मन्तमश्रीयातामीश्वरौ जनयित वै
 ॥ १७ ॥ अथ य इच्छेत्पुत्रो मे पण्डितो विजिगीतः समि-
 तिगमः शुश्रूषितां वाचं भाषिता जायेत सर्व्वान्वेदाननुब्रु-
 वीत सर्व्वमायुरियादिति मा३सौदनं पाचयित्वा सर्पिष्म-
 न्तमश्रीयातामीश्वरौ जनयित वा औक्षणेन वा ऋषभेण
 वा ॥ १८ ॥ अथाभिप्रातरेव स्थालीपाकावृताज्यं चेष्टि-
 त्वा स्थालीपाकस्योपघातं जुहोत्यग्नये स्वाहाऽनुमतये
 स्वाहा देवाय सवित्रे सत्यप्रसवाय स्वाहेति हुत्वोद्धृ-
 त्य प्राश्नाति प्राश्येतरस्याः प्रयच्छति प्रक्षाल्य पाणी
 उदपात्रं पूरयित्वा तेनैनां त्रिरभ्युक्षत्युत्तिष्ठातो विश्वा-
 वसोऽन्यामिच्छ प्रपूर्व्यां सज्जायां पत्या सहेति ॥ १९ ॥
 अथैनानामभिपद्यतेऽमोहमस्मि सा त्व३ सा त्वमस्यमोऽहं स-
 माहमस्मि ऋक्त्वं द्यौरहं पृथिवी त्वं तावेहि स३
 रभावहै सहरेतो दधावहै पु३से पुत्राय वित्तय इति
 ॥ २० ॥ अथास्य ऊरू विहापयति विजिहीथां द्यावापृथि-
 वी इति तस्यामर्थं निष्ठाय मुखेन मुख३ सन्धाय त्रिरेना-
 मनुलोमामनुमार्ष्टि विष्णुर्योनिं कल्पयतु त्वष्टा रूपाणि
 पि३शतु आसिञ्चतु प्रजापतिर्धाता गर्भं दधातु ते गर्भं धे-
 हि सिनीवालि गर्भं धेहि पृथुष्टुके गर्भं ते अश्विनौ देवा-
 वाधत्तां पुष्करस्रजौ ॥ २१ ॥ हिरण्मयी अरणी याभ्यां

निर्मन्थतामश्विनौ तत्ते गर्भं हवामहे दशमे मासि सूतवे
 यथाऽग्निगर्भा पृथिवी यथा द्यौरिन्द्रेण गर्भिणी वायुर्दिशां
 यथा गर्भं एवं गर्भं दधामि तेसाविति ॥ २२ ॥ सोष्यन्ती-
 मद्भिरभ्युक्षति यथा वायुः पुष्करिणीं समिज्जति सर्व्वत
 एवा ते गर्भं एजतु सहावैतो जरायुणा इन्द्रस्यायं व्रजः
 कृतः सार्गलः सपरिश्रयः तमिन्द्र निर्ज्जहि गर्भेण साव-
 रां सहेति ॥ २३ ॥ जातेऽग्निमुपसमाधायाङ्क आधाय
 कंसे पृषदाज्यं सन्नीय पृषदाज्यस्योपधातं जुहोत्यस्मिन्
 सहस्रं पुष्यासमेधमानः स्वे गृहे अस्योपसद्यां मा छैत्सीत्
 प्रजया च पशुभिश्च स्वाहा मयि प्राणांस्त्वयि मनसा जु-
 होमि स्वाहा यत्कर्मणात्यरीरिचं यद्वा न्यूनमिहाकरं अ-
 ग्निष्टत्स्विष्टकृद्विद्वांस्विष्टं सुहुतं करोतु नः स्वाहेति ॥ २४ ॥
 अथास्य दक्षिणं कर्णमभिनिधाय वाग्वागिति त्रिरथ दधि-
 मधुघृतं सन्नीयानन्तर्हितेन जातरूपेण प्राशयति भूस्ते
 दधामि भुवस्ते दधामि स्वस्ते दधामि भूर्भुवः स्वः सर्व्व
 त्वयि दधामीति ॥ २५ ॥ अथास्य नाम करोति वेदो-
 ऽसीति तदस्य तद्ब्रह्ममेव नाम भवति ॥ २६ ॥ अथैनं मात्रे
 प्रदाय स्तनं प्रयच्छति यस्ते स्तनः शशयो यो मयोऽभूय्यो
 रत्नधा वसुविद्यः सुदत्र येन विश्वा पुष्यसि वार्याणि सर-
 स्वति तमिह धातवे करिति ॥ २७ ॥ अथास्य मातरम-
 भिमन्त्रयते इलासि मैत्रावरुणी वीरे वीरमजीजनत्सां त्वं

वीरवती भव याऽस्मान् वीरवतोऽकरदिति तं वा एतमा-
 हुरति पिता बताभूरति पितामहो बताभूः परमां वत का-
 ष्ठां प्रापच्छ्रिया यशसा ब्रह्मवर्चसेन य एवंविदो ब्राह्मणस्य
 पुत्रो जायत इति ॥२८॥ इति अष्टमस्य चतुर्थं ब्राह्मणम् ४

अथ वंशः पौतिमाषीपुत्रकात्यायनीपुत्रात् कात्याय-
 नीपुत्रो गौतमीपुत्राद्गौतमीपुत्रो भारद्वाजीपुत्राद्भारद्वाजी-
 पुत्रः पाराशरीपुत्रात् पाराशरीपुत्र औपस्वस्तीपुत्रादौप-
 स्वस्तीपुत्रः पाराशरीपुत्रात् पाराशरीपुत्रः कात्यायनीपुत्रात्
 कात्यायनीपुत्रः कौशिकीपुत्रात् कौशिकीपुत्र आलम्बीपु-
 त्राच्च वैयाघ्रपदीपुत्राच्च वैयाघ्रपदीपुत्रः काण्वीपुत्राच्च का-
 पीपुत्राच्च कापीपुत्रः ॥ १ ॥ आत्रेयीपुत्रादात्रेयीपुत्रो गौ-
 तमीपुत्राद्गौतमीपुत्रो भारद्वाजीपुत्राद्भारद्वाजीपुत्रः पारा-
 शरीपुत्रात् पाराशरीपुत्रो वात्सीपुत्राद्वात्सीपुत्रः पाराशरी-
 पुत्रात् पाराशरीपुत्रो वार्कारुणीपुत्राद्वार्कारुणीपुत्रो वार्कारु-
 णीपुत्राद्वार्कारुणीपुत्र आर्त्तभागीपुत्रादार्त्तभागीपुत्रः शौ-
 ङ्गीपुत्राच्छौङ्गीपुत्रः साङ्कृतीपुत्रात् साङ्कृतीपुत्र आलम्बा-
 यनीपुत्रादालम्बायनीपुत्र आलम्बीपुत्रादालम्बीपुत्रो जा-
 यन्तीपुत्राज्जायन्तीपुत्रो माण्डूकायनीपुत्रान्माण्डूकायनी-
 पुत्रो माण्डूकीपुत्रान्माण्डूकीपुत्रः शाण्डिलीपुत्राच्छाण्डि-
 लीपुत्रो राथीतरीपुत्राद्राथीतरीपुत्रो भालुकीपुत्राद्भालुकी-
 पुत्रः क्रौञ्चिकीपुत्राभ्यां क्रौञ्चिकीपुत्रौ वैदभतीपुत्राद्वैद-

भतीपुत्रः कार्शकेयीपुत्रात् कार्शकेयीपुत्रः प्राचीनयोगीपु-
 त्रात् प्राचीनयोगीपुत्रः साञ्जीवीपुत्रात् साञ्जीवीपुत्रः प्रा-
 श्रीपुत्रादासुरिवासिनः प्राश्रीपुत्र आसुरायणादासुरायण
 आसुरेरासुरिः ॥ २ ॥ याज्ञवल्क्याद्याज्ञवल्क्य उद्दालका-
 दुद्दालकोऽरुणादरुण उपवेशेरुपवेशिः कुश्रेः कुश्रिर्वाजश्र-
 वसो वाजश्रवा जिह्वावतो वाध्योगाज्जिह्वावान् वाध्योगो-
 ऽसिताद्वार्षगणादसितो वार्षगणो हरितात् कश्यपाद्धरितः
 कश्यपः शिल्पात् कश्यपाच्छिल्पः कश्यपः कश्यपान्नैध्रुवेः
 कश्यपो नैध्रुविर्वाचो वागम्भिण्या अम्भिण्यादित्यादादि-
 त्यानीमानि शुक्लानि यजूंषि वाजसनेयेन याज्ञवल्क्येना-
 ख्यायन्ते ॥ ३ ॥ समानमासाञ्जीवीपुत्रात्साञ्जीवीपुत्रो मा-
 ण्डूकायनेर्माण्डूकायनिर्माण्डव्यान्माण्डव्यः कौत्सात्कौत्सो
 माहित्येर्माहित्थिर्वामकक्षायणाद्वामकक्षायणः शाण्डिल्या-
 च्छाण्डिल्यो वात्स्याद्वात्स्यः कुश्रेः कुश्रिर्यज्ञवचसो राजस्त-
 म्बायनाद्यज्ञवचा राजस्तम्बायनस्तुरात्कावषेयात्तुरः कावषे-
 यः प्रजापतेः प्रजापतिर्ब्रह्मणो ब्रह्म स्वयम्भुब्रह्मणे नमः॥४॥
 इत्यष्टमस्य पञ्चमं ब्राह्मणम्॥५॥इति वाजसनेयके बृहदा-
 रण्यकेऽष्टमोऽध्यायः ८ उपनिषत्सु षष्ठोऽध्यायः समाप्तः ६
 इति बृहदारण्यकोपनिषत् ॥ १० ॥

ॐ पूर्णमदः पूर्णमिदं पूर्णात्पूर्णमुदच्यते ॥ पूर्णस्य पूर्ण-
 मादाय पूर्णमेवावशिष्यते ॥ ॐ शान्तिः शान्तिः शान्तिः ॥

कृष्णयजुर्वेदीयश्वेताश्वतरोपनिषत् ।

ॐ सहनाववतु सहनौ भुनक्तु सहवीर्यं करवावहै ॥
तेजस्विनावधीतमस्तु मा विद्विषावहै ॥ ॐ शान्तिः
शान्तिः शान्तिः ॥

ॐ ब्रह्मवादिनो वदन्ति ॥ किं कारणं ब्रह्म कुतः स्म
जाता जीवाम केन क्व च संप्रतिष्ठाः । अधिष्ठिताः केन सु-
खेतरेषु वर्त्तामहे ब्रह्मविदो व्यवस्थाम् ॥ १ ॥ कालस्वभावो
नियतिर्यदृच्छा भूतानि योनिः पुरुष इतिचिन्त्यम् । संयोग
एषां नत्वात्मभावादात्माप्यनीशः सुखदुःखहेतोः ॥ २ ॥
ते ध्यानयोगानुगता अपश्यन् देवात्मशक्तिं स्वगुणैर्निगूढा-
म् । यः कारणानि निखिलानि तानि कालात्मयुक्तान्यधि-
तिष्ठत्येकः ॥ ३ ॥ तमेकनेमिं त्रिवृतं षोडशान्तं शताद्धारं-
विंशतिप्रत्यराभिः । अष्टकैः षडभिर्विश्वरूपैकपाशं त्रिमा-
र्गभेदं द्विनिमित्तैकमोहम् ॥ ४ ॥ पञ्चस्रोतोम्बुं पञ्चयोन्यु-
ग्रवक्त्रां पञ्चप्राणोर्मिं पञ्चबुध्यादिमूलाम् । पञ्चावर्त्ता पञ्च-
दुःखौघवेगाम् पञ्चाषड्भेदां पञ्चपर्वामधीमः ॥ ५ ॥ स-
र्वाजीवे सर्वसंस्थे बृहन्ते तस्मिन् हंसो भ्राम्यते ब्रह्मचक्रे ।
पृथगात्मानं प्रेरितारञ्च मत्वा जुष्टस्ततस्तेनामृतत्वमेति
॥ ६ ॥ उद्गीतमेतत् परमन्तु ब्रह्म तस्मिन्त्यं सुप्रतिष्ठा-
ऽक्षरञ्च । अत्रान्तरं ब्रह्मविदो विदित्वा लीना ब्रह्मणि त-

त्परा योनिमुक्ताः ॥ ७ ॥ संयुक्तमेतत् क्षरमक्षरञ्च व्यक्ता-
 व्यक्तं भरते विश्वमीशः । अनीशश्चात्मा बुध्यते भोक्तृभा-
 वात् ज्ञात्वा देवं मुच्यते सर्वपाशैः ॥ ८ ॥ ज्ञाज्ञौ द्वावजा-
 वीशानीशावजा ह्येका भोक्तृभोगार्थयुक्ता । अनन्तश्चात्मा
 विश्वरूपो ह्यकर्ता त्रयं यदा विंदते ब्रह्ममेतत् ॥ ९ ॥
 क्षरं प्रधानममृताक्षरं हरः क्षरात्मानावीशते देव एकः ।
 तस्याभिध्यानाद्योजनात् तत्त्वभावात् भूयश्चान्ते विश्वमा-
 यानिवृत्तिः ॥ १० ॥ ज्ञात्वा देवं सर्वपाशापहानिः क्षीणैः
 क्लेशैर्जन्ममृत्युप्रहाणिः । तस्याऽभिध्यानात्तृतीयं देहभेदे
 विश्वैश्वर्यं केवल आप्तकामः ॥ ११ ॥ एतज्ज्ञेयं नित्यमे-
 वात्मसंस्थं नातःपरं वेदितव्यं हि किञ्चित् । भोक्ता भोग्यं
 प्रेरित्वारञ्च मत्वा सर्वं प्रोक्तं त्रिविधं ब्रह्ममेतत् ॥ १२ ॥
 वद्वैर्यथा योनिगतस्य मूर्तिर्न दृश्यते नैव च लिङ्गनाशः ।
 स भूय एवेन्धनयोनिगृह्यस्तदोभयं वै प्रणवेन देहे ॥ १३ ॥
 स्वदेहमराणि कृत्वा प्रणवञ्चोत्तरारणिम् । ध्याननिर्मथना-
 भ्यासाद्देवं पश्येन्निगूढवत् ॥ १४ ॥ तिलेषु तैलं दधिनीव
 सर्पिरापः स्रोतः स्वरणीषु चाग्निः । एवमात्मात्मनि गृह्यते-
 ऽसौ सत्येनैनं तपसा योऽनुपश्यति ॥ १५ ॥ सर्वव्यापि-
 नमात्मानं क्षीरे सर्पिरिवार्पितम् । आत्मविद्यातपोमूलं
 तद्ब्रह्मोपनिषत्परम् । तद्ब्रह्मोपनिषत्परमिति ॥ १६ ॥

इति श्वेताश्वतरोपनिषत्सु प्रथमोऽध्यायः ॥ १ ॥

युञ्जानः प्रथमं मनस्तत्त्वाय सविता धियः । अग्नेज्योति-
निचाय्य पृथिव्या अध्याभरत् ॥ १ ॥ युक्तेन मनसा वयं
देवस्य सवितुः सवे । सुवर्गेयाय शक्त्या ॥ २ ॥ युक्त्वाय
मनसा देवान् सुवर्ग्यतो धिया दिवम् । बृहज्ज्योतिः क-
रिष्यतः सविता प्रसुवाति तान् ॥ ३ ॥ युञ्जते मन उत
युञ्जते धियो विप्रा विप्रस्य बृहतो विपश्चितः । विहोत्रा
दधे वयुना विदेक इन् मही देवस्य सवितुः परिष्टुतिः ॥ ४ ॥
युजे वां ब्रह्म पूर्वं नमोभिर्विश्लोका यन्ति पथ्येव सूराः ।
शृण्वन्ति विश्वे अमृतस्य पुत्राः आ ये धामानि दिव्या-
नि तस्थुः ॥ ५ ॥ अग्निर्यत्राभिमथ्यते वायुर्यत्राभियुञ्जते ।
सोमो यत्रातिरिच्यते तत्र सञ्जायते मनः ॥ ६ ॥ सवित्रा
प्रसवेन जुषेत ब्रह्म पूर्वंम् । तत्र योनिं कृण्वसे नहि ते
पूर्वमक्षिपत् ॥ ७ ॥ त्रिरुन्नतं स्थाप्य समं शरीरं हृदीन्द्रि-
याणि मनसा सन्निवेश्य । ब्रह्मोऽप्येन प्रतरेत विद्वान् स्रो-
तांसि सर्वाणि भयावहानि ॥ ८ ॥ प्राणान् प्रपीड्येह स
युक्तचेष्टः क्षीणे प्राणे नासिकयोच्छ्वसीत । दुष्टाश्वयुक्त-
मिव वाहमेनं विद्वान् मनो धारयेताप्रमत्तः ॥ ९ ॥ समे
शुचौ शर्करावह्निवालुकाविवर्जिते शब्दजलाश्रयादिभिः ।
मनोऽनुकूले न तु चक्षुपीडने गुहानिवाताश्रयणे प्रयोजये-
त् ॥ १० ॥ नीहारधूमार्कानलानिलानां खद्योतविद्युत्स्फ-
टिकशशिनाम् ॥ एतानि रूपाणि पुरःसराणि ब्रह्मण्यभि-

व्यक्तिकराणि योगे ॥ ११ ॥ पृथ्व्याप्यतेजोऽनिलखे समु-
 त्थिते पञ्चात्मके योगगुणे प्रवृत्ते । न तस्य रोगो न जरा
 न मृत्युः प्राप्तस्य योगाग्निमयं शरीरम् ॥ १२ ॥ लघुत्व-
 मारोग्यमलोलुपत्वं वर्णप्रसादं स्वरसौष्ठवं च । गन्धः शुभो
 मूत्रपुरीषमल्पं योगप्रवृत्तिं प्रथमां वदन्ति ॥ १३ ॥ यथैव
 बिम्बं मृदयोपलिप्तं तेजोमयं भ्राजते तत् सुधातम् । त-
 द्वात्मतत्त्वं प्रसमीक्ष्य देही एकः कृतार्थो भवते वीतशोकः
 ॥ १४ ॥ यदात्मतत्त्वेन तु ब्रह्मतत्त्वं दीपोपमेनेह युक्तः प्र-
 पश्येत् । अजं ध्रुवं सर्व्वतत्त्वैर्विशुद्धं ज्ञात्वा देवं मुच्यते
 सर्व्वपाशैः ॥ १५ ॥ एषो ह देवः प्रदिशोऽनु सर्वाः पूर्वो
 ह जातः स उ गर्भे अन्तः । स विजातः स जनिष्यमाणः
 प्रत्यङ्जनास्तिष्ठति सर्वतोमुखः ॥ १६ ॥ यो देवोऽग्नौ
 योऽप्सु यो विश्वं भुवनमाविवेश । य ओषधीषु यो वनस्प-
 तिषु तस्मै देवाय नमो नमः ॥ १७ ॥

इति श्वेताश्वतरोपनिषत्सु द्वितीयोऽध्यायः ॥ २ ॥

य एको जालवानीशत ईशनीभिः सर्वल्लोकानीशत ई-
 शनीभिः । य एवैक उद्भवे सम्भवे च य एतद्विदुरमृतास्ते
 भवन्ति ॥ १ ॥ एको हि रुद्रो न द्वितीयाय तस्थुर्य्य इमाँ-
 लोकान् ईशत ईशनीभिः । प्रत्यङ्जनास्तिष्ठति सञ्चुको-
 चान्तकाले संसृज्य विश्वा भुवनानि गोपाः ॥ २ ॥ विश्वतश्च-
 क्षुरुत विश्वतो मुखो विश्वतो बाहुरुत विश्वतस्यात् । संबाहु-

भ्यां धमति संपतत्रैर्द्यावाभूमी जनयन् देव एकः ॥ ३ ॥ यो
 देवानां प्रभवश्चोद्भवश्च विश्वाधिपो रुद्रो महर्षिः । हिरण्य-
 गर्भं जनयामास पूर्वं स नो बुध्या शुभया संयुनक्तु ॥ ४ ॥
 या ते रुद्र शिवा तनूरघोराऽपापकाशिनी । तया नस्तनु-
 वा शन्तमया गिरिशन्ताभिचाकशीहि ॥ ५ ॥ यामिषुं
 गिरिशं त हस्ते विभर्ष्यस्तवे । शिवां गिरित्रतां कुरु माहिष्-
 सीः पुरुषं जगत् ॥ ६ ॥ ततः परं ब्रह्म परं बृहन्तं यथा
 निकायं सर्वभूतेषु गूढम् । निश्वस्यैकं परिवेष्टितारं ईशं तं
 ज्ञात्वाऽमृता भवन्ति ॥ ७ ॥ वेदाहमेतं पुरुषं महान्तमा-
 दित्यवर्णं तमसः परस्तात् । तमेव विदित्वातिमृत्युमेति
 नान्यः पन्था विद्यतेऽयनाय ॥ ८ ॥ यस्मात् परं नापरमस्ति
 किञ्चित् यस्मान्नाणीयो न ज्यायोऽस्ति कश्चित् । वृक्ष इव
 स्तब्धो दिवि तिष्ठत्येकस्तेनेदं पूर्णं पुरुषेण सर्वम् ॥ ९ ॥
 ततो यदुत्तरतरं तदरूपमनामयम् । य एतद्विदुरमृतास्ते
 भवन्त्यथेतरे दुःखमेवापि यन्ति ॥ १० ॥ सर्वाननशिरोग्री-
 वः सर्वभूतगुहाशयः । सर्वव्यापी स भगवान् तस्मात्
 सर्वगतः शिवः ॥ ११ ॥ महान् प्रभुर्वै पुरुषः सत्वस्यैष प्र-
 वर्त्तकः । सुनिर्मलामिमां प्राप्तिमीशानो ज्योतिरव्ययः
 ॥ १२ ॥ अङ्गुष्ठमात्रः पुरुषोऽन्तरात्मा सदा जनानां हृद-
 ये सन्निविष्टः । हृदामनीशो मनसाभिहृतो य एतद्विदुर-

मृतास्ते भवन्ति ॥ १३ ॥ सहस्रशीर्षा पुरुषः सहस्राक्षः
 सहस्रपात् । स भूमिं विश्वतो वृत्वात्यतिष्ठद्दशाङ्गुलम्
 ॥ १४ ॥ पुरुष एवेदः सर्वं यद्भूतं यच्च भव्यम् । उतामृ-
 तत्वस्येशानो यदन्नेनातिरोहति ॥ १५ ॥ सर्वतः पाणिपादं
 तत् सर्वतोऽक्षिशिरोमुखम् । सर्वतः श्रुतिमल्लोके सर्वमा-
 वृत्य तिष्ठति ॥ १६ ॥ सर्वेन्द्रियगुणाभासं सर्वेन्द्रिय-
 विवर्जितम् । सर्वस्य प्रभुमीशानं सर्वस्य शरणं बृहत्
 ॥ १७ ॥ नवद्वारे पुरे देही हृदो लेलायते बहिः । वशी
 सर्वस्य लोकस्य स्थावरस्य चरस्य च ॥ १८ ॥ अपाणि-
 पादो जवनो ग्रहीता पश्यत्यचक्षुः स शृणोत्यकर्णः ।
 स वेत्ति वेद्यं न च तस्यास्ति वेत्ता तमाहुरग्न्यं पुरुषं महा-
 न्तम् ॥ १९ ॥ अणोरणीयान् महतो महीयानात्मा गुहा-
 यां निहितोऽस्य जन्तोः । तमक्रतुं पश्यति वीतशोको
 धातुः प्रसादान्महिमानमीशम् ॥ २० ॥ वेदाहमेतमजरं
 पुराणं सर्वात्मानं सर्वगतं विभुत्वात् । जन्मनिरोधं प्रवद-
 न्ति यस्य ब्रह्मवादिनो हि प्रवदन्ति नित्यम् ॥ २१ ॥

इति श्वेताश्वतरोपनिषत्सु तृतीयोऽध्यायः ॥ ३ ॥

य एको वर्णो बहुधा शक्तियोगात् वर्णाननेकान् निहि-
 तार्थो दधाति । विचैति चान्ते विश्वमादौ स देवः स नो
 बुद्ध्या शुभया संयुनक्तु ॥ १ ॥ तदेवाग्निस्तदादित्यस्तद्वायु-

स्तदु चन्द्रमाः । तदेव शुक्रं तद्ब्रह्म तदापस्तत् प्रजापतिः
 ॥ २ ॥ त्वं स्त्री त्वं पुमानसि त्वं कुमार उत वा कुमारी ।
 त्वं जीर्णो दण्डेन वंचसि त्वं जातो भवसि विश्वतोमुखः
 ॥ ३ ॥ नीलः पतङ्गो हरितो लोहिताक्षस्ताडिर्गर्भ ऋ-
 तवः समुद्राः । अनादिमत्त्वं विभुत्वेन वर्त्तसे यतो जा-
 तानि भुवनानि विश्वा ॥ ४ ॥ अजामेकां लोहित-
 शुक्रकृष्णां बह्वीः प्रजाः सृजमानां सरूपाः । अजो ह्ये-
 को जुषमाणोऽनुशेते जहात्येनां भुक्तभोगामजोऽन्यः
 ॥ ५ ॥ द्वा सुपर्णा सयुजा सखाया समानं वृक्षं परिषस्व-
 जाते । तयोरन्यः पिप्पलं स्वाद्वत्त्यनश्नन्नन्योऽभिचाकशी-
 ति ॥ ६ ॥ समाने वृक्षे पुरुषो निमग्नोऽनीशया शोचति
 मुह्यमानः । जुष्टं यदा पश्यत्यन्यमीशमस्य महिमानमिति
 वीतशोकः ॥ ७ ॥ ऋचोऽक्षरे परमे व्योमन् यस्मिन् देवा
 अधिविश्वे निषेदुः । यस्तन्न वेद किमृचा करिष्यति य इ-
 त्तद्विदुस्त इमे समासते ॥ ८ ॥ छन्दांसि यज्ञाः ऋतवो ब्र-
 तानि भूतं भव्यं यच्च वेदा वदन्ति । अस्मान्मायी सृजते
 विश्वमेतत् तस्मिंश्चान्यो मायया सन्निरुद्धः ॥ ९ ॥ मायां
 तु प्रकृतिं विद्यान्मायिनं तु महेश्वरम् । तस्यावयवभूतैस्तु
 व्याप्तं सर्वमिदं जगत् ॥ १० ॥ यो योनिं योनिमधिति-
 ष्टत्येको यस्मिन्निदं संचविचैति सर्वम् । तमीशानं वरदं
 देवमीड्यं निचाय्येमां शान्तिमत्यन्तमेति ॥ ११ ॥ यो दे-

वानां प्रभवश्चोद्भवश्च विश्वाधिपो रुद्रो महर्षिः । हिरण्य-
 गर्भं पश्यत जायमानं स नो बुद्ध्या शुभया संयुनक्तु ॥ १२ ॥
 यो देवानामधिपो यस्मिंल्लोका अधिश्रिताः । य ईशोऽस्य
 द्विपदश्चतुष्पदः कस्मै देवाय हविषा विधेम ॥ १३ ॥ सू-
 क्ष्मातिसूक्ष्मं कलिलस्य मध्ये विश्वस्य स्रष्टारमनेकरूपम् ।
 विश्वस्यैकं परिवेष्टितारं ज्ञात्वा शिवं शान्तिमत्यन्तमेति
 ॥ १४ ॥ स एव काले भुवनस्य गोप्ता विश्वाधिपः सर्व-
 भूतेषु गूढः । यस्मिन् युक्ता ब्रह्मर्षयो देवताश्च तमेवं ज्ञा-
 त्वा मृत्युपाशांश्छिनत्ति ॥ १५ ॥ घृतात् परं मण्डमिवा-
 तिसूक्ष्मं ज्ञात्वा शिवं सर्वभूतेषु गूढम् । विश्वस्यैकं परिवे-
 ष्टितारं ज्ञात्वा देवं मुच्यते सर्वपाशैः ॥ १६ ॥ एष वेदो
 विश्वकर्मा महात्मा सदा जनानां हृदये सन्निविष्टः । हृदा
 मनीषा मनसाऽभिकृप्तो य एतद्विदुरमृतास्ते भवन्ति ॥ १७ ॥
 यदाऽतमस्तन्न दिवा न रात्रिर्न सन्न चासच्छिव एव केव-
 लः । तदक्षरं तत् सवितुर्वरेण्यं प्रज्ञा च तस्मात् प्रसृता
 पुराणी ॥ १८ ॥ नैनमूर्ध्वं न तिर्य्यञ्चं न मध्ये परिजग्रभत् ।
 न तस्य प्रतिमा अस्ति यस्य नाम महद्यशः ॥ १९ ॥ न
 सन्द्दशे तिष्ठति रूपमस्य न चक्षुषा पश्यति कश्चनैनम् ।
 हृदा हृदिस्थं मनसा य एनमेवं विदुरमृतास्ते भवन्ति
 ॥ २० ॥ अजात इत्येवं कश्चिद्भीरुः प्रतिपद्यते । रुद्र यत्ते
 दक्षिणं मुखं तेन मां पाहि नित्यम् ॥ २१ ॥ मा नस्तोके

तनये मा न आयुषि मा नो गोषु मा नो अश्वेषु रीरिषः ।
वीरान् मा नो रुद्र भामितोऽवधीर्हविष्मन्तः सदमि त्वा
हवामहे ॥ २२ ॥

इति श्वेताश्वतरोपनिषत्सु चतुर्थोऽध्यायः ॥ ४ ॥

द्वे अक्षरे ब्रह्मपरे त्वनन्ते विद्याविद्ये निहिते यत्र गूढे ।
क्षरं त्वविद्या ह्यमृतं तु विद्या विद्याविद्ये ईशते यस्तु सोऽन्यः
॥ १ ॥ यो योनिं योनिमधितिष्ठत्येको विश्वानि रूपाणि
योनीश्च सर्वाः । ऋषिं प्रसूतं कपिलं यस्तमग्रे ज्ञानैर्बिभर्ति
जायमानश्च पश्येत् ॥ २ ॥ एकैकं जालं बहुधा विकुर्वन्न-
स्मिन् क्षेत्रे संहरत्येष देवः । भूयः सृष्ट्वा यतयस्तथेशः सर्वा-
धिपत्यं कुरुते महात्मा ॥ ३ ॥ सर्वा दिश ऊर्ध्वमधश्च
तिर्य्यक् प्रकाशयन् भ्राजते यद्वनद्वाङ् । एवं स देवो भ-
गवान् वरेण्यो योनिस्वभावानधितिष्ठत्येकः ॥ ४ ॥ यच्च
स्वभावं पचति विश्वयोनिः पाच्यांश्च सर्वान् परिणामये-
द्यः । सर्वमेतद्विश्वमधितिष्ठत्येको गुणांश्च सर्वान् विनि-
योजयेद्यः ॥ ५ ॥ तद्वेद गुह्योपनिषत्सु गूढं तद्ब्रह्मा वे-
दते ब्रह्मयोनिम् । ये पूर्वं देवा ऋषयश्च तद्विदुस्ते तन्मया
अमृता वै बभूवुः ॥ ६ ॥ गुणान्वयो यः फलकर्मकर्त्ता
कृतस्य तस्यैव स चोपभोक्ता । स विश्वरूपस्त्रिगुणस्त्रिव-
र्त्मा प्राणाधिपः सञ्चरति स्वकर्मभिः ॥ ७ ॥ अङ्गुष्ठमात्रो
रवितुल्यरूपः संकल्पाहंकारसमन्वितो यः । बुद्धेर्गुणेनात्म-

गुणेन चैव आराग्रमात्रोऽप्यपरोऽपि दृष्टः ॥ ८ ॥ बाला-
ग्रशतभागस्य शतधा कल्पितस्य च । भागो जीवः स वि-
ज्ञेयः स चानन्त्याय कल्प्यते ॥ ९ ॥ नैव स्त्री न पुमानेष
न चैवाऽयं नपुंसकः । यद्यच्छरीरमादत्ते तेन तेन स यु-
ज्यते ॥ १० ॥ संकल्पनस्पर्शदृष्टिमोहैर्ग्रासांबुवृष्ट्यात्मवि-
शुद्धजन्म । कर्मानुगान्यनुक्रमेण देही स्थानेषु रूपाण्य-
भिसंप्रपद्यते ॥ ११ ॥ स्थूलानि सूक्ष्माणि बहूनि चैव रू-
पाणि देही स्वगुणैर्वृणोति । क्रियागुणैरात्मगुणैश्च तेषां
संयोगहेतुरपरोऽपि दृष्टः ॥ १२ ॥ अनाद्यनन्तं कलिलस्य
मध्ये विश्वस्य स्रष्टारमनेकरूपम् । विश्वस्यैकं परिवेष्टितारं
ज्ञात्वा देवं मुच्यते सर्वपाशैः ॥ १३ ॥ भावग्राह्यमनीडा-
ख्यं भावाभावकरं शिवम् । कलासर्गकरं देवं ये विदुस्ते
जहुस्तनुम् ॥ १४ ॥

इति श्वेताश्वतरोपनिषत्सु पञ्चमोऽध्यायः ॥ ५ ॥

स्वभावमेके कवयो वदन्ति कालं तथान्ये परिमुह्यमा-
नाः । देवस्यैष महिमा तु लोके येनेदं भ्राम्यते ब्रह्मचक्र-
म् ॥ १ ॥ येनावृतं नित्यमिदं हि सर्वं ज्ञः कालकालो
गुणी सर्वविद्यः । तेनेशितं कर्म विवर्त्ततेह पृथ्व्याप्यतेजो-
ऽनिलसानि चिन्त्यम् ॥ २ ॥ तत् कर्म कृत्वा विनिवर्त्य
भूयस्तत्त्वस्य तत्त्वेन समेत्य योगम् । एकेन द्वाभ्यां त्रिभिर-
ष्टभिर्वा कालेन चैवात्मगुणैश्च सूक्ष्मैः ॥ ३ ॥ आरभ्य क-

र्म्माणि गुणान्वितानि भावांश्च सर्वान् विनियोजयेद्यः ।
 तेषामभावे कृतकर्मनाशः कर्मक्षये याति स तत्त्वतोऽन्यः
 ॥ ४ ॥ आदिः स संयोगनिमित्तहेतुः परस्त्रिकालादकलो-
 ऽपि दृष्टः । तं विश्वरूपं भवभूतमीड्यं देवं स्वचित्तस्थमु-
 पास्य पूर्वम् ॥ ५ ॥ स वृक्षकालाकृतिभिः परोऽन्यो यस्मा-
 ल्पञ्चः परिवर्ततेऽयम् । धर्मावहं पापनुदं भवेशं ज्ञात्वा-
 त्मस्थममृतं विश्वधाम ॥ ६ ॥ तमीश्वराणां परमं महेश्वरं
 तं देवतानां परमं च दैवतम् । पतिं पतीनां परमं परस्तात्
 विदाम देवं भुवनेशमीड्यम् ॥ ७ ॥ न तस्य कार्यं करणं
 च विद्यते न तत् समश्चाभ्यधिकश्च दृश्यते । परास्य शक्ति-
 विविधैव श्रूयते स्वाभाविकी ज्ञानबलक्रिया च ॥ ८ ॥ न
 तस्य कश्चित् पतिरस्ति लोके न चेशिता नैव च तस्य लि-
 ङ्गम् । स कारणं करणाधिपाधिपो न चास्य कश्चिज्जनिता न
 चाधिपः ॥ ९ ॥ यस्तूर्णनाभ इव तन्तुभिः प्रधानजैः स्वभाव-
 तः । देव एकः स्वमावृणोति स नो दधातु ब्रह्माव्ययम् ॥ १० ॥
 एको देवः सर्वभूतेषु गूढः सर्वव्यापी सर्वभूतान्तरात्मा ।
 कर्माध्यक्षः सर्वभूताधिवासः साक्षी चेता केवलो निर्गुण-
 श्च ॥ ११ ॥ एको वशी निष्क्रयाणां बहूनामेकं बीजं बहु-
 धा यः करोति । तमात्मस्थं येऽनुपश्यन्ति धीरास्तेषां सुखं
 शाश्वतं नेतरेषाम् ॥ १२ ॥ नित्यो नित्यानां चेतनश्चेत-
 नानामेको बहूनां यो विदधाति कामान् । तत् कारणं सां-

ख्ययोगाधिगम्यं ज्ञात्वा देवं मुच्यते सर्पाशैः ॥ १३ ॥ न
 तत्र सूर्यो भाति न चन्द्रतारकं नेमा विद्युतो भान्ति कुतो-
 ऽयमग्निः । तमेव भान्तमनुभाति सर्वम् तस्य भासां
 सर्वमिदं विभाति ॥ १४ ॥ एको ह्यसौ भुवनस्यास्य
 मध्ये स एवाग्निः सलिले सन्निविष्टः । तमेव विदित्वाऽति-
 मृत्युमेति नान्यः पन्था विद्यतेऽयनाय ॥ १५ ॥ स विश्वकृ-
 द्विश्वविदात्मयोनिर्ज्ञः कालकालो गुणी सर्वविद् यः ।
 प्रधानक्षेत्रज्ञपतिर्गुणेशः सत्सारमोक्षस्थितिबन्धहेतुः ॥ १६ ॥
 स तन्मयो ह्यमृत ईशसंस्थो ज्ञः सर्वगो भुवनस्यास्य गोप्ता ।
 य ईशेऽस्य जगतो नित्यमेव नान्यो हेतुर्विद्यते ईशनाय
 ॥ १७ ॥ यो ब्रह्माणं विदधाति पूर्वं यो वै वेदांश्च प्रहि-
 णोति तस्मै । तद् ह देवमात्मबुद्धिप्रकाशं मुमुक्षुर्वै शरण-
 महं प्रपद्ये ॥ १८ ॥ निष्कलं निष्क्रियं शान्तं निरवद्यं
 निरञ्जनम् । अमृतस्य परं सेतुं दग्धेन्धनमिवानलम् ॥ १९ ॥
 यदा चर्मवदाकाशं वेष्टयिष्यन्ति मानवाः । तदा देवमवि-
 ज्ञाय दुःखस्यान्तो भविष्यति ॥ २० ॥ तपःप्रभावाद्देव-
 प्रसादाच्च ब्रह्म ह श्वेताश्वतरोऽथ विद्वान् । अत्याश्रमि-
 न्यः परमं पवित्रं प्रोवाच सम्यगृषिसङ्गजुष्टम् ॥ २१ ॥ वे-
 दान्ते परमं गुह्यं पुराकल्पे प्रचोदितम् । नाप्रशांताय दा-
 तव्यं नापुत्रायाशिष्याय वा पुनः ॥ २२ ॥ यस्य देवे प-

रा भक्तिर्यथा देवे तथा गुरौ । तस्यैते कथिता ह्यर्थाः प्र-
काशन्ते महात्मनः । प्रकाशन्ते महात्मन इति ॥ २३ ॥

इति श्वेताश्वतरोपनिषत्सु षष्ठोऽध्यायः ॥ ६ ॥

ॐ सहनाववतु सहनौ भुनक्तु सह वीर्यं करवावहै ॥
तेजस्विनावधीतमस्तु मा विद्विषावहै ॥ ॐ शान्तिः
शान्तिः शान्तिः ॥

इति श्वेताश्वतरोपनिषत् समाप्ता ॥



